

ክፍል 11

የመሠረተ ጸጋ ቤተ ክርስቲያን አመሠራረትና እድገት

የወንጌል ሥራ እንቅስቃሴ በአገራችን ከተጀመረ ወዲህ ብዙ ወንጌላውያን ቤተ ክርስቲያናት ተመሥርተው በማደግና በመስፋፋት ላይ ይገኛሉ። ከእነዚህ አንዱ ከኢጣሊያ ወረራ በፊት ሥራውን የጀመረው በወንጌል አማኞች አንድነት ማገበር የቃለ ሕይወት ቤተ ክርስቲያን ነው። በዚያን ጊዜ በዚህ ስም የሚጠራ ባይሆንም በአገራችን ከሚገኙት ቀዳሚ ከሆኑት ወንጌላውያን ቤተ ክርስቲያናት አንዱ መሆኑ የታወቀ ነው።

በአገራችን የወንጌል ሥራን ከኢጣሊያን ወረራ በፊት የጀመረው ኤስ አይ ኤም የተባለው የሃይማኖት ድርጅት በ1938 ዓ.ም. ገደማ የአሁኑ መሠረተ ጸጋ ቤተ ክርስቲያን ያለበትን ቦታ በመመራት የወንጌል ሥራን ለማስፋፋት የሚያስችሉ ሥራዎችን ማለትም “ሂደት አስተምሩ” በሚለው በእግዚአብሔር ቃል መሠረት የወንጌል ሰባኪዎችን ማሠልጠን በበኋላም ለኅብረተሰቡ ልጆች የቀለም ትምህርት በመስጠት ይህንኑ ዓላማ አድርጎ ተያያዘው።

እዚህ ላይ በግልጽ መታወቅ ያለበት ድርጅቱ ከተመሠረተበት ጊዜ ጀምሮ ምእመናን በየእሁዱ በዚህ ቅጥር ግቢ እየተሰበሰቡ ጌታን ያመልኩ እንደነበረ ነው። ምንም እንኳን ድርጅቱ ወንጌላውያንን በማሠልጠንና የቀለም ትምህርት በመስጠት ለማስፋፋት ዓላማ ቢያደርግም የመንፈሳዊ ሥራ እምብርት የሆነው ቤተ ክርስቲያን አብሮ እንደ ነበር የተረጋገጠ ነው። በመሆኑም ሁኔታው እየተሻሻለ በመምጣት የምእመናን መሰብሰቢያ ቤተ ክርስቲያንና የልጆች ቀለም ትምህርት መማሪያ ሆኖ ሥራው አብሮ ተካሄደ።

የድርጅቱ ሥራ እየተጠናከረና እያደገ ስለሄደ በየጊዜው የተለያዩ የድርጅቱ መሪዎች በመፈራረቅ የራሳቸውን የሥራ ፕሮግራም በማዘጋጀት እንቀሳቅሰዋል። ይኸውም ሥራውን የጀመሩት የወንጌል ሰባኪ በማሠልጠን፣ የቀለም ትምህርት ለወንዶችና ለልጃገረዶች በመስጠት የመንፈሳዊ መጻሕፍት የሥነ-ጽሑፍ (ማተሚያ) ማዘጋጃ ማዕከል በማድረግ ነበር። በዚህን ጊዜ ሁሉ ከድርጅቱ ጋር አብሮ በተቋቋመው ቤተ ክርስቲያን ወንጌል ይሰበክ ነፍሳት ይድኑ ነበር። ይህንንም መንፈሳዊ እንቅስቃሴ በአመራር የሚያካሂዱት መጀመሪያ ሚስጦናውያን መሪዎች ነበሩ። በኋላ እየቆየ በኢትዮጵያውያን መንፈሳውያን መሪዎች ተተክተዋል።

የጣምራ አገልግሎትን የእድገት ሁኔታ

የሚሰዩን ድርጅት በጣምራ ያካሂድ የነበረው ሁለት የሥራ መስኮች በኋላ እያደገና እይተስፋፋ የሄዱት አንደኛው የወንጌል ሥራ ብቸቤተ ክርስቲያኑ ዙሪያ ሲሆን ሁለተኛው የቀለም ትምህርት ከዝቅተኛ እስከ ሁለተኛ ደረጃ ለሚማሩት ወጣቶች መስጠት ሆነ።

በዚህ የጣምራ ሥራ ጊዜ ድርጅቱ ከፍተኛ ትኩረት በመስጠት ማሳደግና ማስፋፋት የጀመረው ትምህርት ቤቱን ሲሆን፣ ቤተ ክርስቲያኑ አዝጋሚ የሆነ እድገት ያሳይ ነበር። ድርጅቱ ትምህርት ቤቱን ለማሳደግ በወሰደው እርምጃ ከ1ኛ ደረጃ እስከ መለስተኛ ከዚያም እስከ ሁለተኛ ደረጃ ከፍ አድርጓል። ከየክፍላት አገር ለሚመጡ እንዲሆን ተብሎ ተማሪዎችን በአዳሪነት እየተቀበለ ማስተማር ጀመረ። ከአካባቢው የሚመጡ በቁጥር ብዛት ያላቸው በመሆናቸው በተመላላሽነትም ይማሩ ነበር። በደረጃ ክፍል እድገት የተማሪዎች ብዛት እየጨመረ በመምጣቱ የመማሪያ ክፍሎችንም ማሳደግ ግድ ስለሆነ ትላልቅ ሕንፃዎችን መሥራት ጀመሩ። በዚህ ዓይነት እያደገ ትምህርት ቤቱ ዛሬ ወዳለበት ደረጃ ደርሷል።

ተማሪዎችን በመንፈሳዊ ትምህርት ለማሳደግ በነበረው ዓላማ መሠረት በቤተ ክርስቲያኑ በየቀኑ የመጽሐፍ ቅዱስ ትምህርት ለሁሉ ክፍል ይሰጥ ነበር። ይህ አሠራር በእርግጥ በትምህርት ቤት የሚገኙት አባላት ስለ መንፈሳዊ ነገር እንዲያውቁ አድርጓቸዋል። ነገር ግን ቤተ ክርስቲያኑ የተለየ ግቢና የራሱ ማምለኪያ ቦታ የሌለው በመሆኑ እንዲሁም አብዛኛዎቹ የቤተ ክርስቲያኑን ሥራ የሚያካሂዱት የትምህርት ቤቱ አካላት በመሆናቸው ከውጪ ለሚመለከቱ በውስጡ የነበረው መንፈሳዊ አሠራር ሙሉ በሙሉ የቤተ ክርስቲያንን ይዘትና መልክ አያንጸባርቅም፤ ይታወቅ የነበረው የትምህርት ቤቱ ሥራ ብቻ ነበር። በጊዜው የነበሩት የሚሰዩኑ ኃላፊዎች ከፍተኛ ትኩረት የሰጡት ለትምህርት ቤት እድገት ስለነበር የቤተ ክርስቲያኑ ሥራ በትርፍ ጊዜ ብቻ ስለነበር አላደገም፤ አልተስፋፋም።

ይህ የጣምራ ሥራ እስከ 1970 ዓ.ም. ከቆየ በኋላ የትምህርት ቤቱ አስተዳደር ሁኔታ እየተለወጠ በመሄዱ የቤተ ክርስቲያን መኖር አጠራጣሪ እየሆነ በመምጣት በ1971 ዓ.ም. አጋማሽ ላይ የቤተ ክርስቲያኑ ታሪክ ማብቂያ ሆነ።

በዚህ የጣምራ ሥራ ጊዜ ስለ ቤተ ክርስቲያን እድገት ብዙዎቹ ከፍተኛ ጥረት አድርገዋል፤ የሚታይ የቤተ ክርስቲያን ሥራ እስኪያበቃ ግን ብዙ ሥራዎች ቤተ ክርስቲያኗን ለማሳደግ ተቆርቋለው በተነሱ ሰዎች አማካይነት ተከናውነዋል። ከእነዚህም አንዳንዶቹን ሥራዎች እንደሚከተለው መጥቀስ ይቻላል።

1ኛ. መስከረም 1966 ዓ.ም. የምዕመናን አምልኮ ቦታ ተለይቶ ለዚህ አገልግሎት ብቻ እንዲውል ተደርጓል።

2ኛ. የቤተ ክርስቲያን መጠሪያ ስም የተለየ እንዲሆን በመፈልጉ በፊት ይጠራ የነበረው ስም አሻሚ በመሆኑ “መሠረተ ጸጋ” በሚል ስም እንዲጠራ ተደረገ።

3ኛ. ቤተ ክርስቲያኗ ከፊት ይልቅ ለነፍሳት በሯን ክፍት ስላደረገች ከውጪ ከአካባቢው ነፍሳት በመሰብሰብ የእግዚአብሔርን ቃል እየሰሙ በማመን ወደ ቤተ ክርስቲያን ኅብረት ተጨምረዋል፤ እየተጨመሩም ናቸው።

4ኛ. በፊት ቅርንጫፍ ቤተ ክርስቲያን እየተባለ ይታወቅ የነበረው በቀጥታ በቃለ ሕይወት ቤተ ክርስቲያን ተመዝግቦ ከአዲስ አበባ ቃለ ሕይወት ቤተ ክርስቲያናት አንዱ መሆኑ ተረጋገጠ።

ከዚህ በላይ የተጠቀሱትን ዋነኞቹን ሥራዎችና ሌሎችንም በበላይነት የሚመሩ ኢትዮጵያውያን ሽማግሌዎችና ወንጌላውያን በመምረጥና በመቅጠር ሥራውን በስፋት እንደማንኛውም ወንጌላዊት ቤተ ክርስቲያን ሲመሩ ቆይተዋል። ይህ ቤተ ክርስቲያን አንዱ የቃለ ሕይወት አካል እንደመሆኑ መጠን የእምነት መግለጫው አቋም ሕጉና የውስጥ ደንቡ፤ አሠራሩ ሁሉ የቃለ ሕይወት ነው።

የቤተ ክርስቲያኑ ንብረት ቀደም ብሎ እንደተገለጸው ሁለት አካሎች ማለትም ትምህርት ቤቱና ቤተ ክርስቲያኑ በጋራ ይጠቀሙበት ስለነበረ የተለየ ቋሚና ተንቀሳቃሽ ንብረት አልነበረውም። ነገር ግን የቤተ ክርስቲያኑ መሪዎች ከድርጅቱ ኃላፊዎች ጋር በመመካከር ባደረጉት ስምምነት የቤተ ክርስቲያኑ ቋሚና ተንቀሳቃሽ ንብረት ተለይቶ ነበር፤ ሆኖም ብዙ ሳይቆይ ትምህርት ቤቱ ሲወረስ የቤተ ክርስቲያኑም አብሮ ተወርሷል። ምዕመናንም ዛሬ ያለንብረትና ያለመሰብሰቢያ ቦታ ቢገኙም በእግዚአብሔር ጸጋ መጽናናትን እያገኙ ይጓዛሉ።

ከዚህ በላይ እንደተገለጸው ቤተ ክርስቲያኑና ትምህርት ቤቱ አብረው በመሆን ለብዙ ጊዜ መቆየታቸው የሚፈለገውን ያህል መንፈሳዊ አገልግሎት አከናውነዋል ባይባልም የተገኙት የመንፈሳዊ አገልግሎት ውጤቶች የሚረሱ አይደሉም። በእርግጥ ቤተ ክርስቲያኑ ሙሉ በሙሉ በራሱ የቆመና የተፈለገውን መንፈሳዊ አገልግሎት ሁሉ እንደማንኛውም ቤተ ክርስቲያን ፈጽሟል፤ ነገር ግን ፍጹም የሆነ የቤተ ክርስቲያን መልክ ይዞ ነበር ለማለት አያስደፍርም።

አዲስ ዓይነት የጉዞ ምዕራፍ

መሠረተ ጸጋ ቤተ ክርስቲያን ከ1971 ዓ.ም. አጋማሽ ወዲህ በአዲስ ዓይነት የጉዞ ምዕራፍ ላይ ትገኛለች። ይህ አዲስ ዓይነት ጉዞ እንደ አንዳንድ ወንጌላውያን ቤተ ክርስቲያናት ሁኔታ ነው ማለት ነው። ይህን መንፈስ ቅዱስ ሊመሰክርልን ይገባል።

ይህ ጉዞ ብዙ መራብና መጠማት መድከምንና መዛልን የያዘ ቢሆንም ምዕመናን በጤናማ እምነትና ሕይወት ያሉ መሆናቸውን ከብዙ ሁኔታዎች መረዳት ይቻላል። ይህም በትንቢት ኢሳያስ ምዕራፍ 40፡31 እንደተጠቀሰው “እግዚአብሔርን በመተማመን የሚጠባበቁ ግን ኃይላቸውን ያድሳሉ፤ እንደንስር በከንፍ ይወጣሉ፤ ይሮጣሉ፤ አይታከቱም ይሄዳሉ፤ አይደክሙም” በሚለው ቃል መሠረት የተረጋገጠ ነው።

የጌዴኦ ዲላና የጌዴኦ ይርጋ ጨፌ ቃለ ሕይወት ቤተ ክርስቲያን አመሠራረት

ወንጌል በጌዴኦ ብሔረሰብ ዘንድ ከመሰበኩ በፊት የተነገሩ ትንቢታዊ ቃላቶች።

1. አቶ አታራ ገመዴ እንደተናገሩት

በ1930 ዓ.ም. አካባቢ የቡሮ አምላክ በሚል ስም የቃልቻነት መንፈስ ነበረች። በዚያን ዓመት ሰዎች ለአቅመ አዳም ሲደርሱ ሁለት ሦስት ሚስት ያገቡ ነበር። እኔን ግን ይህ የሰይጣን መንፈስ “በኋላ አንድ መንግሥት ይመጣልና ጨምረህ ሁለተኛ ሚስት አታግባ” አለች። እንደገና ሚስት ደርበህ አታግባ ብሎ ያለውን ምክንያት እየዘረዘረ እንዲህ አለ “እውነተኛ ነገር ከአዲስ አበባ መንገድ ይመጣል። አሁን እኔ የምነግርህ በእግዚአብሔር ቃል ካመንክ ነው። ስለዚህ “አታመንዝር አትሰረቅ” የሚል ትምህርት ሰጠ።

በሌላ ጊዜ ደግሞ በጣም ታምሜ ብዙ ጊዜ ተሰቃየሁ እያደረግ ከሕመም ብዛት የተነሳ ተጎላቄዬ ራሴን እስከመሳት ደርሼ ነበር። በመጨረሻም አንድ መልአክ ወደኔ መጣና “ኢየሱስን አምልከ። የኢየሱስ ክርስቶስን ቃል ስማ” አለች። እኔም መልአኩን “ይህ እንዴት ነው? ይህንን በምን አውቃለሁ?” አልኩት። እርሱም እንደ ቦታ ነገረኝና “ከሰባት ቀን በኋላ በዚያ ቦታ ዘንባባ ይበቅላል። በዚያ ቦታ ዘንባባ ያልበቀለ እንደሆነ እኔ ያልኩህን አትመን” አለች። ከሰባት ቀን በኋላ በቀጥታ ወደ ተባለው ቦታ ሄድኩ። እንደተባለውም ገና በመብቀል ላይ ያለውን የዘንባባ ችግኝ አየሁ።

ከዚህ በላይ የተጠቀሰው ሁኔታ ሆነና እኔም ድኝ ስኖር ከሁለት ዓመት በኋላ “ያ ያልኩህ ሰውዬ መጥቷልና ቆሬ ሂድና እመን” ተባልኩ። እኔም ብዙም ሳልቆይ አምንኩ።

2. አቶ ቨንጤ ጎቻ እንደመሰከሩት

አባቴ በጠና ሕመም ተይዞ ዘጠኝ ዓመት ሙሉ ተጎላቆለ። በኋላም “አንተ በዚህ በሽታ አትሞትም፤ እመኑ የሚሉ ሰዎች ይመጣሉና አምነህ ትድናለህ” ተባለ። እንደተነገረም በኋላ አምኖ ዳነ።

3. ባቲ አቤ የምትባል ሴት ቃልቻ ከእለታት አንድ ቀን “አንገታቸውን ዳዶአቸው (ክር ያላሰሩ) የሆኑ ሰዎች አስቸገሩኝ” እያለች ስትናገር ከአባሉቿ መካከል አንዱ “አታጠፋአቸውም አታጠፋአቸውም አጥፈአቸው አጥፈአቸው” አላት። እርሷም “አገሩን ሁሉ መንገዶችን ሁሉ ሞልተዋል፤ ለማጥፋት አይቻልም” ብላ መለሰችለት። ይህ ስለ ወንጌል መምጣት እንደ ትንቢት የተወሰደበት ምክንያት ወንጌል ከተሰበከ በኋላ ያመኑት ሰዎች ሁሉ በአንገታቸው ክር ወይም ከጥኔ እንዳይለብሉ ደንብ ሆነና ወንድ ሆነ ሴት አንገታቸው ከክር ነጻ ስለሆነ ነው።

4. የአገር የጥንት ትልልቅ ሽማግሌዎች የተናገሩት

“ብዙ ሰዎች በስብሰባ ቁጭ ብለው አንድ ሰው ቆሞ ከነጭቆይ እየተመለከተ ለሕዝቡ ይናገራል፤ እኛ በሕይወት ቆመን አናይም” ይሉ ነበር።

5. አንድ ጠንቋይ ከእለታት አንድ ቀን እንዲህ አለ። “ከእንግዲህ እኛ መሄዳችን ደረሰ” አለና ለምን ትሄዳለ ቢባል የምሄድበት ምክንያት “አባ አማና ሐጂ፤ አማና ጀቴ ፈረንጁን፤ ጳጳሩ፤ መክኒሌ ሰላሜ ወጂ” አለ ትርጓሜው “ፈረንጅች እመኑ ይላሉ ያን ጊዜ ድንጋይም እንጨትም ተስማሙ ማለት ነው።

በጌዴኦ የወንጌል ስብከት መጀመር

በተለይ በጌዴኦ ብሔረሰብ ውስጥ ወንጌል የተሰበከው ከ1940 ዓ.ም. ጀምሮ ነው። በመጀመሪያ በወንጌል ስብከት የመጡት ሚስተር ብራንትና ባለቤታቸው ናቸው። እነርሱም በዲላ ከተማ አካባቢ ልዩ ስሙ ቆሬ በተባለ ሥፍራ የመጀመሪያ ድንኳናቸውን ተከሉ። በዚያ ሆነው ከዲላ ወደ ገጠር በሚያልፈው ጎዳና የሚመለሰውን ሕዝብ ለማነጋገር ይሞክሩ ነበር።

በመጀመሪያ ለምስክርነት ይጠቀሙበት የነበረው፤ በቴፕሪኮርደር አማካይነት የሚሰጥ መዝሙርና ስብከት ነበር። ይህንንም (ቴፕሪኮርደሩን) በመንደር ዳር አስቀምጠው አላፈ አግዳሚው እየቆመ ያዳምጥ ነበር። ስብከቱንም እግረ መንገዳቸውን አዳምጠው ያለፉት በየሄዱበት አዲስ ነገር ስለመስማታቸው ያወሩ ጀመር። ይህም ለወንጌል ስርጭት ከፍተኛ አስተዋጽኦ ነበረው።

የመጀመሪያዎቹ የወንጌል አማኞች

በወንጌል ስብከት መጀመሪያ አምነው ጌታችንን ኢየሱስ ክርስቶስን የተቀበሉት ምእመናን፡ 1. አቶ ወራሣ ወንጌ 5. አቶ በራሶ ሹርዲ 2. አቶ ዳካ ሴሪ 6. አቶ ሾንጤ ጎቻ 3. አቶ ሺፈራው ዋቆ 7. አቶ በራሶ ጎቻ 4. አቶ ኩርሴ ጎቻ 8. አቶ ለጌ ዶጎማ ሲሆኑ በ1944 ዓ.ም. ለመጀመሪያ ጊዜ አለታ ወንዶ ሆማቶ ሄደው የተጠመቁት 7 ወንዶችና 3 ሴቶች ናቸው።

የመጀመሪያዎቹ ጸሎት ቤቶች

በመጀመሪያ ጌታችን ኢየሱስ ክርስቶስን እንደግል አዳኞቹው አድርገው የተቀበሉት ምእመናን ከያሉበት እየመጡ ቆፌ በግቢ ውስጥ እሁድ እሁድ ይሰበሰቡ ነበር። በየሳምንቱ የረቡዕና የዓርብ ማለዳ ጸሎት በያሉበት ሁለትም ሦስትም እየሆኑ ይካፈላሉ።

በእንደዚህ ዓይነት ምእመናን ከቆዩ በኋላ የምእመናን ቁጥር በጨመረበትና ከፍ ባለበት አካባቢ እዚያው ስብሰባ እንዲጀምሩ ሆነና ቀጠለ።

መጽሐፍ ቅዱስ ትምህርት ቤት

የመጽሐፍ ቅዱስ ትምህርት ቤት መጀመሪያ የተከፈተው በ1945 ዓ.ም. ነው። ትምህርት ቤቱ በመጀመሪያ መዝግብ የተቀበላቸው አራት ተማሪዎች ነበሩ። እነዚህም ተማሪዎች የአራት ዓመት ትምህርታቸውን አጠናቅቀው በ1949 ዓ.ም. ተመረቁ። ቀጥሎም በ1950 እና 1951 ዓ.ም. 7 ተማሪዎች አስመረቁ። የአረተኛ ዓመት ትምህርታቸውን ያጠናቀቁት ተማሪዎች ለአገልግሎት (ለስብከት) ይሰማሩ ነበር።

የመዝሙር አገልግሎት

በወንጌል አገልግሎት መጀመሪያ ላይ ከፍተኛ የእምነት መነቃቃት የሆነው በመዝሙር ነበር። አንድ ሰው ወዲያው እንዳመነ ቃሉን ማጥናትንና መዝሙር መዘመርን ይያያዘዋል። በእያንዳንዱ የአማኝ ቤተሰብ አብዛኛውን መዝሙር ሲዘምር ይሰማል። ምእመናን ከአካባቢያቸው ተነስተው ለስብሰባ ወደ ተወሰነው አካባቢ ሲሄዱ የሚጓዙት በዝማራ ነበር። ለእያንዳንዱ አማኝ መዝሙር ከሕይወቱ ጋር የተዋሐደ ከልብ የሚፈልቅ ውዳሴ ነበር።

በጌዴኦ አውራጃ ቃለ ሕይወት ቤተ ክርስቲያን በመጀመሪያ የወንጌል ስርጭት የመዝሙር አገልግሎት ከፍተኛ ታሪክ ያለው ነው። ከሁሉ የሚያስደንቀው ነገር፡ ፊደል ቆጥረው ማገብና መጻፍ የማይችሉ ምእመናን በአማኝ መዝሙሮችን አቀላጥፈው መዘመራቸው ነው። የመዝሙር ታሪክ ሲነሳ መታወስ የሚገባቸው አንዳንድ ፍሬ ነገሮች አሉ። እነርሱም፡ 1ኛ በጌዴኦ ቃለ ሕይወት ቤተ ክርስቲያን የአባዩታ ቃለ ሕይወት ቤተ ክርስቲያን በመዝሙር የታወቀች ቤተ ክርስቲያን ነበረች። በዚያች ቤተ ክርስቲያን አካባቢ በእምነት ጉዳይ ከባድ ተቃውሞ ያለበት ቢሆንም በዚያው መጠን ምእመናን በጌታ ፍቅር እንደ እሳት ይነዱ ነበር። ለእሁድ ስብሰባ ወደ ዲላ ቆፌ በሚመጡበት ጊዜ ምእመናኑ ተለይተው የሚታወቁት በመዝሙራቸው ነበር። ከአባዩታ ተነስተው የአንድ ሰዓት ያህል መንገድ እየዘመሩ ሲጓዙ መንገደኞችና የአካባቢው ነዋሪዎች በመገረም ይመለከቷቸው እንደነበረና በዚያውም ምክንያት ብዙዎች ያላመኑት እንዳመኑ ታሪካቸው ይመሰክራል።

የመዝሙር ታሪክ ሲጠቀስ መታለፍ የሌለበት ሌላው 2ኛ ቁም ነገር አለ። ይኸውም፡ በዚያው በመጀመሪያው የእምነት አገልግሎት ወቅት ከየቦታው ሁለት ወይም ሦስት ሰው ተወክሎ ወደ ወር አጠቃላይ ማኅበር (ሌሊት በስብሰባ የሚታደርበት) ይላካል። ከወራቱ በአንድ የወር ስብሰባ ወቅት ምእመናን ወደ ማኅበር (ጉባኤ) ሲጓዙ እመንገድ ላይ እንዳሉ ኡዶ በተባለ ከተማ ከዚያ የሚያልፉት ተወካይ ምእመናን ይያዛሉ። ያሠራቸውም ባለሥልጣን የያዛቸውን ምእመናን ሁሉ ወደ ሌላ ቦታ ተወስደው እንዲታሠሩ ከአንድ የእርሱ መልክተኝ ጋር ሰደዳቸው። የተያዙትም ምእመናን ከባለሥልጣኑ መልእክተኛ ጋር ወደ ተላኩበት በጉዞ ላይ እንዳሉ “ክርስቶስ ሕያው ሆነ መታብር በራ” የሚለውን መዝሙር ጀመሩ። ምእመናኑ ዝማራውን እንደተያያዙት መልእክተኛው ትቷቸው ከመንገዱ ወደ ጫካ ውስጥ ገባ። እነርሱም ይመለሳል ብለው ጠብቀው አጡትና መጀመሪያ ወደ ተነሱበት በሙሉ ኃይላቸው እየዘመሩ ተመልሰው ሲመጡ ያመጀመሪያ ያሳደዳቸው ባለሥልጣን አያቸውና ራሱ ተደበቀ። ምእመናኑ በዚያ መዝሙር ተመልሰው በመጡበት አኳኋን ከተማውን አልፈው ይሄዱበት ወደነበረው ማኅበር (ጉባኤ) ደርሰው እግዚአብሔርን አመሰግኑ ወገኖችም ሁሉ ከእነርሱ ጋር ሐሴት አደረጉ።

በየቦታው በመዝሙር የሆነው መነቃነቅ ከፍተኛ መሆኑን ዛሬም በትዝታ የምንመሰክረው ነው።

የመጀመሪያው የወንጌል አገልግሎት

በወንጌል አገልግሎት ስምሪት አቶ ወራሣ የመጀመሪያ ሰባኪ ነበረ። የመጀመሪያዎቹ ሰባኪዎችና ክርስቲያኖች መጽሐፍ ቅዱሳቸውንና የመዝሙር መጽሐፋቸውን ከአቡጃዲድ በተሰፉ ቦርሣ በማንገቻ ይዘው ሲሄዱ ያያቸው ሁሉ ይደነቅ ነበር። ከዚህም በላይ ሰባኪዎችና ምእመናን ለመጽሐፍ ቅዱሳቸውና ለመዝሙር መጽሐፋቸው ልዩ ጥንቃቄ በማድረግ በሚዳቆና በፍየል ቆዳ ይለብዱ ነበር። ይህም በዚያ በመጽሐፍ ቅዱስ አያያዝ ጥንቃቄ ብቻ የተወሰነ ሳይሆን በክርስቲያናዊ አካሄድም የሕይወት ምስክርነት ይታይ ነበር። ወንጌላውያን ከቤት ወደ ቤት እየተዘዋወሩ ያመኑትን በማጽናናትና ላላመኑት ምስክርነት በመስጠት በከፍተኛ መነቃቃት ይሠሩ ነበር።

በጌዴኦ አውራጃ ቃለ ሕይወት ቤተ ክርስቲያን የመጀመሪያ የወንጌል አገልግሎት ከውስጥ ወንጌላውያን ሌላ ከፍተኛ የአገልግሎት ተጋድሎ ያደረጉት ከ1942 ዓ.ም. ጀምሮ የመጡት የከምባታ ቃለ ሕይወት ቤተ ክርስቲያን የወንጌል መልእክተኞች ናቸው። እነርሱም በዚያ ከባድ የወንጌል ተቃውሞ በነበረበት ጊዜ ወደ ጌዴኦ ወጥተውና በእምነት ወደየተመደቡበት ገጠር ተሰማርተው እስከ ዛሬ የማይረሣ አገልግሎት ሰጥተዋል። በምስክርነታቸውም ብዙዎች ጌታችን ኢየሱስ ክርስቶስን ተቀብለው ከዘላለም ሞት ወደ ዘላለም ሕይወት ተሻግረዋል።

በ1942 ዓ.ም. ከከምባታ ወደ ጌዴኦ የመጡት ወንጌላዊ አቶ ዶሌ ናቸው። ከዚያን በኋላም በ1946 ዓ.ም. አካባቢ 14 ወንጌላውያን ከከምባታ መጥተው አባዩታ፣ ቆርጨሳ፣ ቱምትቻ፣ ሱቃ፣ ላዩ፣ ነንቃ በተባሉት አካባቢዎች በመዘዋወር ሠርተዋል። የስም ዝርዝራቸው፦

1. አቶ ፊታዎ አርፍጮ 8. አቶ ዳና ደለሎ 2. አቶ ዶሌ አወነው 9. አቶ ኪዳሞ ሚቻቶ 3. አቶ ብንጫም ፋጌ 10. አቶ አቢዬ ሐሲቦ 4. አቶ ሣህሌ ጆፌ 11. አቶ ዘኪዎስ ኤርዲሎ 5. አቶ በቀለ ወርቁ 12. አቶ ያዕቆብ ባፋ 6. አቶ ሱገቦ 13. አቶ አርፍጮ ያኖረ 7. አቶ ማናሾ ጫዕምሶ 14. አቶ ኩላሞ አሊጎ 15. አቶ ዓለማየሁ በለጎን (በህክምና) ናቸው።

የከምባታ ቃለ ሕይወት ቤተ ክርስቲያን ወንጌላውያን በመላክ ብቻ ሳትወሰን የወንጌላውያንንም ደመወዝ ትልክ ነበር። ከጌዴኦ ቃለ ሕይወት ቤተ ክርስቲያንም መጠነኛ ጭማሪ እየተደረገ ለወንጌላውያን ይሰጥ ነበር።

የቤተ ክርስቲያን አስተዳደር

በጌዴኦ አውራጃ ቃለ ሕይወት ቤተ ክርስቲያን የወንጌል አገልግሎት እየሰፋ ሲመጣ የጌዴኦ የወንጌል አንድነት ማኅበር ማቋቋም አስፈላጊ መሆኑ ታወቀ። ስለዚህም በአውራጃ ደረጃ መሪዎችን መሰየምና በየደረጃም አገልጋዮችን መመደብ ተጀመረ። በዚህም መሠረት በአውራጃ መሪነት ለመጀመሪያ ጊዜ የተመረጡት፦

በአንደኛ ምርጫ፦ 1. አቶ አተራ ገመዴ ሊቀመንበር 2. አቶ ዳካ ሴሪ ጸሐፊ 3. አቶ ወራሣ ወንጌ ገንዘብ ያዥ ናቸው።

በሁለተኛ ምርጫ፦ 1. አቶ ዳካ ሴሪ ሊቀመንበር 2. አቶ ገደዥ ጉቶላ ጸሐፊ 3. አቶ ቡኮ በደዥ ገንዘብ ያዥ ሆነው ሠርተዋል።

በወንጌል አማኞች አንድነት ማኅበር የጌዴኦ አውራጃ ቃለ ሕይወት ቤተ ክርስቲያን አመሠራረት

የጌዴኦ አውራጃ ቃለ ሕይወት ቤተ ክርስቲያን አንድነት ማኅበር በ1974 ዓ.ም. ተመሠረተ። የማኅበሩን መቋቋም ሕጋዊ ለማድረግ በ1949 ዓ.ም. ከመጀመሪያዎቹ ምእመናን የተወሰኑት በፈርማቸው እዲያረጋግጡ ተደርጎ ተፈራርማዋል።

የጌዴኦ አውራጃ ቃለ ሕይወት ቤተ ክርስቲያን ራሱን የቻለ አንድ አካል መሆኑን በማረጋገጥና የወንጌል አማኞች አንድነት ማኅበር አባልም እንዲሆን በማድረግ በመጀመሪያ በ1949 ዓ.ም. ግንቦት 19 ቀን በስምምነት አጸደቁ።

ከ1949 ዓ.ም. ጀምሮ ከፍ ያለ የእምነት ተጋድሎና ብዙም ስደት ስለነበረ ምእመናን ብዙ ችግር ነበረባቸው። በዚህም ምክንያት ከአራት ዓመት በኋላ ግንቦት 25 ቀን 1953 ዓ.ም. የእምነት አቋም ለማጽናት ሲባል ለሁለተኛ ጊዜ ስብሰባ ተደርጎ ብዙ የጌዴኦ አውራጃ ቃለ ሕይወት ቤተ ክርስቲያን አባሎች መንፈሳዊ አንድነታቸውን አጠናክረዋል።

ከጌዴኦ አውራጃ ቃለ ሕይወት ቤተ ክርስቲያን ለወንጌል አገልግሎት ወደ ሌላ አውራጃና ክፍለ አገር የተላኩ ወንጌላውያን

የጌዴኦ አውራጃ ቃለ ሕይወት ቤተ ክርስቲያን ከከምባታ ቃለ ሕይወት ቤተ ክርስቲያን በተላኩት ወንጌላውያን በኩል ብዙ በረከትና እድገት እንዳገኘች ሁሉ በበኩሏ በረከት ወደ ሌሎች ለማሳለፍ ከወንጌል አገልግሎት ተጋድሎ ወደ ኋላ አላለችም።

በጌዴኦ ብሔረሰብ ወንጌል የተሰበከው በ1940 ዓ.ም. እንደሆነ ገልጸናል። ከዚያን ጊዜ ጀምሮ የምእመናን መነቃቃት ቅጥሎ በ1949 ዓ.ም. ወደ ውጭ በመላክ የመጀመሪያ የሆኑትን ወንጌላውያን አቶ ወራሣ ሆቆጠንና አቶ ገበየሁ ሻሎን ወደ ጨርጨር እስከመላክ ተደረሰ።

የጌዴኦ ቤተ ክርስቲያን ወንጌላውያንን በመላክ ብቻ ሳትወሰን በመጀመሪያ ደረጃ ለወንጌላውያኑ በቤተ ክርስቲያን ጽኑ ጸሎት ታደርግ ነበር። ከዚህም ጋር የወንጌላውያንን አገልግሎትና የኑሮ ሁኔታን በመጎብኘት አስፈላጊውን ሁሉ ለማድረግ ትጋደል ነበር። በዚህ ሁሉ መነቃቃት ብዙ የወንጌል አገልጋዮች ወንጌልን ይዘው ለመሄድ በፍጹም ልብ ስመነሣት ቃል ኪዳን እየገቡ ወደ ጊኒር፣ አዳባ፣ ወሊሶ፣ ሻሸመኔ ወዘተ ሄደው አገልግለዋል።

በጌዴኦ አውራጃ ቃለ ሕይወት ቤተ ክርስቲያን በተለይ በዓመት ሁለት ጊዜ በሚካሄደው ኮንፈረንስ ስለ ወንጌላውያን “በሰላይድ ፊልም” አማካይነት በሚሰጠው መግለጫ የምእመናንን ልብ ስለ ወንጌላውያንና ቤተሰቦቻቸው እያሰቡ ይቃጠል ነበር። የእያንዳንዳቸው ፊልም ሲታይ በደስታና በፍቅር ከንፈሩን የሚመጠው ሕዝብ ለሚያዳምጣቸው ድንቅ የሚያሰኝ ነበር።

ለወንጌል አገልግሎት ከተላኩት መካከል ከፍተኛና ጉልህ አስተዋጽኦ አበርክተው እስከመጨረሻ የታመኑና ያረፉ የመጀመሪያ አገልጋዮች፡-

1. ወንጌላዊ ገበየሁ ሻሎ

አቶ ገበየሁ ሻሎ በማይለዋወጥ የእምነት ተጋድሎ የኖሩና ያረፉ የጌታ ጽኑ ምስክር ናቸው። አቶ ገበየሁ በጌዴኦ አውራጃ የቃለ ሕይወት ቤተ ክርስቲያን ዙሪያና ከዚያም አልፈው በተለያዩ ቦታዎች በሽማግሌነት፣ በክፍለ ማኅበር መሪነትና በወንጌላዊነት የሠሩ ታማኝ አገልጋይ ናቸው።

እኚህ ጽኑና ታማኝ የወንጌል አገልጋይ በሻሸመኔ ቃለ ሕይወት ቤተ ክርስቲያን ኩየራ በወንጌል አገልግሎት ላይ እንዳሉ አርፈዋል። የአቶ ገበየሁ የአገልግሎት አካሄዳቸው ግራ ቀኝ የሌለበት በአንድ ዓላማ የጸና ነው።

2. ወንጌላዊ ሞርካቲ ሚጦ

አቶ ሞርካቲ ሚጦ ጌታ ኢየሱስ ክርስቶስን ከተቀበሉበት ጊዜ ጀምሮ ከቤተ ክርስቲያን ዲያቆንነት በመጀመር ከአገልግሎት ወደ አገልግሎት እየተሸጋገሩ ለቤተ ክርስቲያን ከፍተኛ በረከት የሰጡ አገልጋይ ናቸው።

በጌዴኦ አውራጃ ቃለ ሕይወት ቤተ ክርስቲያን በመሪነት ብዙ ዓመት ከመሥራታቸውም ሌላ የደቡብ ክፍለ ማኅበርንም በመሪነት አገልግለዋል።

በመጨረሻም በመሪነት አገልግሎት እንዳሉ ባደረባቸው ሕመም ምክንያት ታህሳስ 18 ቀን 1975 ዓ.ም. አረፉ።

በእምነትና በአገልግሎት በቆዩበት ጊዜያት ብዙ ፈተና የገጠማቸው ቢሆንም በማይለዋወጥ የእምነት ተጋድሎና ጽኑ ምስክርነት የኖሩና በእምነት አርአያነታቸው በአባታትነት የታወቁ አገልጋይና መሪ ነበሩ።

3. ወንጌላዊ ተስፋዬ አርጋው

አቶ ተስፋዬ አርጋው በሙሉ ልብ ለወንጌል አገልግሎት በመነሣሣት ወደ ጉጂ ብሔረሰብ ጋላና እተባለው አካባቢ እንደሄዱ ከአንድ ወንድ ልጃቸው ጋር ተገደሉ።

አቶ ተስፋዬ በወንጌል አገልግሎት ተጋድሎ ከሚታወቁት ታማኝ የጌታ ልጆች አንዱ ናቸው።

4. ወንጌላዊ ጎበና አልኮ

አቶ ጎበና አልኮ በወንጌላዊነት ከተሠማሩበት ጊዜ ጀምሮ ወደ ኋላ ወደ ፊት ሳይሉ በጌዴኦ ይርጋጨፈ ቃለ ሕይወት ቤተ ክርስቲያን በአገልግሎት ላይ እንዳሉ አርፈዋል። በእምነት አካሄዳቸውና በአገልግሎት ዓላማ ጽናታቸው የታወቁት አቶ ጎበና ታማኝ ምስክር ነበሩ።

5. አቶ መርቲ አፍሴ

አቶ መርቲ አፍሴ በወንጌል አገልግሎት ከተሠማሩበት ጊዜ ጀምሮ በታማኝነት በማገልገል ላይ ሳሉ በይርጋ ጨፌ ቃለ ሕይወት ቤተ ክርስቲያን በብልጻ አረፉ። በአገልግሎት ታማኝነት ከሚታወቁት መካከል ወንጌላዊ መርቲ አፍሴ አንዱ ናቸው።

6. ወንጌላዊ ተሰማ ዱቤ

ወንጌላዊ ተሰማ ዱቤ በዶቆ ጨዬ ክፍለ ማኅበር በ1959 ዓ.ም. ጌታን ተቀብሎ በታማኝነት በቤተ ክርስቲያኒቱ ውስጥ በታላቅ ፍቅር ሲታዘዝ ከቆየ በኋላ በ1960 ዓ.ም. መጽሐፍ ቅዱስ ትምህርት ቤት ገብቶ እየተማረ ያስተምር ነበር። 1964 ዓ.ም. ትምህርቱን ጨርሶ እንደወጣ በከፋ ክፍለ አገር በቦንጋ አውራጃ በወንጌል አገልግሎት ላይ እንዳለ ሲገደል ባለቤቱ በጦር 5 ቦታ ተወግታ እግዚአብሔር አዳናት።

7. ወንጌላዊ ኩርሴ ፉላሣ

ወንጌላዊ ኩርሴ ፉላሳ በ1960 ዓ.ም. ከመጽሐፍ ቅዱስ ትምህርት ቤት እንደወጣ ለወንጌል አገልግሎት ተሠማርቶ በሐሩ ክፍለ ማኅበርና በየአካባቢው በታማኝነትና በታዛዥነት ሲሠራ በ1974 ዓ.ም. በደረሰበት ሕመም ከዚህ ዓለም በሞት ተለየ።

በወንጌላውያን የአገልግሎት ስምሪት ወቅት የገጠሙ ችግሮች

በመጀመሪያው የወንጌል ሥራ ጊዜ ከፍተኛ ችግር ነበር። አንድ ሰው ሲያምን ችግር እንደሚገጥመው አውቆ ነው። በወንጌላውያንም ለአገልግሎት ሲሰማሩ የሚገጥማቸውን ችግር በግልጽ እያወቁ በእምነት ይወጡ ነበር።

የችግር ነገር ሲነሣ በመጀመሪያ ለወንጌል አገልግሎት እንቅፋት የሆኑት ዘመድ አዝማድ ወይም ቤተዘመድ፣ ባለርስቶች፣ ባላባቶችና ቃልች ስናቸው። እነዚህ ሁሉ በየአቅጣጫው ብዙ ችግር ይፈጥሩ ነበር።

1. ዘመድ አዝማድ ከቤተሰብ መካከል አንድ ሰው ሲያምን ወዲያውኑ የቤተዘመድ ጉባኤ ይቃወመዋል። ይገስጸዋል። እምቢ ካለና አሥሮ መግረፍ ካልሆነ፣ ከቤተዘመድ አንድነት ይሰረዝና ክርስቱ ይባረር ነበር።

2. ባለርስቶችም አማኞችን በአጅ ጋሻ ውስጥ አትኖሩም ብለው ከይዞታ መሬታቸው ያባርጁባቸዋል። ከዚህም በላይ ድብደባና ለመግደል መቃጣት ሁሉ ነበር።

3. ባላባቶችም በበኩላቸው በአገርና በአካባቢው ሁሉ እያወጁ አዲስ ሃይማኖትና ወግ ልማድ የሚያስቀር ሃይማኖት የተቀበለ ሰው ከአገር መውጣት አለበት ከማለታቸውም በላይ በተከታታይነት ምእመናንን ያስደበድቡ ነበር።

4. ቃልችም በያሉበት “ይህንን ሃይማኖት የሚቀበል ሰው የተረገመ ነው አውግካለሁ” ይሉ ነበር። በዚህ ሁሉ ከየአቅጣጫው እንደእሳት ወላፊን የሚጋረፈውን ተቃውሞ ሰንጥቀው እያለፉ ወንጌላውያንና ምእመናን በየቦታው ይመሰክሩ ነበር። የሚያምኑትም ይህንን የተቃውሞ ግለትና የተቃዋሚዎችንም ኃይል ከምንም ሳይቆጥሩ ብዙዎች ጌታን የግል አዳኛቸው አድርገው ይቀበሉ ነበር።

ስለ ስደት ምስክርነት ከሰጡ አባቶች የተገኘ

ከከምባት ወንጌላውያንና ከወራሣ ወንጌላውያን ጋር ለስብከት ጃምጀም ሄድን። እኛን የሄደው ከጃምጀም ወደ ዲላ ለሕክምና መጥቶ ያመገው አቶ አዲላ ነው። እዚያ እንደሄድን አንድ ወር በማይሞላ ጊዜ ውስጥ 40 ሰዎች አመኑ። እኛም ማስተማር ቀጠልን። በመካከሉ ከባላባቶች ተቃውሞ መጣ። “አዲላ አገራችንን ሸጠ” ተባለ። ይህም ተቃውሞ ከረረና ከእኛ ጋር 44 ምእመናን ይዘው ወደ ወሀኒ አሳልፈው አርባ ገረፉን። በደረቁ ላጩን።

ሦስተኛ ወንድሜ ሞተና በአገሩ ወግ ወደ ማታ ሬሳውን ቅቤ አንድግት (እንዳጠጣ) ትእዛዝ ተሰጠኝ። ገሮመድ አዝማድ ባለበት እምቢ አልኩ። ከዚያም በራሱ ላይ ቅቤ ቀባ ተባልኩ አሁንም እምቢ አልኳቸው። በነጋታው ደግሞ ከቀብር መልስ “ቀብረ ተመልሻለሁ (አዋለጋለ) በል አሉኝ አሁንም እምቢ አልኳቸው። በኋላ ዘመድ ሁሉ ተሰበሰበና እንገድለዋለን ተባለ። ከቤቴም አባረሩኝና ባለቤቴንም አማቴ መልሶ እንዲወስዳት ተደረገ። እኔም ተሰድጄ መጽሐፍ ቅዱስ ትምህርት ቤት ገብቼ ትምህርት ቀጠልኩ።

ባሉራ በማስተምርበት ወቅት ከእስታት አንድ ቀን ከአካባቢው ተቃውሞ ተነሣና በጦር ሊገድሉኝ ሲያባርሩኝ ሸሸኹ በአንድ ቁጥቋጥ ሥር ተደብቄ ተረፍኩ። በ1945 ዓ.ም. ጭንቅላቴን እንደ እባብ የቀጠቀጡት እስከሣር ድረስ ይሰማኛል። በሌላ ወቅት ለወንጌል ስብከት በሄድኩበት ሁለት ጊዜ አድማ ተደርጎ አምልጫለሁ።

ከዚህ በላይ የተጠቀሰው ለምሳሌ ብቻ ነው እንጂ ብዙና ከፍተኛ ተመሳሳይ ችግር ነበር። እግዚአብሔር ከሁሉ አዳኝ።

የምእመናን ኅብረትና የእርስ በእርስ መረዳዳት

በወንጌል አገልግሎት መጀመሪያ ላይ ምእመናን በጣም የጋላ የእርስ በእርስ ፍቅር ነበራቸው። አንድ አማኝ እርዳታ የጠየቀ እንደሆነ ሁሉም ጉልበቱን፣ ገንዘቡን ባለው ሁሉ ለመርዳት የነበረው ፈቃደኝነት በሰብአዊ ርኅራኄ ሰው ለሰው ከሚያደርገው እርዳታ እጅግ የበለጠ (የላቀ) ነበር። በተለይም ከሁሉ በላይ ጎልቶ ይታይ የነበረው ምእመናን ራሳቸውን ለአገልግሎት ሙሉ በሙሉ በመስጠት በጉልበታቸው የሚያሳዩት ሥራ ነበር። ይህም በአካባቢው ለወንጌል መስላፋት ከፍተኛ ድርሻ ያበረከት አገልግሎት ስለሆነ በቀላል የሚታይ አይደለም። በመሆኑም ከኅብረቱ የሥራ ውጤቶች በምሳሌነት የሚከተሉትን ፍሬ ነገሮች እንጠቅሳለን።

1. የአቶ ሾንጤ ሕርባዬ ቤት ተቃጥሎ ለመሥራት በዕለቱ እንጨት አዘጋጅተን ቤቱን ሠርተን አስረከብን።
2. የአቶ ጅሎ ትዕትን ቤት ለመሥራት የስምንት ሰዓት መንገድ በእግር ተጉዘን በዕለቱ እንጨት ፈላጊነት ቤት ሠርተን አስረከብን።
3. ጉባዩ የአቶ ጃን አቦሎን ገብስ ለመውቃት የስድስት ሰዓት መንገድ ተጉዘን ገብሱን ወቅተን በዚያኑ ዕለት ወደ ሀርዎላብ አልፍንና እዚያ የነበረውን የአድባር ቤት አፈረስን።
4. በየትም ቦት ቢሆን አንድ ክርስቲያን ሲሞት ወዲያውኑ አንድ አማኝ አምሳ ሳንቲምና በስሉ የተዘጋጀ ምግብ ይዞ ሄዶ የሐዘኑ ተካፋይ ይሆናል። በዚህ ዓይነት ረጅምና አድካሚ የሆነውን ጉዞ ከምንም ባለመቁጠር በፍቅር እንሠራ ነበር።

ከዚህ በላይ የተጠቀሰው ድርጊት እውነተኛውን ክርስቲያናዊ ወንድማማችነትና ፍቅር ከሚያሳዩት የአገልግሎት መልኮች ጥቂቱን ለመግለጥ ያህል ነው።

የወንጌል አገልግሎት ከጌዴኦ ዲላ ወደ ጌዴኦ ይርጋጭፈው እንደተሰፋፋ

ወንጌል ወደ ጌዴኦ ይርጋጩ። የተሰፋፋው ሚስተር ብራንት ዲላ ከመጡና ከጌዴኦ ዲላ ወንጌል መስበክ ከጀመሩ፣ ብዙም ሳይቀይ ነው። በዲላ የኤስ አይ እም ሚስጥን ሆስፒታል ሠርቶ ስለነበር ከጌዴኦን አውራጃ ብዙ ሰዎች ለሕክምና ይመጡ ነበር። ታዲያ ከይርጋጩፈው አካባቢ አንዳንድ ሰዎች ለሕክምና መጥተው ተመስክሮላቸው አምነው የተመለሱ ነበሩ። በዚያን ጊዜ አንድ ሰው ከሩቅ መጥቶ አምኖ ሲሄድ አንድ ወንጌላዊ ከአማኙ ጋር ሄዶ እንዲያጽናናውና በአካባቢውም እንዲሰበክ ይደረግ ነበር።

በ1946 ዓ.ም. ታላቅ ወንድሜ ዲላ በሄደበት አመኖ ወንጌላዊ ወራሣን ይዞ መጣ። እኔ ታምሜ እቤት እኖር ነበር። ወንጌላዊ ወራሣ እቤታችን መጥቶ ሲጠየቀኝ በሕመም ስማቅቅ መኖሪን ገልጥኩለት፤ እርሱም “እመን ትድናለህ” አለኝ። የእግዚአብሔርን ቃል ሰማሁና አመንኩ። ካመንኩም በኋላ ብዙ ጊዜ ተከልክዬ ባልበላ የኖርኩትን ጨው የገባበት ምግብ፣ ቡና ሌላ ሌላም ምንም ሳልጠራጠር እንድንላ ስለነገሩኝ እንደልቤ በላሁ። ታዲያ ምንም አልሆንኩም ከሕመም ዳንኩኝ። ብዙ ጊዜ በሕመም ስሰቃይ በመኖሪ ሰውነቴ ይመንምን እንጂ በውስጤ ልዩ ኃይል ይሰማኝ ነበር። ወዲያም በአቶ ዲሎ ቤት ስብሰባ መቀመጥ ጀመርን ዲላም እየሄድን እንሰበሰብ ነበር።

ሁላችን ከያለንበት አራም መጥተን እናድርና ሐሙስ በእግር ጉዞ (ምኪና አልነበረምና) ወደ ዲላ ሄደን ከወገኖች ጋር ስብሰባውን አካሂደን እንመለስ ነበር።

በጣም የተወቅሁ ቃልቻ ነበርኩ ይሁን እንጂ ብዙ ችግር ነበረብኝ። እኔ በምኖርበት አካባቢ ደግሞ ጋላ ቆዕሜ የተባለ ሰው ነበር። ይህም ሰው ታሞ ሲሰቃይ ብዙ ዓመት የኖረ ነበር። ሰውየው ዲላ ሄዶ አማኝ ሆኖ ተፈወሰ ተባለ። በጋላ ቆዕሜ መፈወስ ተደንቅሁ ምክንያቱም ታሞ የአልጋ ቁረኛ ሆኖ የኖረ የማይነሳ ሰው እንደነበር ስለማውቅ ነው። አማኝ መሆን ማለት ምን እንደሆነ ማለውቅም የነገሩ ሚስጥር በጣም አጓጓኝ። ከእስታት አንድ ቀን ከጋላ ቆዕሜ ጋር ወንጌላዊ ገብረማረያም ሕሮ እኔ ቤት መጡና በቤቱ (በቃልቻ ቤት) ለተሰበሰበው ሕዝብ ቃሉን ሰበኩ። እኔ ቃልቻ ብሆንም በጋላ ቆዕሜ መፈወስ ተደንቄ በልቤ የእምነትን ነገር ለማወቅ እጓጓ ነበር። ነገር ግን ሰይጣንን ፈርቼ በግልጥ ስለ እምነት

አልተናገርኩም፤ አላመንኩምም። በተለይም በሕመም እየተሰቃየች የምትኖር ልጄ ነበረችና እርሷ እምና እንድትፈወስልኝ በጣም ተመኘሁ።

ከእለታት አንድ ቀን ሳላምን ጸሎት አደረግሁ። ጸሎቴም እንዲህ ነበረ “እግዚአብሔር ሆይ ዛሬ ለሊት ሕልም ሳላይ ባድር ይህንን እምነት የሚባለውን ነገር እቀበላለሁ” አልኩ በዚያን ለሊት ምንም ሕልም አላየሁም። እንዲያውም በአካባቢው የሚኖሩ ሰዎች ሁሉ በዚያ ለሊት ሕልም አልታያቸውም። በማግስቱ ጥዋት የሕልም መፍቻ ጎጆ ቤት ነበረችና እዚያ ገባሁ። ሰዎችም እንደልማዳቸው መጥተው ሕልም ይነገር ተባለ። ከኔ ጀምሮ የመጡ ሰዎች ሁሉ በዚያ ለሊት ምንም ሕልም እንዳላዩ ገለጹ። የጋላ ቆዕሜ መፈወስ ሲያስደንቀኝ ሕልም እንዳላይ የጠየኩት ልመና ስለተመለሰልኝ በበለጠ ተደንቄ ወዲያው አመንኩ።

ካመንኩ በኋላ ለሰይጣን አምልኮ የሠራኋቸውን አምስት ጎጆ ቤቶች ሌላውን ሸጬ የቀረውን ጽሎት ቤት አደረግሁ። ሰማንያ ሰኔዎች ነበረችና ሸጥኳቸው። ዘመድ አዝማድ ተሰበሰበና አብዱልና እሰሩት ተባለ። ይሁን እንጂ እኔ እምነቴን በምስክርነት እያጸናሁ በረታሁ።

በአካባቢው ግን ያኔ ብዙ ተቃውሞ ስለነበረ የመስብሰቢያም ቦታም ችግር ስለነበረ በራኮ ተራራ ወጥተን እንሰበሰብ ነበር።

ከዚህ በላይ የተሰጠው ምስክርነት ከመጀመሪያዎቹ የእምነት አባቶች የተገኘ ነው። ስማቸው ሰላልተገለጠልን የባለታሪኮችን ስም እኛም አልጠቀስንም።

ከጌዴኦ ዲላ ወደ ጌዴኦ ይርጋጨፌ በወንጌላዊነት የተላኩ የመጀመሪያ አገልጋዮች

ጌዴኦ ይርጋጨፌ በጣም ከባድ የወንጌል ተቃውሞ የነበረበት አካባቢ ነው። በዚህም ምክንያት ወንጌላውያን የመደብደብና የመታሠር ችግር ሁሉ ደርሶባቸዋል። በአንድ አካባቢ ተደብደበው ታሥረው ከተንገላቱ በኋላ እንደገና በሙሉ ልብ ወደ ሌላው አካባቢ ሄደው ወንጌልን ይሰብኩ ነበር። ጌታም የሚድኑትን ዕለት ዕለት እየጨመረ ከፍ ያለ መነቃቃት ነበር። እያደርም የእግዚአብሔር ቃል እያሸነፈ ምእመናን ቤተ ክርስቲያን እየሠሩ በረቱ ታንጹም።

በይርጋጨፌ ክፍል በየጊዜውና በየቦታው ለወንጌል አገልግሎት የተሠማሩትን አገልጋዮች ታሪክ ስለ እያንዳንዳቸው መጻፍ ቢያስፈልግ ከብዛታቸው የተነሣ ራሱን የቻለ ታሪክ ስለሆነ ጊዜና ቦታ ይወስናል። ስለዚህ ወደፊት በሰፊው በሚጻፈው ታሪክ ይመዘገቡ ይሆናልና አሁን ለጊዜው ስማቸው አልተጠቀሰም።

በዚያን ጊዜ የመኪና መንገድ ችግር ስለነበር ለአገልግሎት የሚላኩት ምእመናን በእግር ከአርባ ኪሎሜትር በላይ የሆነ መንገድ እየተጓዙ ይሠሩ ነበር።

የቤተ ክርስቲያን መስፋፋት

በመጀመሪያው የቤተ ክርስቲያን የስብሰባና የአንድነት አገልግሎት በአካባቢው ከሁሉ ቀድሞ አማኝ በሆነ ሰው ቤት ይከናወን ነበር። ከዚያም መስብሰቢያ ጎጆ ቤት በየቦታው መሥራት ተጀመረ። እያደርም ሰፊና ትልልቅ የቤተ ክርስቲያን ሕንጻዎች በየቦታው ተሠሩ። ዛሬ የቤተ ክርስቲያን ሕንጻ ቁጥር በጌዴኦ ዲላና በጌዴኦ ይርጋጨፌ በጠቅላላ ከምስት መቶ በላይ የጸሎት ቤቶች አሉ።

የምእመናን ቁጥር በየጊዜው የሚጨምርና የሚቀንስ ቢሆንም በአጠቃላይ ወደ ሠላሳ ሺህ አሉ ብለን እናምናለን።

የመጽሐፍ ቅዱስ ትምህርት ቤት

የጌዴኦ አውራጃ ቃለ ሕይወት ቤተ ክርስቲያን በ1945 ዓ.ም. በአራት ተማሪዎች የጀመረችው የመጽሐፍ ቅዱስ ትምህርት ቤት በእግዚአብሔር ቸርነት ለብዙ ዓመት አገልግሎት ስታበረክት ቆይታለች። ከዚህም ትምህርት ቤት በየዓመቱ በሚመረቁት የመጽሐፍ ቅዱስ ትምህርት ቤት ምሩቃን አማካይነት በየገጠሩና በየቦታው ወንጌልን ማስፋፋት በመቻሉ እግዚአብሔር በትምህርት ቤቱ በኩል ብዙ በረከት ሰጥቶናል።

በመጽሐፍ ቅዱስ ትምህርት ቤት በዲዘክተርነት ሲያገለግሉ የኖሩት አቶ ወልደጊዮርጊስ ሕርባዩን ከትምህርት ቤት ታሪክ ለይቶ ማየት ፈጽሞ አይቻልም። በእሳቸውም በኩል እግዚአብሔር ለትምህርት ቤቱና ለተማሪዎች አልፎ ተርፎም ለጌዴኦ አውራጃ ቃለ ሕይወት ቤተ ክርስቲያን ምእመናን የፈሰሰው የቃሉ በረከት የሚረሳ አይደለም።

በድርጋጨፌ ክፍልም በየጊዜው የተመረቁት የመጽሐፍ ቅዱስ ተማሪዎች በኩል የወንጌል አገልግሎት በስፋት ለማከናወን በመቻሉ ከጌዴኦ ዲላ ወደ ጌዴኦ ድርጋጨፌ የተስፋፋው አገልግሎት በበለጠ እየተቀጣጠለ ሄዷል።

በመሠረተ ትምህርት ፕሮግራም መሠረት ቤተ ክርስቲያን ለኅብረተሰብ ያበረከተችው አገልግሎት

በጌዴኦ አውራጃ የቃለ ሕይወት ቤተ ክርስቲያን በመንፈሳዊ አገልግሎት ብቻ ሳትወሰን በተለይ በመሠረተ ትምህርት በኩል በየገጠሩ ትምህርት ቤቶችን በመክፈት በብዙ ሺህ የሚቆጠሩትን ወገኖቻችንን ከመሃይምነት ነጻ አውጥታለች።

ቤተ ክርስቲያን አራተኛን ክፍል ያጠናቀቁት ልጆቿ በቀጥታ ወደ ገጠር ተሠማርተው ሕዝቡን እንዲያስተምሩ እያደረገች ለመምህራኑም ከምእመናን በሚሰጥ አስተዋጽኦ ደመወዝ ትከፍል ነበር። መምህራኑም በሙሉ ፈቃደኝነት ብዙ ክፍያም ከቤተ ክርስቲያን ሳይጠብቁ ከፍተኛ አገልግሎት አበርክተዋል። በዚህም በወንጌል አገልግሎት በተመሠረተ የቤተ ክርስቲያን ነጻ ተሳትፎ ዛሬ በአገራችን ለአካባቢው ኅብረተሰብ ብዙ አገልግሎት በመስጠት ላይ ያሉ ሠራተኞችን ለማፍራት ተችሏል።

የሚስተር ብራንትና የሚስተር ያንግወርድ የወንጌል አገልግሎት

በጌዴኦ አውራጃ ቃለ ሕይወት ቤተ ክርስቲያን የወንጌል አገልግሎት ታሪክ በመጀመሪያ የወንጌል መልክተኛ ሆነው የመጡት ሚስተር ብራንትና በኋላም በምትካቸው የመጡት ሚስተር ያንግወርድ የወንጌል አገልግሎት ተጋድሎአቸው ፍጹም ሊረሳ የማይችል ነው።

ሚስተር ብራንት በዚያ እንደ እሳት በሚፋጀው የአካባቢው የወንጌል ተቃውሞ ውስጥ ከገጠር ወደ ገጠር በመዘዋወርና የታሠሩትንም አይዞላችሁ በማለት ባሳዩት ጽናት ለመጀመሪያዎቹ አማኞች አርአያ እንደሆኗቸው በትዝታ ያስታውሷቸዋል።

ሚስተር ብራንት ሰው እንደመሆናቸው መጠን ከሰብአዊ ስህተት ነጻ ናቸው ማለት ባይቻልም ወደ ዲላ በሚስተርናዊነት ከመጡት ሚስተርናዊያን ሁሉ በላይ በቃላቸው ወንጌልን መመስከር ብቻ ሳይሆን በሕይወት ምስክርነትና ተጋድሎ የወንጌልን ተግባራዊ ትርጉም ለማሳየት የጣሩና የሠሩ ናቸው ቢባል ማጋነን አይሆንም።

ከሚስተር ብራንት ቀጥለው የመጡት ሚስተር ያንግወርድ ናቸው። እርሳቸውም ለወንጌል አገልግሎት ራሳቸውን የሰጡ ሰው ናቸው።

ከሚስተር ብራንት በማያንስ ሁኔታ የወንጌል አገልግሎት እንዲጠናከርና እንዲስፋፋ በጌዴኦ ያፈሰሱት እንባ የሚረሳ አይደለም። የእንባቸውን ፍሬ ከጥቂት ዓመታት በኋላ በዓይናቸው ለማየት የቻሉ ሰው ናቸው። ችግርንና ተቃውሞን ከምንም ሳይቆጥሩ በየገጠሩ እየተዘዋወሩ የሰጡት ምስክርነት ዛሬም በትዝታ ይታወሳል።

ሚስተር ያንግወርድ ከጥቂት ዓመት አገልግሎት በኋላ ወደ አገራቸው እንደተመለሱ በድንገት ያረፉ ቢሆንም በጌታ ስም ያሳዩት የሕይወት ምስክርነታቸው የማይሞት ማስረጃ ነው።

“ሚስተር ብራንትና ሚስተር ያንግወርድ በጌዴኦ ምእመናን ልብ በልዩ ትዝታ የሚታወሱና ወንጌልን በተግባር በማሳየት ረገድ ከልብ የሠሩ የእምነት ተጋዳዮች ናቸው።” ስትል የጌዴኦ አውራጃ ቃለ ሕይወት ቤተ ክርስቲያን ታሪኳን በምታስመዘግብበት ወቅት ሚስተር ብራንትና ሚስተር ያንግወርድን በማስታወስ ዝርዝር ታሪካቸው ግን ራሳቸውን አሳልፈው ባቀረቡለት በአምላካቸው ፊት የማይረሳ እንደሆነ ያላትን እምነት ገልጣለች።

የጌዴኦ ዲላና ድርጋጨፌ ቃለ ሕይወት ቤተ ክርስቲያን

ከጌዴኦ ዲላ እስከ ድርጋጨፌ ድረስ የቃለ ሕይወት ቤተ ክርስቲያን አገልግሎት በአንድ የአገልግሎት አንደነት ይመራ ነበር። በክርስቲያናዊ ወንድማማችነትና በወንጌላውያን አንድነት እንዲሁም እርስ በእርስ በመረዳዳት በኩል ምንም ክፍፍል ሳይደረግ በአንድ አመራር የቤተ ክርስቲያን አገልግሎት ይፈጸም ነበር።

በአውራጃ ደረጃ የሚደረገው ዓመታዊ ስብሰባ (ኮንፈረንስ) በዓመት ሁለት ጊዜ ምእመናን በሙሉ በዲላ ይሰበሰቡ ነበር። በኋላ ግን የድርጋጨፌ ክፍል ለብቻው አንድ ራሱን የቻለ የቃለ ሕይወት አውራጃ የብሎ ተሰየመና የጌዴኦ ዲላና የድርጋጨፌ ክፍል በውስጥ አመራር ደረጃ በሁለት ክፍል ተከፈለ።

የቤተ ክርስቲያን የአገልግሎት እርምጃ

የጌዴኦ አውራጃ ቃለ ሕይወት ቤተ ክርስቲያን ማለትም ሁለቱም ክፍሎች ጌዴኦ ዲላ ቃለ ሕይወት ቤተ ክርስቲያን ከ1940 ዓ.ም. ጀምሮ በእግዚአብሔር ፈቃድ ወሰን በሌለው ቸርነቱና በማይቆጠር የበረከት ጸጋው እየተረዳች እስካሁን ድረስ ወንጌልን በመስበክ ላይ ናት።

ክፍል 13

በሲዳማ ያናሴ ቃለ ሕይወት ቤተ ክርስቲያን አመሠራረት

በ1941 ዓ.ም. ከወላይታ የመጡ ሰባኪያን በመጀመሪያ ጊዜ በያናሴ ወንጌል አስተማሩ። የመጀመሪያው ሰባኪ አቶ ሾንጋ ይባላል።

ያናሴ ቃለ ሕይወት ቤተ ክርስቲያን ቀደም ብላ ከተመሠረተችው ከሲዳማ አለታ ቃለ ሕይወት ቤተ ክርስቲያን ጋር ለወንጌል ሥራ መስፋፋት እንዲያመች በማሰብ በ1942 ዓ.ም. በአንድነት ተጠቃለሉ።

እንዲሁም በ1944 ዓ.ም. የጋጣ ቤተ ክርስቲያን ኅብረቱ ውስጥ ስለገባች አለታ ወንድን ጣቢያ በማድረግ በአንድ ላይ ሠርተዋል።

በኋላ ግን ከ1959-1960 ዓ.ም. ባለው ጊዜ ውስጥ የጋጣ ቤተ ክርስቲያን ከማኅበሩ ተለይታ ወጣች። የያናሴ የአለታ ወንድ ቤተ ክርስቲያናት አብረው ሲሠሩ ቆይተው በ1965 ዓ.ም. ያናሴ ቃለ ሕይወት ቤተ ክርስቲያን ከአለታ ወንድ ቤተ ክርስቲያን ለመለየት ፈልጋ ጥያቄ አቀረበች።

በ1967 ዓ.ም. የማኅበሩ መሪዎች ለያናሴ ቃለ ሕይወት ቤተ ክርስቲያን መሥሪያ የሚሆን ዝግጅት ካከናወኑ በኋላ ሲዳማ አፈራራ በተባለው ቦታ ሠርተው ከነሐሴ 8 ቀን 1968 ዓ.ም. ጀምረው አገልግሎቱን ቀጥለዋል።

ክፍል 14

የቡርጂ ቃለ ሕይወት ቤተ ክርስቲያን አመሠራረት

በ1941 ዓ.ም. ሚስተር ብራንትና ሚስ ማርጂ ላንግፎርድ የሚባሉ የኤስ አይ ኤም አባላት የሆኑ ክርስቲያኖች የሲዳሞን ክፍለ አገር አቋርጠው አገረማሪያም ድረስ መጡና ከዚያ በበቅሎ ተጉዘው በቡርጂ ጋምቦ ጣቢያ አቋቋሙ።

በዘመኑ ከወላይታ ቃለ ሕይወት ቤተ ክርስቲያን ራሳቸውን ለጌታ አገልግሎት አሳልፈው ሰጥተው የወጡ ወንጌላውያን፤

1. አቶ ገነቦ ጋጋ 2. አቶ ኩሳ ጋቲሶ የሚባሉት ናቸው።

የምስራቹን ቃለ መስበክ ከተጀመረ በኋላ በመጀመሪያ በጌታ አምነው የተመለሱ ክርስቲያኖች፤

1ኛ. አቶ ማሬ ዳኖ ከነቤተሰቡ 2ኛ. አቶ ቤኮ ጋዶ 3ኛ. አቶ ሶዴ ዳቃ 4ኛ. አቶ ቦጋለ ሉኮ 5ኛ. አቶ ጉዬ ዋጮ 6ኛ. አቶ ሞቹ ሻኖ 7ኛ. አቶ ሕርቦ ጋዴ 8ኛ. አቶ ዋታ ሻኖ ከነቤተሰቡ 9ኛ. አቶ ደርባ ቤኮ ከነቤተሰባቸው 10ኛ. አቶ ቡርጂ ዱርኦ ከነቤተሰቡ 11ኛ. አቶ ጉባ ቡርጂ ይባላሉ።

ለሁለተኛ ጊዜ ከወላይታ የተላኩ ወንጌላውያን 1. አቶ አንጅሎ 2. አቶ ለማ አልካሞ፤ 3. አቶ ዳዊት 4. አቶ ማቴዎስ የተባሉ ናቸው።

የቤተ ክርስቲያን መቋቋም

በ1942 ዓ.ም. የገሚዮ አጥቢያ ቤተ ክርስቲያን ተቋቋመ። ከዚህም የተነሳ የሚድኑት ነፍሳት በዕየለቱ ይጨምሩ ነበር። ስለዚህ ምእመናኑ አንድ አነስተኛ ቤት በቀላል ገንዘብ ገዝተው የመጀመሪያውን አማኝ አቶ ማሬ ዳዎን አስተባባሪ አድርገው እያመለኩ የወንጌልን ስርጭት ወደ ጎረቤት አገሮች አስተላለፉ።

እንዲሁም ሊሞ የተባለ ቦታ በግል ቤት የአምልኮ ሥነ-ሥርዓት ይካሄድ ነበር። ለመጀመሪያ ጊዜ በ1943 ዓ.ም. አስር ሰዎች አምነው ተጠመቁ። ከውስጣቸው ሁለት ሰዎች በሽማግሌነት እንዲያገለግሉ በመሾም እንቅስቃሴያቸውን ቀጠሉ። በሁለተኛውም ዓመት በአማር ደርባ ሰባት ሰዎች ተጠምቀው ተጨመሩ።

አቶ ወበላና አቶ ታደሰ የሚባሉ ሽማግሌዎች ከተሾሙ በኋላ አለመግባባት ተፈጥሮ ስለ ነበር በመጣራት በሁለተኛ ዙርም ደርሰው ጎበኙ። አቶ ዳይና ከርዴ የተባሉ በያሌ አመኑና ሄደው በመጎብኘት ቃለ እግዚአብሔርንም በማሰማት እርሳቸውም በመሃል ኮይራ (አማር) ከነቤተሰባቸው ጋር የመጀመሪያ አማኝ ሆኑ።

ይህንን በመሳሰለ ሁኔታ የእግዚአብሔር ሥራ እያደገ በመሄዱ የሰይጣን ቁጣ ተነሳ።

በየክርስቲያኖች ላይ የደረሰ ችግር

1. በ1945 ዓ.ም. በግሚዮ የሚኖሩ ክርስቲያኖች በማይመለከታቸውና በማያገባቸው ጉዳይ ገንዘብ እንዲያዋጡ ተጠይቀው ባለመስማማታቸው ምክንያት በክፍሉ ጭቃ ቆሮ አማካይነት ጠቅላላው ምእመናን ገንዘብ እንዲከፍሉ በማስገደድ በተለይ ዋና ዋናዎቹ መታሠር አለባቸው ተብሎ አቶ ማሬ ዓዶንና አቶ አርጋጮ ቦሮን ረዘም ላረጋቸው አሥረው በማንከራተት አስፈራርተውና ዝተው ለቀቋቸው።

2. አማኞች ባልነበሩበት ወቅት ሕዝቡ የተለየ ስብሰባ አድርጎ ለባእድ አምልኮ የሚውል ገንዘብ እንዲያጣ በመወሰን ክርስቲያኖች እንዲከፍሉ ተጠይቀው እምቢ ካሉ ንብረታቸው እንዲዘረፍ፣ ከየቤታቸው እሳት በማጥፋት ከማንም ቤት እንዳይጭሩ፣ ወፍጮአቸውን በሙሉ በመሰባበር ሠርተው እንዳይመገቡ ማድረግ አለብን ብለው መስማማታቸውን ክርስቲያኖች ሰምተው ሌሊቱን ሙሉ በአንድነት በጸሎት ላይ አደሩ። በማግሥቱ ሰዎቹ በመከሩት ሴራ እርስ በእርሳቸው ጎሳ ከጎሳ በመለያየት ተነሳሰተው ከባድ ግጭት በማድረግ በድንጋይና በጦር በመጨፋጨፍ እሕል ከአንጉሉ (ከጎተራ) ማፍሰስ፣ ከየቤታቸው ወፍጮ መሰባበር፣ ቁሳቁስ (የቤት ዕቃ) ማውደምና ቤት ማፈራረስ ወዘተ. ሆነና እግዚአብሔር በራሳቸው ተንኮል እርስ በእርሳቸው እንዲጎዳዱ አድርጎ ክርስቲያኖችን በምሕረቱ ጠብቁ አዳናቸው።

3. በአንድ እሑድ ስምንት የቤተ ክርስቲያን አባላት በጸሎትና በፊደል ትምህርት ፕሮግራም ላይ ሳሉ ሌሎች ሁለት አማኞች ወደ ሁለተኛው ቤተ ክርስቲያን ሊያስተምሩ ሲሄዱ ከመንገድ ላይ በመያዝ አስሩንም ክርስቲያኖች ከአንድ የፖሊስ መኮንን ዘንድ በማቅረብ በጣቢያ እንዲታሠሩ ተደርጎ ምእመናኑ ሌሊቱን ሲጸልዩ፣ ሲዘምሩና ሲያመሠግኑ አድሩ። መሪ የነበሩትን አቶ ቡርጂ ደርዶን ነጥለው ጓዳ ወስደው ሁለት እጆቻቸውን በግንድ ላይ በማሠር ደማቸው እስከፈሰ ድርችስ አስቃዩአቸው። እርሳቸው ግን ከእምነታቸው ፍንክች ስላላሉ ፈቱና ለሦስት ቀናት ያህል በማሠር በቤተ ክርስቲያኑ ውስጥ ምን ይሠሩ እንደነበር መረመሯቸው። እርሳቸውም እግዚአብሔርን እያመለከን ፊደል እንማር ነበር የሚል መልስ ከሰጡ በኋላ መኮንኑ በመዛት፣ በማስፈራራትና በመሳደብ “ሁለተኛ በእንዲህ ያለ ድርጊት ላይ አንገኝም ይህም ጥፋት ነው ከዛሬ ወዲህ በቤተ ክርስቲያኑ ብንገኝ እያንዳንዳችን መቶ መቶ ብር እንቀጣላን” በማለት አስፈርመው ሊለቁ ወረቀት ጻፉና አቀረቡ። ከእስሩ ስምንቱ አምልኮአችንን አናቋርጥም፣ በዚህ ግዴታ ውስጥም ለመግባት አንፈርምም ብለው በእያንዳንዳቸው ላይ አስር አስር ብር ቅጣት ተወሰነባቸውና ይግባኝ ጠይቀው ወደ አውራጃ በመሄድ አንዳችም ወንጀል ያልሠሩ መሆናቸውን በሕግ ተረጋግጦ ከሠላሳ ሰባት ቀን እሥራት በኋላ የገንዘቡ ቅጣት ተሸር በነጻ እንዲለቀቁ ተፈርዶላቸው ተፈቱ። በፍርድ ውሳኔ ላይ ዳኛው በተጨማሪ በሰጡት ትችት ከመንግሥት የገንዘብ እርዳታ ሳይጠይቁ ከድንቁርና ለመሳቀቅ እየተማሩ ሌሎችንም የሚያስተምሩ በመሆናቸው ሊመሰገኑ ይገባቸዋል ሲሉ ጠቅሰዋል።

ይህ ሁሉ ሲሆን በውጭ ያሉ ክርስቲያኖች በጸሎትና በሌላም አስፈላጊ በሆነው ጉዳይ ድጋፋቸውና ትብብራቸው አልተለየም ነበር። እነዚያ ግዴታ ውስጥ ገብተው የፈረሙትና የክህደት መንፈስ ያሳዩት ሁለት ሰዎች ግን ወደ ቤታቸው ሲሄዱ ለመንግሥት ግብር አንከፍልም ብለዋል፣ የሌላውን ሃይማኖት ሰድበዋል የሚል ክስ ተመሥርቶባቸው ሠላሳ ሠላሳ ብር መቀጫ እንዲከፍሉ ተፈረደባቸው።

ይህንን የመሰለ ችግር በደርሰም የእግዚአብሔር ቃል ሊታሰር ባለመቻሉ ከቡርጂ እስከ አማሮ ደርባ በመሰራጨት የቃሉ ጎርፍ እያጥለቀለቀ ሰይጣን ጋይል እያጣ የጌታ ወንጌል መስፋፋቱን ቀጠለ።

የቡርጂና የአማሮ ቤተ ክርስቲያን መለያየት

በአንዳንድ የቤተ ክርስቲያን የውስጥ አሠራር ላይ አለመግባባት በመፈጠሩ ሁለቱ ቤተ ክርስቲያኖች በአንድነት ያካሂዱት የነበረውን የወንጌል ማስፋፋት ተግባር በየኩላቸው በተናጠል ለማከናወን ወሰነው ተለያይተዋል።

ክፍል 15

በአስብ አውራጃ አስተዳደር በቃ. ሕይወት የአማኑኤል ቤተ ክርስቲያን አመሠራረት

ወንጌል በመጀመሪያ ወደ አሰብ ከተማ የገባው በኤስ አይ ኤም አባላት አማካይነት በ1941 ዓ.ም. ነው። ሁለት ሚስጥናውያን ሴቶች በከተማ ውስጥ ከሰዎች ጋር ለመተዋወቅና ቃሉን ለመመስከር እንዲያስችላቸው በከተማ ካሉት ሴቶች

ጋር ማኅበራዊ ግንኙነት ፈጥረው እየዘሩ በየቤታቸው በመገኘት በተራቸው ወደ ቤታቸው እየጋበዙ ልዩ ልዩ መንፈሳዊ ድራማዎች በማዘጋጀት ያስረዱ ነበር። ለሴቶች የእጅ ሥራ፤ የእንግሊዘኛ ቋንቋ ትምህርት፤ የመኪና ጽሕፈት በማለማመድ (ኪሊኒክ) ሐዘም ቤት በመክፈት ሰዎችን ወደ ጌታ ለማቅረብ ጥርት አድርገዋል። ከዚህ በኋላ በግቢው ውስጥ ትምህርት ቤት ለመክፈት ታስቦ አንድ እንግሊዛዊ ሚሲዮን መጥተው ሥራውን ለማስፋፋት ዕቅድ አዘጋጅተው በ1957 ዓ.ም. መጨረሻ ላይ በዚያን ጊዜ የጣቢያው ኃላፊ የነበሩት ወደ ባቲ ሚሲዮን ጣቢያ በመምጣት ክርስቲያን የሆነ መምህር ቢኖር እንዲሰጣቸው የሚሲዮናውያኑን አባሎች እንዲተባበሩአቸው ጠየቀ። በመጨረሻም የባቲ ሚሲዮን ኃላፊ የነበሩት ሚስተር ጆን ፍሊን ከአቶ ሁሴን ዩሱፍ ጋር በመመካከር ወደ አሰብ ሄደው በማስተማር ሥራ እንዲተባበሩአቸው በጠየቁት መሠረት አቶ ሁሴን ዩሱፍም ጥያቄውን በደስታ ተቀብለው ወደ አሰብ ከተማ በ1957 ዓ.ም. በክረምት ወራት ተጓዙ። ትምህርት ቤቱም በ1958 ዓ.ም. በመስከረም ወር ተከፈተ።

ይህ በዚህ እንዳለ በአንደኛ ክፍል ለሚማሩ ተማሪዎች በየአሁኑ የሰንበት ትምህርት ከመሰጠቱም በላይ ባላቸው ትርፍ ጊዜ ሁሉ በሆስፒታል፣ በወደብ ክፍል መሥሪያ ቤቶችና በነዳጅ ማጣሪያ ውስጥ ተመድበው በጊዜው ሲሠሩ ከነበሩት አማኞች ጋር በመገናኘት በርከት ያሉትን ምዕመናን ለማግኘትና ለማሰባሰብ ችለዋል። ከዚያም እነዚህ የተሰበሰቡት ክርስቲያኖች የሰንበቱ የአምልኮ ስብሰባቸውን ጀመሩ። እንዲሁም በዚህ ሁኔታ የተጀመረው ትምህርት ቤት ቀስ በቀስ እስከ 6ኛ ክፍል ከመድረሱም በላይ ከተማሪዎች ውስጥ ብዙዎቹ ወደ ጌታ ሊመጡ ችለዋል።

በዚህ ዓይነት ምዕመናኑ እየተጨመሩ ሄደው በኤስ አይ ኤም የበላይ አስተዳዳሪነት በ1960 ዓ.ም. ቤት ክርስቲያን ተመሰረተች። የራሷንም ሽማግሌዎች መረጠች። አዲስ የተወለዱትንም ነፍሳት አስፈላጊ የሆነውን የጥምቀት ትምህርት እያስተማርት አጥምቃለች። ጌታም ይህች ቤተክርስቲያን ይበልጥ እያሳደጋት በመሄዱ በ1961 ዓ.ም. ሌላ ቅርንጫፍ ቤተክርስቲያን ካምፓሪ ሱደን በተባለው ቀበሌ በከተማ ውስጥ ሊመሰረት ችሎአል። ከዚህም በኋላ አቶ ግርማ ሐናኖ አሰብ ለግል ሥራ ጉዳይ ሔደው በዚያ ትምህርት ቤት በመምህርነት ተቀጥረው በማስተመር አገልግሎታቸውን ጀመሩ። ከአቶ ሁሴን ዩሱፍ ጋር በመሆን የወንጌል ስርጭት ሲያካሄዱ፣ ሌሎችን በከተማ ያሉትን ምዕመናን በማፈላለግ አቶ ማሞ ገብረመስቀል የተባሉ ክርስቲያን ወንድም ከአዲስ አበባ ተዛውረው ስለመጡ ከእርሳቸውም ጋር በመሆን ወደ ክርስቲያን ወገኖች ቤት እየሄዱ በጌታ ያላቸውን ታላቅ አገልግሎት ቀጠሉ። በዚያ ወቅት ከነበሩት ሚሲዮናውያን ጋር በመሆን ለሰዎች መንፈሳዊ ፈልግም ልዩ ልዩ የወንጌል ማሰራጫ መንገዶችን ያዘጋጁ ነበር። አቶ ማሞ ገብረመስቀል የአቶቡስ ሰርጌስ ለተማሪዎች በመስጠት የሽርሽር ቦታ አዘጋጅተው ጉብኝት እያደረጉ ምዕመናንን በማስተባበር የመጽሐፍ ቅዱስ ጥናት በኅብረት ያካሂዱ ነበር። አቶ ሁሴን ዩሱፍ በ1963 ዓ.ም. የቃሉ ጥማት ስለነበራቸው ጂማ መጽሐፍ ቅዱስ ትምህርት ቤት ገቡ።

ምዕመናኑ እርስ በራሳቸው እየተጽኑ በዚያ ትምህርት ቤት አቶ አብርሃም ዩሴፍ የትምህርት ቤቱ ርዕሰ መምህር በመሆን አቶ በሃይማኖት ዩሴፍ የቤተክርስቲያን አገልጋይና የግቢው ኃላፊ ሆነው ተመሳሳይ ሥራቸውን ማካሄድ ጀመሩ።

የቤተክርስቲያን ምዕመናን እያደጉ በመሄድ በአቶ ማሞ ገብረመስቀል አማካይነት በ1966 ዓ.ም. ታህሣሥ ወር አባሎች እራሳቸው በራሳቸው መስተዳደር እንዳለባቸው የመጀመሪያ ዕቅድና መመሪያ በማውጣት ስብሰባቸውን ቀጠሉ። በወቅቱ የነበሩት የቤተ ክርስቲያን አባሎች 15 ያህል ሲሆኑ ሌሎች ምዕመናን ከተመሳሳይ አብያተ ክርስቲያናት የመጡ ነበሩ። አባሎች በሙሉ በስብሰባው ላይ የተሰጠው መመሪያ መልካም መሆኑን አውቀው ቤተ ክርስቲያን የራሷን ወንጌላዊ መቅጠር አስፈላጊ መሆኑን ከተገነዘቡ በኋላ ለእግዚአብሔር ሥራ በታማኝነት ዐሥራት ማዋጣት ጀመሩ። ከዚህም በኋላ አንድ ወንጌላዊ ማስፈለጉን በጊዜው በነበረው ምስክረ ብርሃን መጽሔት ላይ ማስታወቂያ አወጣች።

በ1967 ዓ.ም. ወንጌላዊ በሃይማኖት ዩሴፍ ውጭ አገር በኤስ አይ ኤም በኩል ነፃ ትምህርት አግኝተው ሄዱ። በበታቸው በ1967 ዓ.ም. አቶ ታደሰ ሙኔ የትምህርት ቤቱ ርዕሰ መምህርና በቤተ ክርስቲያን ግቢ ኃላፊ ሆነው ተመድበው መሥራት ጀመሩ። ካሉት ከቤተ ክርስቲያን መሪዎችና ሽማግሌዎች ጋር በመተባበር ለወንጌል ሥራ አመቺ የሆነውን መንገድ በመቀየስ መሥራት ቀጠሉ።

አቶ ማሞ ገብረመስቀል የአሰብን አማኑኤል ቤተ ክርስቲያን ከቃለ ሕይወት ቤተ ክርስቲያን ዋና ጽሕፈት ቤት ጋር በማስተዋወቅ አንድ የቃለ ሕይወት ቤተ ክርስቲያን አባል እንድትሆን አስመዘገቧት። በአባልነት ተካፋይ ሆና መሥራት ጀመረች። ከመጽሐፍ ቅዱስ ማኅበር፤ ከምስክረ ብርሃን መጽሔት ድርጅት፤ ከመንፈሳውያን ድርጅቶች ከግል ክርስቲያን ወንድሞችን ከወንጌላውያን ጋር አስተዋወቁ። ከዚህ በኋላ የቃለ ሕይወት ቤተ ክርስቲያን መተዳደሪያ ደንብ አቋም ሕግ የቤተ ክርስቲያኑን የራሱ ዶክትሪን (መሠረተ እምነት) ምን እንደሆነ ለአባላት በማሳወቅ ሰፊ ትምህርት ሰጧቸው። ለቤተ ክርስቲያኑ ማኅተም አስቀረጹ፣ መተዳደሪያ ደንብ በራሳቸው ገብዘብ አሳትመው ለአባላት ሰጡ።

ከዚህ በኋላ የቤተ ክርስቲያን አባላት በየበኩላቸው የጌታን ሥራ ተግተው መሥራት ቀጠሉ። ለቤተ ክርስቲያን አገልግሎት አባላት ተመድበው የሥራ ክፍፍል አደረጉ።

የቤተ ክርስቲያኑ መሪና ሽማግሌዎች ከዚህ በታች የተዘረዘሩት ናቸው።

1. አቶ ማሞ ገብረመስቀል የቤተ ክርስቲያን መሪ
2. አቶ ለገሠ ዳንኤል የቤተ ክርስቲያን ሽማግሌ
3. አቶ ፋንታሁን ተካ የቤተ ክርስቲያን ሽማግሌ
4. አቶ ገብረመስቀል በራኪ የቤተ ክርስቲያን ሽማግሌ
5. ወይዘሮ ቆንጅት ወልደሚካኤል የቤተ ክርስቲያን ገንዘብ ያዥና የመዝሙር ቡድን መሪ
6. አቶ ታደሰ ሙኔ የቤተ ክርስቲያን ሽማግሌና የትምህርት ቤት ርዕሰ መምህር የግቢው ሃላፊ
7. አቶ ኤሊያስ ቃሎሬ የቤተ ክርስቲያን ሽማግሌ
8. P.O (ፒ.ኦ) ወልደጊዮርጊስ ቡልጋ የቤተ ክርስቲያን ሽማግሌ
9. P.O (ፒ.ኦ) ጌታቸው ወልደአረጋይ የቤተ ክርስቲያን ሽማግሌ
10. አቶ ዘመድ ኩን ገለቱ የቤተ ክርስቲያን ሽማግሌ
11. አቶ ሰለሞን ስዩም የቤተ ክርስቲያን ሽማግሌ

ከተራ ቁጥር 1-11 ያሉት የቤተ ክርስቲያኑ አገልጋይ ሽማግሌዎች ከ1966 ዓ.ም. እስከ 1975 ዓ.ም. ባሉት ውስጥ ከእግዚአብሔር ባገኙት ሰጦታ ሁሉ በዕውቀታቸው በገንዘባቸው በጉልበታቸው ለጌታ ያላቸውን ታላቅ ፍቅር እየገለጹ በሠሩበት ወቅት መንፈሳዊ በረከት ያልተለያቸው ነፍሳትን ወደ ጌታ ያቀረቡ፤ ያዘኑትን ደርሰው በማጽናናት የረዱ ወንድሞች ናቸው። እግዚአብሔር በዘመናት ሁሉ ሰዎችን አስነሥቶ ሥራውን እየሠራ ስለሆነ ዛሬ ቤተ ክርስቲያን ውስጥና ዙሪያ የቆሙትን አገልጋዮች ስለሚጠበቅ እግዚአብሔርን እናመሠግናለን።

የቤተ ክርስቲያኗ የውስጥ ችግር

እስብ ከተማ ወደብ እንደመሆኗ መጠን ልዩ ልዩ የሃይማኖት ተከታዮች የሚገቡበት ግለሰቦቹም በሥራ ምክንያት ሄደው የሐሰት ትምህርት በመስጠት አንዳንዶቹን ከአባላትና ከቤተ ክርስቲያን ሽማግሌዎች ለያይተው በቤተ ክርስቲያን ላይ ሰዎች ጥርጣሬ በመጣል ከፍተኛ ሁከት ያነሡ ግለሰቦች ነበሩ። በኋላ ችግር ፈጣሪና ሌሎችም በሐሰት ትምህርት ተባባሪ የሆኑትን በወቅቱ አባላትና ምእመናን በማውገዝ ከቤተ ክርስቲያን ገለልተኛ ሊሆኑ ችለዋል።

በቤተ ክርስቲያን ውስጥ የበግ ለምድ ለብሰው የእግዚአብሔር ሥራ እንዳይሠራ የቤተ ክርስቲያን ማጅራት መቻችንና የሐሰት ትምህርት አስምስሎ እንዳይገቡ የቤተ ክርስቲያን እረኞች፤ ወንጌላውያንና ሽማግሌዎች መጠንቀቅ ያስፈልገናል። በቤተ ክርስቲያን ዙሪያ አምባገነን ከሚፈጥሩ መስሎ ለመኖር የሚፈልጉትን ሠራተኞች ዛሬ በቅርብ ሆነው የውስጥ ችግር አቅራቢዎች አገልጋዮችም ሰላላ ቤተ ክርስቲያኑ የራሱን አመራር አሳልፎ መስጠት የለበትም።

ልማት፡- ቤተ ክርስቲያን የእግዚአብሔርን መንግሥት ወንጌል እየሰበከች ለኅብረተሰቡም የድርሻዋን አገልግሎት ትሰጣለች። በእናት አገር ጥሪ የገንዘብ መዋጮ በመክፈል፤ በመሠረተ ትምህርት መሃይማን ሳልማለች በቤተ ክርስቲያን ትምህርት ቤት ቦታ አዘጋጅተው በማስተማርና ለመሠረተ ትምህርት መስጫ ዕቃዎች መጋዘን በመስጠት ካሉት ከሕዝባዊያን ድርጅቶችና ከመንግሥት መስሪያ ቤት ተወካዮች መመሪያ ተቀብላ በሥራ በመተርጎም ታገለግላለች።

ከዚህ በፊት በኤስ አይ ኤም የተቋቋሙትን ትምህርት ቤቶች ሚስቶች በ1969 ዓ.ም. ለመንግሥት ሲያስረክቡ የአስብን ትምህርት ቤት በቃለ ሕይወት ቤተ ክርስቲያን ዋና ጽሕፈት ቤት ከኤስ አይ ኤም በመረከብ ከ1970 ዓ.ም. ጀምሮ በቤተ ክርስቲያን ሥር እንዲሆን በማድረግ የቤተ ክርስቲያን ሽማግሌዎችና አባላት ከሚቱ በማቋቋም ሥራቸውን እንዲቀጥሉ አድርገዋል።

ይኸው ትምህርት ቤት በየዓመቱ ከ600 ተማሪዎች (ሕፃናት) በላይ ተቀብሎ የሚያስተምር ሲሆን ወላጅና ዘመድ የሌላቸውን 20 ሕፃናት ከገንዘብ ክፍያ ነጻ አድርጎ ያስተምራሉ። እንዲሁም በማታ ትምህርት ቤት 450 ጎስግሶች ተማሪዎችን በመቀበል ያስተምራሉ። ለትምህርት ቤቱ በዓመት ባጀት 35,000.00 ብር ሲሆን የቃለ ሕይወት ቤተ ክርስቲያን ዋና ጽሕፈት ቤት ባለበት የአስተዳደር ኃላፊነት በገንዘብ ስትረዳ ቆይታለች። በትምህርት ቤቱ በኩል የጌታን ወንጌል ለማስተማርና ለከተሞቹ ሕዝብም ለመመስከር የወንጌል በር ነበረች። በውስጥ ሠራተኞች ችግር ምክንያት በቤተ ክርስቲያኑና በትምህርት ቤቱ ላይ ከፍተኛ ውጥረት ደርሶ ከአካባቢው በተፈጠረው ተጽዕኖ በሕገወጥ ድርጊት ድርጅቱም ላያስረክብ በግለሰቦች አነሳሽነት በ1977 ዓ.ም. ትምህርት ቤቱን የሕዝብ አድርገው ተረከቡት።

በቤተ ክርስቲያኗ አባሎች ላይ የደረሰ ችግር

በ1975 ዓ.ም. መጋቢት 18 ቀን በዕለተ እጅድ ከሰዓት በኋላ ባልታወቀ ምክንያት የአካባቢው ሕዝባዊያን ድርጅቶች፤ የመንግሥት ሠራተኞችና ባለሥልጣኖች ሆነው በቤተ ክርስቲያኑ ዙሪያ ከበው በውስጡ ያሉትን ምእመናን ስም ዝርዝር በመጻፍ የቤተ ክርስቲያን ሽማግሌዎችና አገልጋዮችን ከዚህ በታች ሰማቸው የተዘረዘረውን፡-

1. አቶ ታደሰ ሙኒ 2. አቶ ኤሊያስ ቃሎሬ 3. አቶ ሰለሞን ሰዩም 4. ወንጌላዊ አየለ ደማሎ 5. አቶ ከበደ መኩሪያ 6. አቶ ግርማ ገብረመድህን 7. አቶ አየለ ቤዮሮ 8. አቶ ንጉሤ ሶርሴ 9. አቶ ዓለሙ የሚባል ለጊዜው የአባቱ ስም ያልታወቀና ሌሎች ስማቸው ያልተጠቀሱትን ሁለት ሰዎች በድምሩ 10 የሚሆኑትን የቤተ ክርስቲያን ሽማግሌዎችና አባሎች ወስደው ወህኒ ቤት በማስገባት እንዲታሠሩ አደረጉ። ከሁለት ወር ተኩል በኋላ ከተራ ቁጥር 1-3 ያሉትን 200.00 ብር ቅጣትና ሌሎችን በ100.00 ብር ቅጣት በአጠቃላት ምክር ቤት ፍርድ ሽንገ ከቀጡ በኋላ በቤተ ክርስቲያን አምልኮ እንዳይኖር አስጠንቅቀው አሰናበቷቸው። ከዚህ ወዲህ የምትታየዋ ቤተ ክርስቲያን ብትዘጋም ክርስቲያኖች በከተማ ውስጥ በታላቅ አገልግሎት ላይ ይገኛሉ።

በከፋ አውራጃ የቃለ ሕይወት ቤተ ክርስቲያን አጀማመር

ወንጌል በከፋ አውራጃ የገባው በ1942 ዓ.ም. ነው። በዚህ ዓ.ም. ወንጌል ሊገባ የቻለው በደክተር ቶምሰን አማካይነት ነው። ደክተር ቶምሰን የወንጌልን ብርሃን በከፋ ከማድረሳቸው በፊት የከፋ ብሔረሰብ ሊያድኑ በማይችሉ አማልክትና መናፍስት ኃይሎች እምነት ተጠምዶ በጨለማ ዓለም የነበረ ሕዝብ ነው።

ለዚህ ብሔረሰብ ከ1942 ዓ.ም. ጀምሮ ወንጌል ቢሰበክለትም ካለመረዳቱ የተነሳ ሳይቀበለው ለብዙ ዓመታት ከቆየ በኋላ ከ1962 ዓ.ም. ጀምሮ እግዚአብሔር የሚያምን ልብ ሰጠው።

በዚህ ዓ.ም. ወንጌል ከአውራጃ ከተማ ወደየወረዳዎች እንዲሠራጭ ያደረጉት ሚስተር ጳውሎስ በላስኪና ሚስተር ፔውሎስ የሚባሉት ናቸው። በእነዚህ ወንጌላውያን አማካይነት፡-

በ1962 ዓ.ም. ከቦንጋ ዙሪያ ወደ ጊንቦ ወረዳ፤ በ1963 ዓ.ም. በጨና ወረዳ፤ በ1964 ዓ.ም. በዴቻ፤ በጨታና በሸዋ ጊሚራ ወረዳዎች፤ በ1966 ዓ.ም. በትንሹ ጌሻ ወረዳ በ1967 ዓ.ም. በትልቁ ጌሻ ወረዳ ተሰራጨ።

ለዚህ ለተቀደሰ ዓላማ ከሚሰዩናዊያን ጋር በመተባበት ወደየወረዳዎች ወንጌልን ለማዳረስ የቻሉት ኢትዮጵያዊያን ወንጌላዊያን ስም፣ የላካቸው አገሮችና ሄደው አገልግሎት የሰጡባቸው ወረዳዎች ስም ከዚህ በታች ተገልጧል፡-

1. አቶ ሳውል ሳልጌዶ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
2. አቶ ኤኮሶ ኤበሮ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
3. አቶ መልካሙ ሻንቆ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ጨና
4. አቶ ሴይፉ ግሮ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
5. አቶ ሙንኤ ጋንበቶ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
6. አቶ ጣሰው ሄባና ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
7. አቶ ሥላሥ መንቺካ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
8. አቶ ዮሐንስ ዋሴ ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
9. አቶ ዎጋሶ ዎዋኦን ከወላይታ ቃለ ሕይወት ቤተ ክርስቲያን በከፋ አውራጃ ጊንቦ ወረዳ
10. አቶ አንጁሉ ከወላይታ ቃለ ሕይወት ቤተ ክርስቲያን በከፋ አውራጃ ሸዋጊሚራ ወረዳ
11. አቶ አልሴ አይዳ ከአማሮ ቃለ ሕይወት ቤተ ክርስቲያን በከፋ አውራጃ ሸዋጊሚራ ወረዳ
12. አቶ ጴጥሮስ ሳቦ ከአማሮ ቃለ ሕይወት ቤተ ክርስቲያን በከፋ አውራጃ ሸዋጊሚራ ወረዳ
13. አቶ ኩንቤ ከወላይታ ቃለ ሕይወት ቤተ ክርስቲያን በከፋ አውራጃ ሸዋጊሚራ ወረዳ
14. አቶ ታዴዎስ ከወላይታ ቃለ ሕይወት ቤተ ክርስቲያን በከፋ አውራጃ ሸዋጊሚራ ወረዳ
15. አቶ ኤልያስ አንደቦ ከወላይታ ቃለ ሕይወት ቤተ ክርስቲያን በከፋ አውራጃ ጨታ ወረዳ
16. አቶ እንድራያስ ከወላይታ ቃለ ሕይወት ቤተ ክርስቲያን በከፋ አውራጃ ጨታ ወረዳ
17. አቶ ማሌቃ ከወላይታ ቃለ ሕይወት ቤተ ክርስቲያን በከፋ አውራጃ ጨታ ወረዳ
18. አቶ ኩሳ ከወላይታ ቃለ ሕይወት ቤተ ክርስቲያን በከፋ አውራጃ ጨታ ወረዳ
19. አቶ ተሰማ ከከንባታ ቃለ ሕይወት ቤተ ክርስቲያን በከፋ አውራጃ ዴቻ ወረዳ

በቀሩትም በትንሹ ጌሻ፣ በትልቁ ጌሻ፣ ለገዋታና በከፋ ወንጌላውያን ሊደርሱ ችለዋል።

በተጠቀሱት ዓመታት ውስጥ ለሕዝቡ የሚሰጠው የወንጌል ትምህርት ብቻ አልነበረም። ትምህርት ቤቶችን በጨታና በጨና ዶሻ ቀበሌ በመክፈት በነዚህ አካባቢዎች የሚገኙ ሰዎች ከመሃይምነት ተላቀው የትምህርትን ጥቅም እንዲያውቁ ተደርጓል።

በመገናኛ በኩልም በቦንጋና በሸዋ ጊሚራ በጨታና በጨና ዶሻ ቀበሌ የአይሮፕላን ሚዳ ከሕዝቡ ጋር በተለበት ሥራ በመተባበር አስፈላጊውን ቦታ የማግኛና ለሠራተኞች የሚከፈለው ወጪ ከሚሰጡውያን ሆኖ ተሠርቶና ተጠናቆ ለአካባቢው ሕዝብ አስፈላጊ የሆነ የሕክምና ሥራና የተለያዩ ከፍተኛ አርዳታዎች ሲደረግላቸው ቆይቷል።

የእንቅስቃሴው ገጽታ ይህንን ቢመስልም ዲያብሎስ የወንጌል ጠላትነቱ እንዳይረሳበት በወንጌላውያን ላይ የእርሱን ተከታዮች በማሳደም ከዴቻ ወረዳ አቶ ተሰማን አስገድሏል። ባለቤታቸውም ቢታፋዋ በጦር ተወግታ በከባድ ጭንቀት ላይ ሆኖ ስደቱ እየባሰባት በመሄዱ ባለቤቷም ከባድ በሆነ ጭካኔ በተሞላበት አገዳደል በመሞቱ ሁለት ልጆቿን፣ እንዲያው በደረጅ ታቅፋ ሁለተኛውን በጀርባዋ አገላ ከአካባቢው ልታመልጥ ችላለች።

ነገሩ በዚህ ብቻ አልበረደም። ሌሎች ደግሞ ቀጂ መጥቷል፤ የልጆቻችንን የሚስቶቻችንን ደም ሊቀዳ ነው፤ ምን እናድርግ እያሉ ከመማከራቸውም በላይ ሊደበድቡ መንገድ ጠብቀው እያደቡ፤ ማታ ቤታቸውን ከበው ደጅ ሲወጡ በጦር ሊወጉና በገጀራ ሊከተክቷቸው ያልጠበቁበትና ያልተማከሩበት ጊዜና ቦታ የለም። እግዚአብሔር ጠብቋቸዋልና ስለመልካም እረኝነቱ ለእግዚአብሔር ክብርና ውዳሴ ይገባዋል። አሜን።

በዚህ በሚያሳዝንና በሚያስደስት የሥራ እንቅስቃሴ ውስጥ እግዚአብሔር ከልጆቹና ከዓላማው ጋር ስለነበረ በጌታ የሚድኑት ወንድሞች ቁጥር እየበዛ በመምጣቱ ከ1962-1971 ዓ.ም. ባለው ጊዜ ውስጥ እያንዳንዱ ቤተ ክርስቲያን ከ500 በላይ የሆኑ አባላት ያሉባቸው 32 አብያተ ክርስቲያናት አቋቋሙ። የእነዚህ ቤተ ክርስቲያን መሪዎች የወንጌል አገልግሎታቸውን በማበርከት ላይ ሳሉና በሌሎችም አካባቢዎች ለመክፈት በዕቅድ ላይ እያሉ በ1971 ዓ.ም በተነሳው ስደት ምክንያት ቤተ ክርስቲያናት ሲዘጉ ለጊዜው አሁን ሁለት ቤተ ክርስቲያናት ብቻ በሁለት ቀበሌዎች በመክፈት የወንጌል እገልግሎት በመስጠት ላይ ይገኛሉ።

መሰብሰቢያ ቤት በሌለበት አካባቢ ያሉት ወንድሞች ግን ከበፊት ይልቅ በርትተው በሰፈር አምልኮአቸውን በሚገባ እያካሄዱ ናቸው። የወንጌልንም ሥራ ሁኔታ ብንመለከት ሊድኑ ያሉት አምነው በመጠመቅ ላይ ሲሆኑ ሊለዩ የሚችሉትም ያልሆነ ምክንያት ፈጥረው ስለሚወጡ የምእመናን መጨመርና መቀነስ ሁኔታ በየዓመቱ እየተከሰተ ነው።

ከተጠቀሰው ከ1971 ዓ.ም. ጀምሮ እስከ ዛሬ ስደትና እሥራት የማያቋርጥ ቢሆንም ሁሉን በሚያስችለን በእግዚአብሔር ኃይል ተለማምደነዋል። ይህም ማለት ስደት ሊመጣ ነው ከተባለ አንደኛገጥም ማለት ነው። ቢሆንም በየዓመታትና በየዘመናቱ የሚገጥሙ ሰላምና መከራ እንደ እግዚአብሔር ፈቃድ እንድንመላለስ ጸሎታችሁ እንዳይለየን እንለምናችኋለን። የዳድታን ጸሎት ድውያንን ይፈውሳልና።

ባለፈው መከራችንን በጸሎታችሁና በገንዘባችሁ ስለተካፈላችሁን በከፋ ው. ቤተ ክርስቲያን አባሎች ስም ሆኖ ልባዊ ምስጋናዬን አቀርብላችኋለሁ። በአንድ አካባቢ የሚቸገሩ ወንድሞች በሌላው አካባቢ ጊዜያዊ ሰላም ላይ ባሉ ወንድሞች እንዲረዱ፤ መለኮታዊ ፍቅሩን የለገሠልን እግዚአብሔር ስለማይነገር ስጦታው ይመስገን ሲሉ አቶ ደመቀ ጎበና አሳባቸውን አስፍረዋል።

ክፍል 17

በባሌ ክፍለ አገር የጎባ ቃለ ሕይወት ቤተ ክርስቲያን አመሠራረት

በባሌ ጎባ በመጀመሪያ ጊዜ ወንጌል የተሰበከው በ1942 ዓ.ም. በውጭ አገር ወንጌላዊ ማለትም በኤስ አይ ኤም አባል በሆኑት በሚስተር ካይዘር ሲሆኑ ሰዎችም የእግዚአብሔርን ቃል ሰምተው የጽድቅን መንገድ በማወቅ በእምነትና በንስሐ ወደ ጌታ መመለስ የጀመሩት በዚሁ ዓ.ም. እንደሆነ ታውቋል።

የምስራቹን ቃል መስበክ የጀመሩት ሚስተር ካይዘር ከባለቤታቸውና ከልጆቻቸው ጋር ሆነው ተልእኮአቸውን ማስተላለፍ ሲጀምሩ ከቦታ ወደ ቦታ በመዘዋወር ነበር። በዚህም አኳኋን በተሰፋ የተዘራው የወንጌሉ ቃል በከንቁ ስላልቀረ እግዚአብሔር ለደኅንነት ከጠራቸው ሰዎች ውስጥ የቃሉን ጥሪ ተቀብለው በእምነት ወደ ጌታ የተመለሱት ስለበረከቱ ከወላይታ ቃለ ሕይወት ቤተ ክርስቲያን በተላኩ ወንጌላውያን አማካይነት በ1949 ዓ.ም. ሥርዓተ ጥምቀት ፈጽመው የመጀመሪያዋ ቤተ ክርስቲያን ተመሠረተች።

ከመጀመሪያዎቹ ሚሲዮናውያን የወንጌል አስተማሪዎች ለመጥቀስ 1. ሚስተርና ሚስስ ካይዘር ኃላፊ 2. ሚስ ላንድ ሐኪም 3. ሚስ ኒውፊልድ መምህርና ዲሬክተር 4. ሚስተርና ሚስስ ወልዳክ ኃላፊ 5. ሚስተርና ሚስስ ኤዲግር ኃላፊ 6. ሚስተርና ሚስስ ጃርማን ኃላፊ 7. ሚስተርና ሚስስ ቦንድ ኃላፊ ሆነው ይሠሩ ነበር።

ከኢትዮጵያውያን በኩል ደግሞ በመጋቢትና በወንጌላዊነት ያገለግሉ የነበሩ፤

1. አቶ እሸቱ 2. አቶ አምቦሌ 3. አቶ ጎራዴ 4. አቶ በቀለ ወርቁ 5. አቶ ዮሐንስ አንሸበ ናቸው። ሁሉም ከእግዚአብሔር በተሰጣቸው ልዩ ልዩ ጸጋ ጌታን በታማኝነትና በቅንነት አገልግለዋል። የድካማቸው ውጤት የሆኑትን የነፍሳትንም መዳን ዓይተዋል። እንዲሁም የምእመናን ሥጋዊና መንፈሳዊ ሕይወት በጌታ ትእዛዝ ላይ ጸንቶ ቆሞ በቅድስና መንፈስ እንዲመላለስ ቃሉን በማስተማር አንጸዋል።

የወንጌል ፍሬ የሆኑት የመጀመሪያዎቹ ክርስቲያኖችም፤

1. አቶ ወብአሸት ደሳለኝ 2. አቶ ዱባለ ተክተል 3. አቶ ስዩም ገብረመድኅን 4. አቶ ጥላሁን ኃይሌ 5. አቶ ዮሴፍ ወልደመስቀል 6. ወታደር ጥላሁን ደምቤ 7. አቶ በልሁ ጓዴ ሲሆኑ በገጠር ከሚኖሩት ደግሞ

1. አቶ ጎበዜ ጎታ 2. አቶ ጎበና ጉታ 3. አቶ ለማ ጎታና ለጊዜው ስማቸው ያልተጠቀሰ ሌሎችም ወንዶችና ሴቶች አማኞች ነበሩ።

እነዚህም ሆነ ሌሎችን ምእመናን በእግዚአብሔር ቃል ለማጠናከር ሲባል፤ 1ኛ. በሳምንት ውስጥ በተወሰነ ቀን የመጽሐፍ ቅዱስ ትምህርት ለአባላቸው ለሚፈልጉ ግለሰቦች ማታ ማታ ይሰጥ ነበር። አንዳንዴም ትምህርት ቤት በሚዘጋበት ወቅት ለአባላት ስለሃይማኖት፣ ስለትንቢትና ስለሐሰተኛ አስተማሪዎች ከአዲስ ኪዳን መጻሕፍት አንዱን ክፍል በመውሰድ ትምህርት ይሰጥ ነበር። በተጨማሪም የክረምት የመጽሐፍ ቅዱስ ትምህርት ፈቃደኞች ለሆነ ተማሪዎች በትርፍ ጊዜያቸው ይሰጥ ነበር። ተማሪዎችም በትርፍ ጊዜያቸው ከመጽሐፍ ቅዱስ የተወሰነ ጥቅሶችን እያጠኑ የእግዚአብሔር ቃል የተጻፈበት እርሳስ፣ መስታወትና መጽሐፍ ቅዱስ በሽልማት ሲሰጣቸው ቆይቷል።

2ኛ. እሑድ ከጸሎት ስብሰባ በኋላ በቤተ ክርስቲያኑ አካባቢና ራቅ ባሉ ሥፍራዎች ለሚገኙ ሰዎች የምስራች ቃል ይሰበካል። ተከታታይ ትምህርትም ይሰጣል። በየዓመቱ በጌታ ልደትና በትንሣኤ በዓላት ቀን የወንጌል ሰባኪዎችን ከአዲስ አበባና ከሌላ ክፍለ አገር በመጥራት የከተማው ነዋሪ ሕዝብ፣ የመንግሥት መሥሪያ ቤት ሠራተኞችና ኃላፊዎች እየተጋበዙ በሰላይድና በተንቅሳቃሽ ፊልም የሚደገፍ የወንጌል ስብከት ይካሄዳል።

በዚያን ጊዜ በቂ የመዝሙር መጻሕፍት ስላልነበሩ ሕፃናት፣ ወጣቶችና ጎልማሶች በየእሑዱ የአምልኮ ፕሮግራም ላይ መዝሙር ይዘምሩ የነበረው በእቡጆዲ ዉርቅና በሰፊ ወፍራም ወረቀት ላይ በጉልህ ፈደል ከተጻፉ መዝሙሮች ነበር።

3ኛ. ከዚህም ሌላ የአማኞችን ኅብረትና ፍቅር ለማጎልበትና ለአካባቢው ነዋሪዎች አርአያነት ያለው እንቅስቃሴ ለማሳየት በየሳምንቱ እሑድ ከአምልኮ ሥርዓት ፍጻሜ በኋላ ፈቃደኛ ወደ ሆኑ አማኝ ማኅበራት ሲሄዱ በአንድ ላይ በመሐድ በኅብረት ማዕድ ይካፈሉ ነበር።

በቃሉም በይበልጥ ለማደግ፣ በጊዜው በኤልዋ ራዲዮ ጣቢያ ከላይቤሪያ ሞንፎቪያ በአማርኛ ይተላለፍ የነበረውን ስብከት ራዲዮ ካላቸው ክርስቲያኖች ቤት በመሄድ ያዳምጣሉ።

መንፈሳዊ በዓላት በሚከበሩበት ጊዜ በዓሉን የሚመለከት ትያትር በማዘጋጀት፣ የአማኞች ጋብቻ በሚፈጸሙበት ወቅት የአካባቢውን ሕዝብ በመጥራት፣ አማኞች ሲጠመቁ ሥነ-ሥርዓቱን ሕዝብ በሚመለከትበት ወንዝ ዳር በመፈጸምና ለወንዶችና ለሴቶች ተማሪዎችና ለእናቶች የሹራብና የጥልፍ ሥራ ትምህርት በሚሰጥበት ጊዜ ቃሉን በማስተማርና በመጸለይ ስለ ጌታ እንዲያውቁ ብርቱ ጥረት ይደረግ ነበር።

እንዲሁም ወደ ግለሰቦች መኖሪያ ቤት ሄዶ ፈደል በማስተማር በዚያው ስለቃሉ ምስክርነት ሲሰጥ እንደነበር ይታወቃል። በዚህ ሁኔታ የተጀመረው የክርስትና ሕይወት በአዲስ መንፈስ አገልግሎቱ እንዲሰፋፋ በጸሎትና በግብር ሥራውን ቀጥሎ እንዳለ፣ ኢትዮጵያውያን አማኞች የራሳቸው የሆነ የጸሎት ቤት መሥራት እንዳለባቸው በማሰብ ለመሥሪያ የሚሆን ገንዘብ ለማግኘት እየጸለዩ ሳለ በብር 10 የተጀመረው መዋጮ የተስፋ መስጫ (የቃል ኪዳን) ወረቀት በጸሐፊ ተዘጋጅቶ ለሰዎች እንዲታደል ከተደረገ በኋላ እግዚአብሔር በሠራው ድንቅ ነገር ከአማኞች፣ ከውጭ አገር ወንጌላውያንና እንዲሁም በጎ አመለካከት ካላቸው ግለሰቦች በሺ የሚቆጠር ገንዘብ ስለተሰበሰበ በሚሰየኑ ካምፕ አቅርቦያ የከተማ ቦታ ተገዝቶ አንድ የጸሎት ቤት ተሠርቶ በ1958 ዓ.ም. ተመርቆ አገልግሎቱን ቀጠለ።

ከዚያም 1ኛ. በጎባ ከተማ ደንበኛ ሠፈር 2ኛ. በጎባ ከተማ ዙሪያ ሠራ በተባለ መንደር 3ኛ. በጎባ ከተማ ዙሪያ ስማ ሠፈር 4ኛ. በሲናር ወረዳ ሮቤ ከተማ 5ኛ. በጎሮ ወረዳ ጎሮ ከተማ በኪራይ በተገኙና በአማኞች ጉልበት በተሠሩ የጸሎት ቤቶች ጉዕሳ ጣቢያዎችን በመክፈት ራቅ ላሉት ቦታዎች ወንጌላዊ በቋሚነት በመመደብ፣ ቅርብ ወደሆኑት በፈረስ በመሄድ የወንጌሉ ሥርጭት ይካሄድ ነበር።

የወንጌሉ ሥራ ሲሰፋፋ የሰባኪያን እጥረት ስለተከሰተ ከወላይታና ከከምባታ ቃለ ሕይወት ቤተ ክርስቲያናት ወንጌላውያን እንዲላኩ ተጠይቆ የሚያስፈልገውን ያህል ስለላኩ ከላይ ከፍ ብሎ በተጠቀሱት ቦታዎችና በክፍለ አገሩ ውስጥ በብዛት እንዲሰራጭ ተደርጓል።

በአንጻሩ ግን ከሰዎች ይሰነዘር የነበረው የማስፈራሪያ ቃልና መጥፎ ምስክርነት የሚዘነጋ አይደለም። ይኸውም፡ “ሚስዮኖች ዘንድ አትሂዱ፤ ፎቶግራፍ ያነሷችሁና አንፈልግም ብላችሁ ከእነሱ በምትለዩበት ጊዜ ፎቶግራፋችሁን

በመርፌ ወጣተው እናንተ እንድትሞቱ ያደርጓችኋል። እያሉ ወጣት ልጆችንና ሕፃናትን በማስፈራራትና በማታለል ወደ ሚስቶች እንዳይጠጉና ሄደውም የእግዚአብሔርን ቃል እንዳይሰሙ ያደርጉ ነበር። ይህም ሆኖ ወጣቶች ቀስ በቀስ እውነቱን እየተረዱ ወደ ቃሉ በመቅረብ በጌታ ካሙ በኋላ ምን ጊዜም ቢሆን ከወንጌል ምስክርነትና መስፋፋት ጎን ቃሉ እንደሚናገረው የጽድቅ ጠላት የሚሆኑ አይጠፉምና አንዳንድ ግለሰቦች፣ ማኅበሮችና የሃይማኖት ሰዎች፣ አማኞችን “የአባቶቻቸውን ሃይማኖት ትተው ጦም በመግደፍ፣ ጻድቃንና መላእክት አያማልዱም እያሉ ተጠምቀው እያጠመቁ ኮትልከዋል፤ ፀረ ማሪያም ሆነዋል” በማለት ሕዝብ በሚሰበሰብበት የበዓል ቦታ ሁሉ የምእመናኑን ስም ከማጥላላታቸውም ባሻገር “ቢሞቁ የመቃብር ቦታ አንሰጥም፤ የት ነው የሚቀበሩት” እያሉ ወደ ወንጌል የቀረቡትን አማኞች ያስፈራሩ ነበር። እየዋለ እያደረም ይኸው ተቃውሞ በዓመታት ውስጥ እየተጠናከረ መጥቶ በአንዳንድ ጥሩ እመለካከት በሌላቸውና የሰውን የግል ማመን መብት በመቃረን፣ ባላቸው ሥልጣን በመመካት ምእመናኑን እየደበደቡና እያሠሩ ከማጥላላታቸውም በላይ በ1970 ዓ.ም. የሚሰበሰቡበትን የጸሎት ቤት እስከ ማዘጋት ደርሰዋል።

ይሁንና ጌታችን በቃሉ ላይ “ቤተ ክርስቲያን እሠራለሁ የገሃነም ደጆች ሊቋቋሟት አይችሉም” ብሎ ባረጋገጠው መሠረት ምእመናኑ በሰዎች እጅ በተሠራ ሕንጻ ውስጥ ቢገለገሉም በሚዘዋወሩበት ሥፍራ ሁሉ ቃሉን እያሰራጩ የወንጌሉ ብርሃን ላልበራላቸው ነፍሳት ከማዳረስ አልተገቱም አይገቱምም።

ሰለ ምእመናን ብዛት

አብዛኞቻችን የቤተ ክርስቲያኑ አባላት መምህራን፣ ሌሎች የመንግሥት ሠራተኞችና ተማሪዎች ስለነበሩ፤ በሥራ ዝውውር፣ መኖሪያ ቦታ በመለወጥና በትምህርት ምክንያት ከጎባ ከተማ ቢሄዱም በሌሎች ክፍለ አገሮችና ከተሞች አገልግሎታቸውን በመቀጠል አንዳንዶች የቤተ ክርስቲያን መሪዎች እስከ መሆን የደረሱም አሉ። ሆኖም በአሁኑ ጊዜ ባለው የመረጃ ችግር ምክንያት በጎባ ያሉትን የቃለ ሕይወት ቤተ ክርስቲያን አባላት ዝርዝርና ብዛት በትክክል ለማወቅ አልተቻለም።

ይህ ጽሑፍ ከ1942-19969 ዓ.ም. ድረስ የነበረውን የጎባን ቃለ ሕይወት ቤተ ክርስቲያን የሚመለከት አጭር ታሪክ ነው።

ዘመናትን አሳልፎ ለዘለዓለም በመለኮታዊ ኃይሉ ጸንቶ የሚኖር የታሪክ ባለቤት የሆነው ልዑል እግዚአብሔር እስከአሁን በተሠራውና ወደፊትም በሚሠራው ድንቅ ነገር ሁሉ ይከበር በእሕዛብም ሁሉ ስሙ ይመሰገን አሜን።

ክፍል18

በሰባት ቤት ጉራጌ የጉመር ቃለ ሕይወት ቤተ ክርስቲያን እንዴተመሠረተች

“ጅማርህ ታንሽ ቢሆንም እንኳ ፍጻሜህ እጅግ ይበዛል” ኢዮብ 8:7

የክርስትና እምነት በሰባት ቤት ጉራጌ በጉመር ወረዳ ውስጥ በአቶ ገብረማሪያም ጭሞት በ1942 ዓ.ም. ተጀመረ። የአጀማመሩ ሁኔታ እኚህ ግለሰብ በኦርቶዶክስ ቤተ ክርስቲያን ውስጥ በቅስና በማገልገል ላይ እንዳሉ ትክክልኛ የእግዚአብሔር ቃል ለምን አይሰበክም በማለት ተቃውመው ከቤተ ክርስቲያን በመውጣት ወንጌላውያንን ለመፈለግ አዲስ አበባ መጥተው ከተገናኙ በኋላ አንድ መጽሐፍ ቅዱስ ሰጥተዋቸው ትምህርት ወስደው ከከምባት ሃዲያ ቤተ ክርስቲያን መሪ ከአባ ጎሴ ኑናም ጋር በመሆን ወደ ከምባትና ሃዲያ ሄዱ። ከዚያም አንድ ወንጌላዊ ተሰጥቶአቸው ወደ ጉመር ዘጠና አምስት ኪሎ ሜትር በአግራቸው ተጉዘው ለመጀመሪያ ጊዜ የጌታን ወንጌል በጉራጌ አበሰሩ። በዚያም ወቅት ትምህርት ለሁሉም በማለት ለወንጌል መግቢያ ይሆን ዝንድ መሠረተ ትምህርት በቤታቸው አስጀመሩ። በዚሁ ሁኔታ ላይ እያሉ ለስድስት ዓመታት ያህል በብቸኝነት ከጎረቤት አሳት በመከልከልና በባላባት ስደት ላይ እንዳሉ ትምህርቱን በመከታተል ላይ የነበሩት ልጆች ቤተሰቦች ይህንን የወንጌል እውነት በመቀበል አራት ቤተሰቦች አምነው እስከ 1963 ዓ.ም. ድረስ በግል ቤት ውስጥ አገልግሎት ሲሰጡ ከቆዩ በኋላ አንድ ቤተ ክርስቲያን ሠርተው ማምለክ ጀመሩ። እስከተጠቀሰው ዓመት ድረስ ትራንስፖርት ስላልነበረ የወንጌል ትምህርት በጉራጌ በምን ዓይነት መንገድ መሠራጨት እንዳለበት ለመመካከርና ወንጌላውያንን ለመጠየቅ በየወሩ ለሸንጎ ዘጠና አምስት ኪሎ ሜትር በአግራቸው ከጉራጌ ወደ ከምባታና ሃዲያ ይጓዙ ነበር። በጎሳ፣ በባህል፣ በወቅቱ በነበረው አስተዳደርና በቤተዘመድ ብዙ ስደትና መከራ ከደረሰባቸው በኋላ በ1963 ዓ.ም. ሚሲዮናውያን ወደ ጉራጌ ገቡ። ሚሲዮናውያን ከገቡ በኋላ በዚያንቻ ሁለተኛው ቤተ ክርስቲያን ሲመሠረት አንድ

ክሊኒክና ከ1-6ኛ ክፍል ትምህርት ቤት ተቋቋመ። እስከ 1968 ዓ.ም. ባለው ጊዜ የወንጌል ሥራ እየተስፋፋ በመሄድ ከምባታና ሃዲያ ወንጌላዊ በመጨመር የበለጠ እንቅስቃሴ ተካሂዶ ሌላ ሁለት ቤተ ክርስቲያኖች ተጨመሩ። ከዚያም በኋላ በተፈጠረው ችግር ምክንያት ሚሲዮናውያን አካባቢውን ለቀው ሄዱ።

ከ1968-1974 ዓ.ም. ባለው ጊዜ ውስጥ የቤተ ክርስቲያኖች ብዛት እስከ 8 (ስምንት) ደረሰ። በዚያን ወቅት የምእመት ብዛት ወደ 400 (አራት መቶ) ከፍ አሉ። በ1971 ዓ.ም. በተነሳው ስደት ምክንያት አቶ ገብረማሪያም ጭሞቻ ታሥረው በወህኒ ውስጥ ታመሙ። በሽታው ከተሻላቸው በኋላ ወደ ወህኒ እንዲመለሱ የሚል ትእዛዝ ተሰጥቶአቸው ወደ ሆስፒታል ከሄዱ በኋላ በህክምና ላይ እንዳሉ ወደ ወህኒ ሳይመለሱ አረፉ። ከዚያም በኋላ በተነሳው ስደት ምክንያት ለጊዜው ቤተ ክርስቲያኖቹ በትእዛዝ ተዘጉ። ብዙ ክርስቲያኖችና የቤተ ክርስቲያን መሪዎች ታሠሩ። ከ1974-1977 ዓ.ም. ባለው ጊዜ መታሠር መጠንከርና መግር ነው በማለት የተዘጉት ቤተ ክርስቲያኖች በአመፅ በመክፈት አገልግሎት መስጠት ጀመሩ። ከ1942-1977 ዓ.ም. ባለው ጊዜ ውስጥ ከሽማግሌዎች ጉብኝት ሌላ አሥራ አራት ወንጌላዊያን ከከምባታና ሃዲያ ቤተ ክርስቲያን ተልደው አገልግለዋል። ዛሬ የጉራጌ ቤተ ክርስቲያን የራሷን ልጆች በወንጌላዊነት ስምንት ሰው አሰልጥና ስድስቱ በአገልግሎት ላይ ናቸው። ሌሎች ስድስት በማሰልጠን ላይ ይገኛሉ። በሌላ በኩል ነዋሪነታቸው አዲስ አበባ ከተማ የሆነ የጉራጌ ልጆች በአንድ ላይ በመስባሰብ ወንጌል በገጠር በሚል ዓላማ ተነሳስተው ለዚህ የወንጌል ሥራ ብዙ አስተዋጽኦ አድርገዋል በማድረግም ላይ ይገኛሉ። ቤተ ክርስቲያኑ በወንጌል ብቻ ሳይሆን በልማትም በኩል የተለያዩ አገልግሎቶች በመስጠት ከፍተኛ አገልግሎት እያበረከተ ነው።

በ1976 ዓ.ም. የነበረው የምእመናን ብዛት 1500 ነበር። ዛሬ ግን በ1977 ዓ.ም. እስከ ነሐሴ ድረስ ያለው በየወሩ አማካይ 110 ሰው የሚያምን ሲሆን በቁጥር 3000 (ሦስት ሺህ) ደርሷል። በአሁኑ ወቅት ኮንፈረንስ በማዘጋጀትና ወንጌላዊ በማሠልጠን ሠፊ አገልግሎት ይካሄዳል። በዚህ ሁልጉ አገልግሎት ወንጌላዊ በመስጠት የከምባታና ሃዲያ ቤተ ክርስቲያን፣ በልማትና በአስተዳደር፣ የወንጌላዊ ስንቅ በመስጠት የቃለ ሕይወት ጽሕፈት ቤትና የወርልድቪዥን ስለተባበሯቸው ምስጋናቸውን አቅርበዋል።

ክፍል 19

በአርሲ ክፍለ አገር የሲሬ ቃለ ሕይወት ቤተ ክርስቲያን

በኤስ አይ ኤም በኩል ወደ ኢትዮጵያ መጥተው የነበሩ የውጭ አገር ወንጌላውያን በአርሲ ክፍለ አገር ሴሪ ወደ ተባለች ከተማ በ1943 ዓ.ም. ተላኩ። እነርሱም ወደዚያች ከተማ የተላኩት ለሁለት ምክንያቶች ነበር።

አንደኛው ምክንያት በዚያን ጊዜ በወሊሶ አካባቢ ተቋቁሞ የነበረው የቋንቋ ትምህርት ቤት አጥጋቢ ውጤት ባለማስገኘቱ ይህንኑ ትምህርት ቤት ወደ ሌላ ቦታ ለማዛወር ተገደዱ። በዚህም ምክንያት የቋንቋ ትምህርት ቤቱን ወደ ሲሬ አዛውረው ከ1943-1947 ዓ.ም. ማለት ለአራት ዓመታት ተጠቅመውበታል። በዚያን ጊዜም ከነበሩት የቋንቋ ተማሪዎች መካከል ቤን አውን እና ባለቤታቸው ይገኙበታል። ፍሬዳ ሆርን የተባሉት ደግሞ አስተማሪያቸው በመሆን ሠርተዋል።

የእነዚሁ ሚሲዮናውያን ቀዳሚ ዓላማ የወንጌላዊነት ሥራ ቢሆንም በተለያዩ ምክንያቶች አሳባቸው ግቡን ሊመታ አልቻለም ነበር። ከምክንያቶቹም ሞነኛው የሕዝቡን ቋንቋ ማለት አሮምኛ አለማወቃቸው ነበር።

እነዚሁ ሚሲዮናውያን በኮንትራት ሊከራዩት የሚችሉትን ቦታ ለማግኘት በወቅቱ ባለመቻላቸው በከተማይቱ ውስጥ ከሚገኙት ቤቶች አንዱን ተከራይተው ይኖሩ ነበር። ይህም ማለት እነዚሁ ሚሲዮናውያን የአሮምኛ ቋንቋ ከሚናገሩት ብሔረሰቦች ይልቅ የአማርኛ ቋንቋ ከሚጠቀሙት ጋር መቀራረብ እንደነበራቸው ያመለክታል። በወቅቱ በእድሜያቸው ገፋ ያሉ ሰዎች መሆኑ በሙሉ ሊቀርቧቸው ስላልፈለጉ መልካም ግንኙነትን ለመፍጠር አልቻሉም። የወጣቱ ክፍል ከእነዚህ ሚሲዮናውያን የእንግሊዝኛ ቋንቋ ለመማር ፍላጎት ቢኖራቸውም አባቶች ግን በነገሩ አልተደሰቱበትም ነበር።

ከአራት ዓመት በኋላ እነዚሁ ሚሲዮናውያን ከከተማው ወጣ ብሎ በሚገኘው ሥፍራ መሬት ስለተሰጣቸው በዚሁ መሬት ላይ ትምህርት ቤት፣ ክሊኒክና ሁለት መኖሪያ ቤቶችን ለመሥራት ችሉ። ፍሊዳ ቪልስ የተባለችው ነርስ ለብዙ ዓመት ነበረች። ይኸውም ከ1944-1971 ዓ.ም. ሲሆን በነርስነት ሙያዋ የዓይን ሕክምናን ስትሰጥ ቆይታለች። በዚሁ ሕክምናዋ የታወቀች ስለነበረች ሰዎች ከተለያዩ ክፍላት አገር ወደ እርሷ ይመጡ ነበር።

መምህራንም ከዚያው ከተማ የሚመጡትን ልጆች እየተቀበሉ ያስተምሩ ነበር። በአካባቢው ይኖሩ የነበሩት ሰዎች አብዛኞቹ በሃይማኖታቸው ሙስሊሞች ሲሆኑ በቋንቋቸውም የአሮምኛ ቋንቋ ተናጋሪዎች ናቸው። እነዚህ ሁለት ሁኔታዎች ለነጮቹ ሚሲዮናውያን ወንጌልን ለመስበክ ታላቅ እንቅፋቶች ሊሆንባቸው ችለዋል። ሚሲዮናውያኑ የአሮምኛ ቋንቋ

ኤስ አይ ኤም የሶማሌውን ብሔረሰብ በሰፊው ለማድረስ ሲል ሥራውን በድሬዳዋ ከተማ ጀመረ። በዚህኛው ጣቢያ ሚስቶናውያት ያለሙት የሶማሌውን ወጣትና የተማሪውን ክፍል ነበር። ይህም አስተሳሰብ ምናልባት ጥሩ ላይሆን ይችላል። ምክንያቱም ወጣቱ ክፍል ከወላጆች መለያየትን ሊፈጥር ስለሚችል ነው።

ብራን እና ጄኒ ማሬት የተባሉት ሚሲዮናውያን ለመጀመሪያ ጊዜ ወደ ድሬዳዋ በ1951 ዓ.ም. ተጓዙ። በድሬዳዋ ከተማ ኤስ አይ ኤም የራሱ የሆነ ጣቢያ ወይም ቤት አልነበረውም። እስከ መጨረሻው የሠራው በኪራይ ቤት በመኖር ነበር። በዚያም ከተማ ሚሲዮኑ የነበረው እቅድ የማታ ትምህርት ቤት ለመክፈትና የወጣቶች ማዕከል ለማቋቋም ሲሆን በእነዚህም ሁለት ዓላማዎች በኩል የወጣቱን ክፍል ወደ ክርስቶስ ለማምጣት ነበር።

ቀጥሎም ቤተ መጻሕፍት ተከፈተ፤ በየእሑዱም የእሁድ የአምልኮ ጊዜ ለከተማው ነዋሪ ሕዝብ ሊጀመር ቻለ። የሱማሌ ተወላጅ ተማሪዎች ግን በእነዚህ ፕሮግራሞች ባለመደሰታቸው ለመካፈል አልፈለጉም። የባሕል ልዩነቶችን ለማስቀረት ሲባል ሚሲዮናውያኑ የአማርኛንም ሆነ የሶማሊኛውን ቋንቋ በመጠቀም ፈንታ የእንግሊዝኛን ቋንቋ መጠቀም ጀመሩ። ይህም ማለት በዚህ ቋንቋ ሲጠቀሙ ከየትኛውም ብሔር ቢሆኑም በተማሪዎቹ መካከል ቅራኔን ሊፈጠር አይችልም። ቢሆንም በተማሪዎቹ ላይ ብቻ በማተኮር በዚያ ቦታ ቤተ ክርስቲያንን ለመመስረት በጣም አስቸጋሪ ሆኖ ነበር ምክንያቱም እነዚህ ተማሪዎች በአንድ ሥፍራ ለመቆየት ስለማይችሉ ነው።

ምንም እንኳ በዚያን ጊዜ ለተቋቋመው የማታ ትምህርት ቤት ኢትዮጵያዊ መምህር ቢያስፈልግም ኢትዮጵያዊ መምህር ወንጌላዊ የሚሆን ሊገኝ አልቻለም፤ ሆኖም በጊዜያዊነት አገልግሎት ከደቡብ አትላንቲክ ወንጌላዊያን እየተለኩ ሄደው አገልግለዋል። በተለይም የማታው ትምህርት ቤት ለብዙ ዓመታት አገልግሎት ሲሰጥ ቤቆይም በሶማሌ ተማሪዎች መሥራት በጣም አስቸጋሪ ከመሆኑ የተነሣ ብዙ ተማሪዎች ወደ ትምህርት ቤቱ መጥተው ሊሳተፉ አልቻሉም።

አሶሳ

ኤስ አይ ኤም በኢትዮጵያ ውስጥ ከሠራባቸው ቦታዎች ሁሉ አሶሳ የተለየና በጣም ሩቅ ሥፍራ ነው። ዋለተር አህማንና ኤድ ራትዝፍ የተባሉት ወደ አሶሳ አካባቢ በመጓዝ ከጎበኙ በኋላ ከመንግሥት ቦታ በኮንትራት ለማግኘት ሙከራ አደረጉ። በሚሲዮኑ ተጠይቆ የነበረውም ቦታ የእነርሱ ይዞታ መሆኑን የኦርቶዶክስ ቤተ ክርስቲያን መሪዎች አስታወቁ። ይህንንም ተቃውሞ ለማቆም ብዙ ዓመት ወስዷል።

ከዚያም ኬንያ ግሎሪያ ራዳች የተባሉት ሰዎች በ1949 ዓ.ም. ወደ አሶሳ ተጉዘው በተገኘው መሬት ላይ ቤቶችን በመሥራት የጀመሩ ሲሆን የተሠሩትም ቤቶች ሁለት መኖሪያ ቤቶች አንድ አነስተኛ ትምህርት ቤትና አንድ ክሊኒክ ነበሩ።

እነዚህ ሰዎች ቀደም ሲል በሱዳን አገር ሠርተው ስለነበረ፤ የአረብኛን ቋንቋ በመጠኑ ይዋክሩ ነበር። በአካባቢው ይኖሩ የነበሩት ሰዎች ውጥውጥ እየተባሉ የሚጠሩ ሲሆን እነዚህ ብሔሮች የአረብኛውን ቋንቋ የንግድ ቋንቋቸው አድርገው ይጠቀሙበታል።

በዚያን ጊዜ በአሶሳ ከተማ ውስጥ ጥሩ ትምህርት ቤትና ክሊኒክ በመኖሩ በከተማው ሕዝብ ዘንድ የሚሲዮኑ ትምህርት ቤትና ክሊኒክ እምብዛም ተፈላጊ አልነበረም። በአሶሳ የነበሩት ሚሲዮናውያን እንዴት አድርገው ለመገናኘት እንደሚችሉ በጣም ተቸግረውበታል። ወላጆች ልጆቻቸውን ወደ ትምህርት ቤት በመላክ አይተባበሩም ነበር። ምክንያቱም በሚኖሩበት አካባቢ ተበታትነውና ተራርቀው ስለሚኖሩ ወደ ክሊኒክም አይመጡም ነበር። ሚሲዮናውያኑም ወደየቤታቸው በመሄድ ሊጎበኟቸው ቤግጥኑም ሰዎቹ አዘውትረው ወደየርሻቸውና ወደ ንግድ ስለሚሄዱ በቤታቸው ሊገኙ አይችሉም ነበር።

ስሙ ዳንኤል የተባለ አንድ ወጣት በአካባቢው የመጀመሪያው አማኝ ነበር። ውጥውጥ ከተባሉት ጎሳዎችም ጥቂቶቹ ቢያምኑም እስላሞች በመሆናቸው በጣም ተቸግረዋል። በአሶሳ አካባቢ የነበሩት ተወላጆች ማንም ወንጌላዊ የሆነ አልነበረም። እንዲሁም ምንም የእሁድ አምልኮ ለጥቂት ዓመታት በግቢው ውስጥ አልተካሄደም ነበር።

የአስመራና የደቀምሐራ ቃለ ሕይወት ቤተ ክርስቲያን አመሠራረት

የጣልያን መንግሥት ከአገራችን ተገደ በሚወጣበት ጊዜ በ1952 እ.ኤ.አ. ኤስ አይ ኤም በናቅፋ በኩል ወደ ኤርትራ ገብቶ የጌታን ወንጌል የመመስከር አዲስ በር ተከፈተለት። በተጠቀሰው ዓመት የኤስ አይ ኤም ሥራ አስከፊ ሆኖ አሥመራ ድረስ መጥተው የሚሲዮን ጣቢያ ለመክፈት በጊዜው ከነበሩት አስተዳዳሪዎች ጋር ወይይት ካካሄዱ በኋላ ሚሲዮኑ ፈቃድ አግኝቶ ሥራውን ጀመረ። በናቅፋና በአሥመራ ለአካባቢው ሰዎች ወንጌልን የሚያስረጩ ሚሲዮናውያን ሥራውን በማካሄድ ላይ ሳሉ ጌታም ወደ ደቀምሐራ መንገድ ከፈተላቸው። ሚሲዮን ሥራውን እያስፋፋ ስለመጣ በ1954 እ.ኤ.አ. በደቀምሐራ ከተማ አባትና እናት ለሞተባቸው ልጆች ትምህርት ቤት ከፈቱ። በ1955 እ.ኤ.አ. በናቅፋ ከተማ አንድ ማይል ራቅ ብሎ አንድ የውኃ ጉድጓድ ያለበት ቤት በመማካት የወንጌል ሥራና የሕክምና ክሊኒክ በማቋቋም ሥራውን በማስፋፋት ሕዝቡን መርዳት ጀመረ። ቆየት ብሎም የክሊኒክ አገልግሎት ለማስፋፋት በከረንና በናቅፋ መሃከል በምትገኘው በአፍዓበት ከተማ ሆስፒታል ሠርቶ ስያገለግል ቆይቷል። በአሁኑ ጊዜ ግን ሚሲዮን የመሠረታቸው በአገልግሎት ላይ ያሉ አብያተ ክርስቲያናት የአሥመራ አማኑኤል ቃለ ሕይወት ቤተ ክርስቲያንና የደቀምሐራ ቤትኤል ቃለ ሕይወት ቤተ ክርስቲያን ብቻ ናቸው።

ሀ. የአሥመራ አማኑኤል ቃለ ሕይወት ቤተ ክርስቲያን

በአሥመራ ከተማ መካከለኛ በሚባለው ቀበሌ ሰፍሮ የቆየው ሚሲዮን ወንጌልን በማስራጨት ብዙ የዚህ አገር ተወላጆች ጌታን እንዲቀበሉና በጸሎትም ሆነ በሌላ መንፈሳዊ አገልግሎቶች እንዲተባበሩ ረድቷል። ለወንጌል አገልግሎት የሚሆን አንድ ቤት በአዲስ ዓለም ቀበሌ በመክፈት ሚሲዮኑ ወንጌልን ለሰዎች በማድረሱ የክርስቲያናት ቁጥር እየጨመረ መጣ። ይህንን በማየት ሚሲዮናውያኑ ዘንድ ቤተ ክርስቲያን የማቋቋም አሳብ ተነስቶ ለዚህ መፍትሔ ይሆናል ተብሎ ስለታመነበት በመሃል ከተማ አንድ ሰፋ ያለ ቤት በመከራየት እንደ ጸሎት ቤት ተጠቅመው አገልግሎት መስጠት ጀመሩ። ጸሎት ቤቱን “የወንጌል ማዕከል” ብለው በመሰየም በሳምንት ውስጥ ብዙ መንፈሳዊ ፕሮግራሞችን በማካሄድ ለብዙ ሰዎች ወንጌልን ማዳረስ ተችሏል። ብዙዎች የዚህ አገር ሰዎች ጌታን ተቀብለው እንደ አባሎች ሆነው በመሰብሰብ፤ ኅብረትን በማድረግና በማገልገል ለአገልግሎት ትልቅ አስተዋጽኦ አበርክተዋል። ከእነርሱም መካከል ለወንጌል አገልግሎት ሕይወታቸውንና ጊዜያቸውን በመስጠት የመጽሐፍ ቅዱስ ትምህርት ለመማር የወሰኑ ሰዎች መታየት ጀመሩ። ይህንን በማየት ሽማግሌዎች በመምረጥ የራሳቸውን ቤተ ክርስቲያን ለማቋቋም ፈልገው አንድ አሳብ ይዘው በመነሳት ሚሲዮኑን ጠየቁ። ሚሲዮኑ ይህ አሳብ ደስ ስላሰኘው በመካከ ገነት ሥፍራ ሚሲዮኑ በሚኖርበት ቤት ፊት ለፊት የነበረውን ሰፋ ያለ ቤትና አንድ ትንሽ ቪላ መላይ ድሮ ቤቶች ሮብ ሮብ ይሰበሰቡበት የነበረ ጸሎት ቤት ሆኖ እንዲያገለግላቸው ተሰጣቸው። በ1968 እ.ኤ.አ. ቤቱ ለመንፈሳዊ አገልግሎቶች እንደሚመች ተደርጎ ከታደሰ በኋላ ቤተ ክርስቲያንዋን “አማኑኤል ቤተ ክርስቲያን” በሚል ስም አቋቋመ።

በዚህ ጊዜም በአገልግሎት ላይ ይታዩ ከነበሩት ኢትዮጵያውያን ወንድሞች መካከል ፀሐየ አባይ የተባለ ወንድም ፓስተር ሆኖ እንዲያገለግላቸው በጌታ ስም በሽማግሌዎቹ ተመርጦ አገልግሎቱን ጀመረ። ከተጠቀሰው ጊዜ አንስቶ “አማኑኤል ቤተ ክርስቲያን” በመባል የታወቀችው ይህች ቤተ ክርስቲያን ለብዙ ሰዎች በረከት በመሆን ብዙ ሰዎችን ወንጌልን በማስተማር በውጭና በአገር ውስጥ ወደሚገኙት የመጽሐፍ ቅዱስ ትምህርት ቤቶች በመላክ ብዙ ፍሬዎችን አፍርታለች። የቃለ ሕይወት ቤተ ክርስቲያን ሲመሠረትም ከወንድሞች ጎን በመሰለፍ አስተዋጽኦ ያበረከተች ስትሆን እስካሁንም የቃለ ሕይወት ቤተ ክርስቲያን አባል በመሆንዋ አማኑኤል ቃለ ሕይወት ቤተ ክርስቲያን በመባል ትጠራለች። ይህች ቤተ ክርስቲያን ወገንን ለመርዳት አንድ የአንደኛ ደረጃ ትምህርት ቤት እንደነበራት፤ በእርዳታና በልማት አገልግሎቶች መስክም ከኤስ አይ ኤምና ከቃለ ሕይወት ቤተ ክርስቲያን ጋር የልማት አገልግሎት ብዙ እንደሠራችም የሚታወስ ነው። በአሁኑ ጊዜም ከኤስ አይ ኤምና ከቃለ ሕይወት ቤተ ክርስቲያን የልማት አገልግሎት ጋር በመተባበር ከወንጌል ሥራ ጎን ለጎን የሚሄድ የልማትና የእርዳታ አገልግሎት በይፋ በአሥመራና በአካባቢዋ እያካሄደች ነው።

ለ. የደቀምሐራ ቤትኤል ቃለ ሕይወት ቤተ ክርስቲያን

ሚሲዮኑ በአሥመራ ተቀምጦ የወንጌል አገልግሎቱን በሚሰጥበት ጊዜ በደቀምሐራ ከተማ የወንዶች ትምህርት ቤት ለመክፈት አቀደ። በ1954 እ.ኤ.አ. ትምህርት ቤቱን ከፍቶ ወንዶች ተቀብሎ ፕሮግራሙን ጀመረ። ሚሲዮኑ ለነዚህ ድሆች የወንጌል፣ የቀለምና እንዲሁም ደግሞ ከትምህርት ቤት እንደወጡ ራሳቸውን የማስተዳደር ዕድል እንዲኖራቸው በማለት የእንጨት ሥራ የሰፊት የቆዳ ወዘተ. . . የመሳሰሉ የሙያ ትምህርቶችን ሲሰጣቸው ነበር። የተማሪዎቹ ቁጥር እያደገ በሄደ

ቁጥር ሥራውም እየዳበረ መጣ። የድካም ውጤት የሆኑት ልጆችም ወደ ምረቃ በመድረስ ትምህርቱን አጠናቅቀው እየተመረቁ መውጣት ጀመሩ። በዚሁ ትምህርት ቤት ከተማሩት ወንዶች ብዙዎች ጌታን እየተቀበሉ በጥምቀት የሚታዘዙትም ተገኙ። ቁጥራቸው እየጨመረ ሲሄድ ሚሲዮኑ ቤተ ክርስቲያን እንዲከፈትላቸው በማሰብ የነበሩት ያገር ውስጥ ወንድሞችና አንዳንድ ሚሲዮናውያን ጥያቄያቸውን አቀረቡ።

በ1973 እ.ኤ.አ. እነዚህ ወንድሞች ቤተ ክርስቲያንን ለማቋቋም ተሰብስበው ሳይሳካ ቀረ። ለሁለተኛ ጊዜ በዚሁ ርዕሰ ተሰብስበው ጌታም ፈቅዶ ይህችን ቤተ ክርስቲያን “ቤትኤል” የሚል ስም በመስጠት ስትቋቋም የመጀመሪያው ፓስተር ምሥጋና ገበረ ሥላሴ ነበሩ። ከ1974 እ.ኤ.አ. ጀምሮ የኢትዮጵያ ቃለ ሕይወት ቤተ ክርስቲያን አባል ሆና ቆይታለች። ለቤተ ክርስቲያን መመሥረቻ ምክንያት የሆነው የድሆች ትምህርት ቤትም ከ1975 እ.ኤ.አ. ጀምሮ በዚህች ቤተ ክርስቲያን ሥር እየተዳደረ አሁንም ድሆቹ በሥጋዊና በመንፈሳዊ ሕይወት እርዳት እየተደረገላቸው ከጌታም ጋር እየተዋወቁ አገልግሎቱ እንደቀጠለ ነው። በአሁኑ ጊዜም ቤተ ክርስቲያን በወንጌል በልማትና በእርዳት አገልግሎት ትልቅ አስተዋጽኦ በማድረግ ላይ ትገኛለች። በተጨማሪም ወንጌልን በአካለገዛይ አውራጃ ለማስፋፋት በዓዲ ቅይሕና በስንዓፈ ምእመናንን ስላገኘች እነርሱም ለማስተማር ለመምራት እንዲሁም ደግሞ ለማጽናናት ከ1975 እ.ኤ.አ. ጀምሮ አንድ ወንጌላዊ በመቅጠር ባላት እምነት መሠረት ኃላፊነቷን እየተወጣች ነው።

የማረቆ ቃለ ሕይወት ቤተ ክርስቲያን

በማረቆ የቃለ ሕይወት ቤተ ክርስቲያን የተመሠረተው (የተጀመረው) በ1944 ዓ.ም. አቶ ፈንታ ኑና የተባሉ ሽማግሌ ከከንባታና ሃዲያ መጥተው ስለ ቅዱስ ወንጌል መስክረው አቶ ሜቼ ጡሚደዶ እና ሰዎሮ ጡሚደዶ በቅድሚያ ጌታን አመኑ። ቤተ ክርስቲያንም በ1946 ዓ.ም. ሆቤ በተባለች ቦታ ተመሠረተች። ያቋቋሙት አቶ ሜቼ ጡሚደዶ እና አቶ ሰዎሮ ጡሚደዶ ናቸው። በጊዜው የሚያስደስትና የሚያሳዝን ነገር ደርሷል። ብዙ ወንጌላውያን ከከንባታና ሃዲያ፣ ከወላይታና ሲዳማ መጥተው በመመስከራቸው በርከት ያሉ ነፍሳት አምነው ድነዋል። ይህ የሚያስደስት ሲሆን፣ በአንጻሩም በጊዜው የነበሩ የአውራጃው አስተዳዳሪና ባላባት ስደት አስነስተው ብዙ ወገኖችን አሥረው አስቃይተዋል። ከነዚህም ወንድሞች ውስጥ አቶ ፋንታ ኑና ግርፋትን ተቀብለዋል። ቤተ ክርስቲያኑ ውስጥ 5 አጥቢያ ቤተ ክርስቲያናት አሉ። በውስጣቸውም 21 ምእመናን ይገኙበታል። በ1974 ዓ.ም. በተነሳው ስደት 5ቱ ቤተ ክርስቲያን ተዘግተዋል። ዳሩ ግን በየግለሰቦች ቤት ልዩ ልዩ ፕሮግራሞች ይካሄዳሉ። በደረሰው ስደት ሳቢያ ብዙ ክርስቲያኖች ኮብልለዋል። ከስደቱ በፊት የምእመናን ብዛት ወደ 600 ደርሶ ነበር።

ከ1977 ዓ.ም. መብቂያ ጀምሮ እስከ ዛሬ ድረስ በየዕለቱ ብዙ ነፍሳት በመዳን ላይ ናቸው። በተለይም ከአምስቱ ቤተ ክርስቲያን አንዱ በሆነው ዲዳ በተባለው ቤተ ክርስቲያን ውስጥ መንፈስ ቅዱስ ራሱ በመመስከሩ ብዙ ሰዎች አምነዋል ብዙዎችም ኮብልለው የነበሩ በንስሐ እየታደሱ በመሆናቸው ደስታ ይሰማናል።

ክፍል 22

የቦሩ ሜዳ ቃለ ሕይወት ቤተ ክርስቲያን አመሠራረት

የቦሩ ሜዳ ግቢ በ1945 ዓ.ም. ዶ/ር ቤልና ሚስተር ኪን በተባሉት ሚስቶናውያን ተቆረቆረ። በ1946 ዓ.ም. ለሕሙማን፣ ለሐኪሞችና እንዲሁም ለአስተዳደር ሠራተኞች በሚስተር ሸምጥ ቀያሽነት ቤቶች ሊሠሩ ችሉ።

በ1947 ዓ.ም. ነሐሴ 12 ቀን በወቅቱ በነበሩት አልጋወራሽ ተመርቆ ተከፈተና ሕመምተኞች እየገቡ መታከም ጀመሩ። በዚሁ ዓመት ምህረት በሚስቶናውያን መሪነትና አስተማሪነት የወንጌል ምስክርነት መሰጠት ተጀመረ። በሚስቶናውያኑ በጊዜው ለሥራ ይቀጠሩ የነበሩት ሠራተኞችና ሕመምተኞች በየቀኑ የወንጌሉ ቃል በሰበክላቸውም ምንም ያህል ተቀባይነት አልነበረውም። ምንም እንኳን ለጊዜው የወንጌል መልእክት ተቀባይነት ባያገኝም ባለመሰልቸትና ተስፋ ባለመቁረጥ ትምህርቱ መሰጠቱ ቀጠለ።

ቀስ በቀስ የወንጌሉ ቃል በመንፈስ ቅዱስ አማካይነት ወደ አንዳንድ ሰዎች ልብ በመድረሱ ከዚያው አካባቢ ተወላጅ የነበሩት አቶ አምደ ኢየሱስ የተባሉት ሰው ከሁሉም በፊት ጌታ ኢየሱስ ክርስቶስን አምነው ተቀበሉ።

ወዲያውም እኚህ ሰው የጌታ ፍቅር በልባቸው ይቃጠል ስለነበረ በአካባቢያቸው በመዞር ምስክርነታቸውን በድፍረት ቀጠሉ።

በ1948 ዓ.ም. የወንጌሉ ሥራ እየተስፋፋ ሄደ። የማንበብና የመጻፍ የወንጌል ትምህርት በክፍል ደረጃ በሁለት ሰዎች መሰጠት ተጀመረ። በዚያው ዓመት ውስጥ 15 የሚሆኑ አዲስ አማኞች ተገኙ። በዚሁ 1948 ዓ.ም. አቶ አምደ ኢየሱስ ወደ ደቡብ አቢያተ ክርስቲያናት ሄደው እንዲጓበኙና ለሕዝቡ የበለጠ ትምህርት እንዲሰጡ ተደረገ።

በ1949 ዓ.ም. ሚስተር ሸምጥ የተባሉት ሚስቶናዊ ተቀየሩና ሚስተር ደናልድ የተባሉት መጥተው በሚስተር ራይመን አናጺነት ቤተ ጸሎትና ሁለት የመማሪያ ክፍሎች ተሠሩ።

የወንጌል መስፋፋት፡

በዚያኑ ዓመት ከከምባታና ሀዲያ ቃለ ሕይወት ቤተ ክርስቲያን

1ኛ. አቶ ኢዮኤል ፋጌ፣ 2ኛ. አቶ ቢንጫም ፋጌ 3ኛ. አቶ ታፈስ ኤሊጎ የተባሉት ወንጌላውያን መጥተው በአካባቢው እየዞሩ መስበክ ጀመሩና ቀደም ብለው ያመኑት ተጠምቀው ቤተ ክርስቲያን ተቋቋሙት። በሚስቶናውያኑ መሪነት የቤተ ክርስቲያን ሽማግሌዎች ተመርጠው ሥራው ተጀመረ። ኢትዮጵያውያን የቤተ ክርስቲያን ሥራ ተካፋዮች ሆኑ።

በዚሁ ዓመት ቁጥራቸው እስከ ሃያ የሚሆኑ አማኞች ተገኙ። በዚያን ጊዜም የነበሩት ጥቂት አማኞች ከነበራቸው ጎብረትና አንድነት የተነሣ ጸሎታቸውን ወደ እግዚአብሔር በማቅረብ ብዙ የአጋንንት ቁራኛ የነበሩት ሰዎች ተፈውሰዋል። በዚሁ ዓመት ነበር የቤተ ክርስቲያኑ የመጀመሪያው ኮንፍረንስ የተጀመረው። በዚያን ጊዜም በቤተ ክርስቲያኒቱ ጋባዥነት ከአዲስ አበባ በመልእክት አቅራቢነት ተጋብዘው የነበሩት አቶ ላቀው ተሰማ፣ አቶ ሐዋዝ ወልደ ሚካኤልና አቶ አምበርብር ነበሩ።

በ1950 ዓ.ም. አምነው የተጠመቁት ሁለት ክርስቲያኖች አቶ ዘገየና አቶ ካሣ እበጋዝ የተባሉት ሰዎች ሲሆኑ እነርሱም ከቦሩ ሜዳ 50 ዚሎ ሜትር ርቀው በመሄድ ወንጌልን ላልሰሙት ሰዎች ማሰማት ጀመሩ። የቤተ ክርስቲያኒቱም አባላት የሆኑት ክርስቲያኖች ከዋናው ጣቢያ በየእሁዱ በቡድን በመሰማራት ወንጌልን ያሰራጩ ነበር። በዚህ ሁኔታ የወንጌልን ቃል የሰሙት የአካባቢው ሕዝብ ወደ ጸሎት ቤት በፈቃዳቸው እየመጡ ከመስማታቸውም በላይ በግልጥ ኃጢአታቸውን እየተናዘዙ ጌታን የተቀበሉ ብዙዎች ነበሩ።

በዚሁ ዓመት የቤተ ክርስቲያኒቱ የመጀመሪያው የክርስቲያኖች የጋብቻ ሥነ-ሥርዓት የተጀመረበት ዓመት ነበር። የጋብቻውን ሥነ-ሥርዓት ያስፈጸሙት አቶ ጎሳዬ ዘመድኩን ሲሆኑ ተጋቢዎቹም አቶ አምደ ኢየሱስና ወ/ሮ ርብቃ፣ እንዲሁም አቶ ተፈራና ወ/ሮ በላይነሽ ነበሩ። በዚህ የጋብቻ ሥነ-ሥርዓት ታላቅ ምስክርነት ተገኝቷል። ከዚህም ምስክርነት የተነሣ ወደ አስራ ሰምስት ሰዎች አምነው ተጠምዋል።

በ1951 ዓ.ም. እላይ በተጠቀሱት ወንጌላውያን አማካይነት ሦስት ቤተ ክርስቲያናት ተቋቁመው እሁድ እሁድ የአምልኮ ጊዜ ቀጠለ። እነዚህም ሦስት ቤተ ክርስቲያናት አንዱ ቡርጋ፣ ሁለተኛው ጋዲሶ፣ ሦስተኛው ሰዩ በተባሉበት ቀበሌዎች የተቋቋሙ ነበሩ።

ከ1952 እስከ 1965 ዓ.ም. ድረስ ባሉት ዓመታት የመጽሐፍ ቅዱስ ትምህርት ቤት ተቋቁሞ ስለ ነበር ብዙ ሰዎች ከወረዳና ከአውራጃ እየመጡ ለአራት ለአራት ወራት እየተማሩ በየቀበሌአቸው ሄደው ይመሰክሩ ነበር። ከነዚህም ውስጥ የጥምቀትን ሥነ-ሥርዓት የፈጸሙት ብዙዎች ናቸው። ይህንም የመጽሐፍ ቅዱስ ትምህርት እንዲጀምር የገፋፋና ያቋቋሙት ሚስተር ኤንዝ ይባሉ ነበር።

ምንም እንኳን የአላማጣ ቃለ ሕይወት ቤተ ክርስቲያን በቅድሚያ በሚስዮናውያን የተጀመረ ቢሆንም ያቺ ቤተ ክርስቲያን ልትሰፋፋ የቻለችውና በርከት ያሉ አማኞች የተገኙት ከ1952 እስከ 1965 ዓ.ም. ድረስ ባለው ጊዜ ውስጥ ነው። በዚያችው በሩ ሜዳ ቃለ ሕይወት ቤተ ክርስቲያን አማካኝነት በተቋቋመችው በአላማጣ በግምት ከመቶ በላይ የሆኑ አማኞችን ተጠምዋል እሁንም አማኞች ይገኛሉ።

1966 ዓ.ም. የቆዳ በሽታን ለመቆጣጠር የጤና ባለሙያዎችን በሰፊው ለማሠልጠን ተጀምሮ ከእነዚሁ ከጤና ባለሙያዎች ጋር አብረው እንዲሠሩ ወንጌላውያን ከደቡብ የመጡ በወሎ ክፍለ አገር በየወረዳውና በየመንደሩ ከእናት ቤተ ክርስቲያኒቱ የተማሩት ተሰራጭተው አስተማሩ፤ ቢሆንም ብዙዎች አምነዋል ብለው ቢመሰክሩም በእምነት ቁመው የተገኙት የተወሰኑት ናቸው።

ከ1967 ዓ.ም. ጀምሮ የቤተ ክርስቲያኒቱ አገልግሎት በኢትዮጵያውያን ምእመናን እንዲመራ ሚስዮናውያኑ አስረከቡ።

የነበሩት የቤተ ክርስቲያን ሽማግሌዎች 1ኛ. አቶ ብርሃኑ ዘገየ 2ኛ. አቶ አህመድ አሊ 3ኛ. አቶ አያኖ ላምቦሮ 4ኛ. አቶ ዘገየ አሰን 5ኛ. አቶ ሲሳይ አስማረ በእነዚህ መሪዎች አማካኝነት ቀድሞ የነበረው ፕሮግራም ባለማቋረጥ በማገልገል ላይ እንዳሉ በ1969 ዓ.ም. አቶ ተፈራ ወልደ ሚካኤል ለተቸማሪ አገልግሎት መሪ በመሆን በምእመናኑ ተመረጡ።

በዚህም ጊዜ ውስጥ አስራ ሁለት ክርስቲያኖች የጥምቀትን ሥነ-ሥርዓት በመቀበል ወደ ቤተ ክርስቲያን አባልነት ተጨምረዋል። ለምእመናኑም የመጽሐፍ ቅዱስ ትምህርት በየፕሮግራሙ ይካሄድ ነበር።

በ1971 ዓ.ም. የቤተ ክርስቲያኒቱ ሽማግሌዎች ተወያይተው ምእመናኑ በመንግሥት ሥራ በመጠመዳቸው ብዙ አገልግሎት ለመስጠት ስላልቻሉ አንድ መጋቢና ወንጌላዊ ለቤተ ክርስቲያኒቱ እንዲኖራት ሽማግሌዎች ወስነው የቃለ ሕይወት ቤተ ክርስቲያንን ጽሕፈት ቤት ጠየቁ። ጽሕፈት ቤቱም በጉዳዩ ተስማምቶ ወንጌላዊ በዛ ባሰራን ላከልን። ወንጌላዊውም ከመጣ በኋላ አገልግሎቱን በመቀጠል ምእመናን ሲያጽናና ከቆየ በኋላ ቤተ ክርስቲያኒቱ በአንዳንድ ችግር ምክንያት ሙሉ አገልግሎትዋን እስካቆመችበት እስከ 1977 ዓ.ም. ድረስ አገልግሏል።

ቤተ ክርስቲያኒቱም ለጊዜው ሥራዋን ብታቆምም ምእመናኑ በየቤታቸውና በቡድን በመገናኘት ሥራቸውን በመቀጠል ላይ ናቸው። በዚህ ጊዜ ወደተለያዩት ቦታዎች በተለያዩ ምክንያቶች አንዳንዶቹ ክርስቲያኖች በቦታቸው ባይገኙም እስካሁን በጣቢያው ውስጥ የሚገኙት አባሎች እስከ አምሳ ይደርሳሉ።

“ሽክምን ሁሉ ቶሎም የሚከበንን ኃጢአት አስወግደን የእምነታችንንም ራስና ፈጻሚውን ኢየሱስን ተመልክተን በፊታችን ያለውን ሩጫ በትዕግሥት እንሩጥ” ወደ ዕብራውያን 12:2

ክፍል 23

አዲስ አበባ ጄኔራል የምትገኘው በቃለ ሕይወት የመሠረተ ሕይወት ቤተ ክርስቲያን አመሠራረት ከ1948-1973 ዓ.ም.

በመጀመሪያ ጊዜ በእምነት የተዘራው ሕይወት ቃሉ በመንገድ ዳር፣ በጭንጫ ላይና በእሾህ መካከል ብቻ ወድቆ የቀረ ቢሆን ኖሮ በአሁኑ ጊዜ ይህን የመሠረተ ሕይወት ቤተ ክርስቲያን ታሪክ ማቅረብ ባልተቻለም ነበር። እግዚአብሔር በመንፈስ ቅዱስ አሳሳቢነት ወንጌሉን በራስ ተሰማ ሠፈር አካባቢ አንዲዘሩ ያሳስባቸው ሚስቶችና ዛሬ በመካከላችን ባይኖሩም በጌታም ዘንድ ይሁኑ በምድር ላይ ባሉበት ቦታ የዚህ በረከት ተካፋዮች ናቸው።

አንድ ዘር ወደ መሬት ተጥሎ ከሞተ በኋላ በጋና ክረምቱን አሳልፎ መከራውን ደስታውን ከፈጣሪው በስተቀር ሳይወያይ በዝቶ ቅርንጫፍና ፍሬ አበጅቶ ብቅ ሲልና ለራሱ የማይበቃው ተርፎ ተትረፍርፎ ለሌሎች ሲተርፍና ሲያካፍል ማየት ከሚያስደንቅና ከብዙትም ምስጢር ከማይገባን ሁኔታ አንዱ ነው። አዎን የእግዚአብሔር ምንግሥት እንደ ሰናፍጭ ቅንጣት ትንሽ ሆና ብትጀምርም ስትበዛ ታስደንቃለች ታስገርማለች።

በዚህ መንገድ በጥቂት ሰዎች የተጀመረው አገልግሎት ሥራው ሰፍቶ በአንድ እሁድ በሁለት ሺፍት ከ1100 በላይ ሕዝብ ወደዚች ቤተ ክርስቲያን መምጣታቸው ድንቅ ነው። ስለዚህም ነው ዛሬ ከዳዊት ጋር “...የእግዚአብሔርን ሥራ እንናገራለን” የምንለው። በእርግጥም የሆነው ሁሉ በእምላካችን የተፈጸመ ስለሆነ “ይህች ከእግዚአብሔር ዘንድ ሆነች ለዓይናችንም ድንቅ ናት” በማለት ከዳዊት ጋር ለማዜም እንሻለን።

አመሠራረት

ትክክለኛ ጊዜው ባይታወቅም በግምት ከ1945 ዓ.ም. በፊት ጥቂት ሰዎች አእምሯቸውን ለማጎልመስ በዚያን ጊዜ በቋንቋ ለመሠልጠን የነበረውን ፍላጎታቸውን ለማርካት ራስ ተሰማ ሰፈር እየተባለ በሚጠራው አሁን ጥቁር አንበሳ ሆስፒታል አጠገብ ባለው በቀድሞው ሱዳን ኢንቴርዩር ሚስቶች ቅጥር ግቢ ውስጥ የማት ትምህርት ለመከታተል አንድ በአንድ በፍርሃት መጡ። በዚያን ጊዜ ሚስቶችና ዘንድ የሚሄድ ክሩን የበጠሰ የወጣለት ካቶሊክ ወይም ፀረ-ማሪያም እየተባለ ይጠራ ስለነበረ እንዳይታወቁ በመጠንቀቅ በፍርሃትና በመንቀጥቀጥ ወደ ማታው ትምህርት ቤት ይመጡ ጀመር።

ይህን የማታ ትምህርት የጀመሩ ሚስቶችና ዘንድ ስለሞን በምሳሌ 1:7 “የጥበብ መጀመሪያ እግዚአብሔርን መፍራት ነው” የሚለውን የሚያምኑና ለዓለም በቀራንዮ መስቀል ሞቶ በሦስተኛው ቀን የተነሣውን መድኅን ለማስተዋወቅ ታላቅ ፍላጎት የነበራቸው ለዚሁ አገልግሎት የተለዩ ስለነበሩ ከሥጋዊው እውቀት ጋር ሰማያዊውን ብርሃን በማብራት ጥቂቶችን ነፍሳት ወደ ክርስቶስ መሳብ ጀመሩ።

በሳምንት ሁለት ጊዜ ማከሰኞና ሐሙስ በማታው ትምህርት መካከል አንድ ክፍለ ጊዜ ይሰጥ የነበረው የወንጌል መልእክት የመጀመሪያዎቹን የቤተ ክርስቲያን አባሎችና ሽማግሌዎች ያስገኘ ነበር።

ይህ በአንዲህ እንዳለ እስከ 1948 ዓ.ም. ድረስ ቤተ ክርስቲያን ሳይጀመር ለአምልኮ ጥቂት ወንድሞች እየተሰበሰቡ የተሰጣቸውን መንፈሳዊ ትምህርት በመቀበል በጌታ ቃል በማደግ ላይ ነበሩ። ሆኖም በ1948 ዓ.ም. ቤተ ክርስቲያንን የመቆርቆርና የታላቁ ተልእኮ ጥሪ ለኢትዮጵያውያን ጭምር መሆኑን በመረዳት ከዚህ ቀጥለው ያሉት ወንድሞችና እህቶች ለጌታ ሥራ ራሳቸውን በመስጠት እንደ ማኅበር ለመሥራት ሳይሆን እንደ ቤተ ክርስቲያን ለመሥራት ራሳቸውን ለጌታ አስረከቡ። ከመሥራች አባሎች መካከል የሚከተሉትን መጥቀስ ይቻላል።

1. አቶ ሐዋዝ ወስደ ሚካኤል 2. አቶ ላቀው ተሰማ 3. አቶ ብርሃኑ ወልደማሪያም (አዶ) 4. አቶ ታረቀኝ አስመላሽ 5. አቶ ይፍሩ ዘውዴ 6. አቶ መዝሙር ወልደ ሚካኤል 7. አቶ አምበርበር አበበ 8. አቶ ሰዩም

ኃይለማሪያም 9. አቶ ጎሣዬ ዘመድኩን 10. አቶ ተስፋዬ ባህታ 11. ወ/ሮ ተቋመወርቅ ተፈራ 12. አቶ ጌታቸው ወልደ ሚካኤል 13. ሻለቃ ታደሰ ወልደ ማሪያም 14. ወ/ት ኢትዮጵያ 15. አቶ ባዩ ሸዋንዛው 16. አቶ ግርማ ታዩ 17. አቶ ጥበቡ ታደሰ 18. አቶ ተክኤ ገብረማሪያም 19. አቶ ማሞ ተስማ 20. አቶ አጥናፉ መንገሻ 21. አቶ ጫላ ብሩ 22. አቶ ገብራ ጋንቤሮ 23. አቶ ዘነበ ኃይለማሪያም 24. አቶ ታደሰ ገረመው 25. የቀድሞው መቶ አለቃ ይልማ 26. አቶ ታደሰ አብዱላ 27. አቶ ኬሬቦ 28. አቶ ሽፈራው አበበ 29. አቶ ላምሮ ሐንድነው 30. አቶ ኪሮስ 31. አቶ አርአያ የለውም ወሰን

ከእነዚህም ውስጥ በእግዚአብሔር ቃል መሠረት የመጀመሪያውቹ የቤተ ክርስቲያኒቱ ሽማግሌዎች ከወንጌላዊና አማካሪ ጋር ሆነው እንዲሠሩ በመንፈስ ቅዱስ መሪነት ተለዩ። እነርሱም የሚከተሉት ነበሩ፦

1. አቶ ሐዋዝ ወልደ ሚካኤል 2. አቶ ላቀው ተስማ 3. አቶ ይፍሩ ዘውዴ 4. አቶ አምበርብር አበበ 5. አቶ መዝሙር ወልደ ሚካኤል 6. አቶ ብርሃኑ ወልደ ማሪያም (አ.ዶ.) 7. አቶ ጎሣዬ ዘመድኩን (ወንጌላዊ) 8. ሚስተር ሙሪ ኮልማን (አማካሪ)

የቤተ ክርስቲያኒቱ ሽማግሌዎች የቤተ ክርስቲያኒቱን ህልውና ለማሳወቅ ሕጋዊ ሰውነት የምታገኝበትን መንገድ ለመቆየስ የቤተ ክርስቲያኒቱን መጠሪያ ስም ለማውጣት ብዙ ውይይት አድርገዋል። በኋላም ከቀሩት አራት ስሞች ውስጥ “መሠረተ ሕይወት” የሚለው ስም እንደ እግዚአብሔር ፈቃድ ተመርጧል።

ከዚያም በኋላ እግዚአብሔር ሕዝቡን እያበዛ የሚድኑትን እየጨመረ መሄድ ጀመረ። በዚህን ጊዜ ቤተ ክርስቲያኒቱ ወደ “ቤተ ክርስቲያን ኑ” የሚለውን መልእክት ብቻ የምታበስር ሳትሆን “ሂዱ” የሚለውን የጌታችንን ትእዛዝ የተቀበለች ስለነበረ በዙሪያዋ ላሉ የምሥራቹን ቃል በድምጽ ማጥያ፤ በግል እያንዳንዱ አባል ለቤተሰቡና ጎረቤቱ የሚመሰክር ሲሆን አልፋ ተርፋ በልደታ አካባቢ፤ በጌጃ ሠፈር፤ በቦሌና በሱሉልታ አካባቢ እየሄደች ወንጌልን የምታውጅ ነበረች። በተጨማሪም ወንጌላውያን አብያተ ክርስቲያናት በኅብረት ባደረጉት ከተማ አቀፍ የወንጌል ስርጭት ላይ በመሳተፍ ሚስተር ቢሊግራሃምና ሐዋርያ አ ጆንስ የሚባሉ ታላላቅ ሰባኪዎች ባቀረቡት መልእክት ወደ ጌታ የተመለሱትን በማጋገር በቤተ ክርስቲያኒቱ አቅራቢያ የነበሩትን መንፈሳዊ እድገታቸውን በመከታተል አባል እንዲሆኑ ጥራለች። እንዲህ ባለ ሁኔታ ከውስጥና ከውጭ በተደረገው የምስክርነት ሥራ ምክንያትና ከክፍለ አገራት በዝውውር የመጡ ስለ ተጨመሩበት የቤተ ክርስቲያኒቱ አባላት ቁጥር እየበዛ ሄዷል። ቤተ ክርስቲያኒቱ እንደ ዮርዳኖስ ወንዝ ጉጹሕ ውኃ ያስተላለፈችበትን ጊዜ ብቻ ማቅረቡ ታሪኳን ማዛባት ይሆናል። ቤተ ክርስቲያኒቱ እጆችዋን ወደ ጌታ ያልዘረጋችበት፤ እድገትዋ የተቋረጠበትና አባላትም ያልተጨመሩበት የድርቅ ዘመን እንደ ነበረም መዘንጋት አይገባም።

ቤተ ክርስቲያኒቱ ሕጋዊ ሰውነት እንዲኖራት በወንጌል አማኞችና በቃለ ሕይወት ቤተ ክርስቲያን አመሠራረት ላይ የተጫወተችው ሚና

በሱዳን ኢንተሪየር ሚኒዮንና በየጊዜው በተመሠረቱት አብያተ ክርስቲያናት የቀረበላቸውና ወደ ጌታ የተመለሱ በዚያን ጊዜ እስከ 500,000 የሚደርሱ አባላት በብዙ ክፍላት አገር ሲኖሩ እስከ 1954 ዓ.ም. ድረስ ኅብረት (አንድነት) ሳይኖራቸው ተነጣጥለው ይኖሩ ነበር። የመሠረተ ሕይወት ቤተ ክርስቲያን ይህን ሁኔታ በመመልከት ከተጠቀሰው ሚስዮን ጋር በመተባበር ከተለያዩ ክፍላት አገር ቤተ ክርስቲያን መሪዎች ጋር በመወያየት ለአገልግሎት በኅብረት መቋቋምና በአንድ ስምም መጠራት ጠቃሚ መሆኑን ለአብያተ ክርስቲያናት ከአስረዱ በኋላ ተመሳሳይ እምነት ያላቸው ቤተ ክርስቲያናትም የኅብረቱ አባል እንዲሆኑ በማሰብ የወንጌል አማኞች አንድነት መኅበር በሚል ስም ኅብረት ተመሠረተ።

ማኅበሩ በመንግሥት ዘንድ ሕጋዊ ሰውነት እንዲኖረው አግባብ ወዳለው የመንግሥት መሥሪያ ቤት በመመላለስ እንድትከታተል መሠረተ ሕይወት ቤተ ክርስቲያን ኃላፊነት ወስዳ ስትሠራ ከ3 ዓመት ውጣ ውረድ በኋላ በሰኔ 1955 ዓ.ም. ፈቃዱ እንዲገኝ አደረገች። ይህ ማኅበር በሕግ እንደታወቀ የመጥምቃውያን ቤተ ክርስቲያን የኅብረቱ አባል ሆነች።

ከዚያም ቤተ ክርስቲያኒቱ በተለይ አንድ ዶክትሪን ያላቸው ቤተ ክርስቲያናት በኅብረት መጠሪያ ስምና መዋቅር ብቻ መቆየታቸው ለወደፊቱ የላላ አስተዳደር እንደሚሆን በማመን የበለጠ መሰባሰብ እንዲኖርና ከአንድ ጽሕፈት ቤት ሥር ሥራው ታቅዶ እንዲወጣ፤ በመንግሥት ዘንድም በአንድ ስም እንዲጠሩ በማሰብ በ1959 ዓ.ም. ከ12 ክፍለ አገር ለተሰበሰቡ የቤተ ክርስቲያን መሪዎች አሳቡ ቀርቦ ቀራንዮ ወንጌላዊት ቤተ ክርስቲያን በሚል ስም እንዲጠሩ ብዙ ውይይትና ትችት ከቀረበበት በኋላ የአዲስ አበባ ቤተ ክርስቲያን የበላይ ለመሆን ያቀደችውና ወደፊትም ወደ ዓለም አብያተ ክርስቲያናት ጉባኤ በአንድ ስም ለማስገባት የታቀደው ነው በማለት ከአንዳንድ በጉባኤ ከተገኙት አባላት የተሰነዘረ ስለነበረ ጉዳዩ ለጊዜው በእንጥልጥል ቆየ። ከሦስት ዓመት ጸሎት በኋላ በ1962 ዓ.ም. ቃለ ሕይወት በሚል ስም የተባታተነት ቤተ

ክርስቲያናት በአንድ ጣራ ሥር ሆነው ወንጌልን እንዲያስፋፉ በፊት አሳቡን ባልደገፉት ክፍል አሳብ ስለተሰነዘረ ከአራት ዓመት በኋላ የካቲት 1966 ዓ.ም. በአንድ ስም ለመጠራት ወስነው ዋና ጸሐፊ በመምረጥ ጽሕፈት ቤት መስከረም 1 ቀን 1967 ዓ.ም. ተከፈተ። የወንጌል አማኞች የመሠረተ ሕይወት ቤተ ክርስቲያን በቃላ ሕይወት (ቃላ ሕይወት) በወንጌል አማኞች ማኅበር ሥር በሕግ መታወቅ ቤተ ክርስቲያን በሕግ ህልውናዋን እንድታገኝ አድርጓታል።

ሀ. አስተዳደር፡-

የቤተ ክርስቲያን ራስ ጌታ ኢየሱስ ሲሆን በአስተዳደሩ መዋቅር ጫፍ ላይ የሚታየው የአባላት ጉባኤ ነው። ከአባላት ጉባኤ በታች ቤተ ክርስቲያን የሚያስተዳድር በአባላት የሚመረጥ የሽማግሌዎች ጉባኤ ስድስት ሰዎች፣ ወንጌላዊና አማካሪ ያለበት ነበር። ቤተ ክርስቲያን በአስተዳደር በኩል ከመጀመሪያ ጀምሮ ራሷን ችላ ትሠራ እንደነበረ ቢታወቅም፣ ወንጌልን ያበሰሩት የወንጌል መልእክተኞች እንደ አማካሪ በመሆን እስከ 1957 ዓ.ም. አገልግሎት ሰጥተዋል።

የቤተ ክርስቲያን ሽማግሌዎች ከወንጌላዊው በስተቀር ሙሉ ጊዜ በመንግሥትና ድርጅት መሥሪያ ቤቶች ተቀጥረው ለአገራቸውና ለወገኖቻቸው አገልግሎት እየሰጡ በትርፍ ጊዜያቸው ያለአንዳች ክፍያ በነጻ መንፈሳዊ አገልግሎት የሚሰጡ ናቸው።

እስከ 1962 ዓ.ም. ድርስ የሽማግሌዎች የአገልግሎት ዘመን ሁለት ዓመት ሆኖ እንደገና የመመረጥ ዕድል ነበራቸው። ይህ አሠራር በየሁለት ዓመቱ የቀድሞዎቹን መሪዎች ብቻ ለአገልግሎት የሚጠራና ሌሎችም በምትካቸው ገብተው አስተዳደሩን እንዲመሩና የበለጠ ሽምግ እንዲኖራቸው የማያደርግ መሆኑን የሽማግሌዎች ጉባኤ ስለተረዳ በ1962 ዓ.ም. መጨረሻ ላይ አንድ ሽማግሌ ሁለት ዓመት ካገለገለ በኋላ አንድ ዓመት አርፎ በምትኩ አዳዲስ ወንድሞች በአገልግሎት እንዲሳተፉ ሲወሰን በዚያ ዓመት ሲያገለግሉ የነበሩ ሽማግሌዎች አብዛኛዎቹ ወጥተው አዲሶቹ ተተኩ። ይሁን እንጂ ለአንድ ዓመት ከሽማግልና የወጡት መሪዎች ቀደም ብሎ ያገኙትን ልምድ አዲስ ለተተኩት በማካፈል እንደ አማካሪ ሆነው ሠርተዋል።

ይህ በእንዲህ እንዳለ እስከ 1967 ዓ.ም. መጨረሻ ድረስ ሰባት ሽማግሌዎች ወንጌላውያን ግን አንዳንዴ በአስተዳደሩ እየገቡ አሳብ ሲሰጡ ከቆዩ በኋላ እግዚአብሔር ሥራውን እየባረከ የአገልግሎቱን በር እያሰፋ ስለሄደ ቤተ ክርስቲያን መዋቅርዋን እንደገና ማጥናት ግድ ሆነባት። ስለሆነም ስለመዋቅሩ ብዙ ጥናትና ውይይት ከተደረገ በኋላ የሽማግሌዎች ጉባኤ ከሰባት ወደ አስር ሰዎች ከፍ እንዲል ተወሰነ። በተጨማሪም የሽማግሌዎች ጉባኤ የመንፈሳዊና አስተዳደራዊ ጉባኤ ተብሎ ሲለይ በሊቀ መንበሩና በምክትል ሊቀ መንበሩ እንዲመሩና ሳምንታዊ ስብሰባቸውን ለየብቻ አድርገው በወር አንድ ጊዜ አጠቃላይ የሽማግሌዎች ጉባኤ እየተደረገ ይሠራ ጀመር። ሆኖም ይህ አሠራር በአንዳንድ መሪዎች ዘንድ አስተዳደራዊ አገልግሎት ቢሰጡም ለጌታ ነው እንጂ ለሌላ ስላልሆነ ምንፈሳዊ ያልሆነ አስተያየት የሚያሰጠው ስለሆነ ተደባልቀን እንሥራ በሚል ሲወሰን በሥራው ክፍፍል አንጻር ግን እንዳለ እንዲቀጥል ሆኖ ውይይቱ በጋራ በየሳምንቱ ሳይነጣጠሉ ይደረግ ጀመር።

ይህ ሁኔታ እስከ 1971 ዓ.ም. መጨረሻ ድረስ የቆየ ሲሆን የሽማግሌዎችን ሽክም የሥራ ብዛት በመመልከት እንዲሁም የቤተ ክርስቲያን መሪዎች ይበልጥ መሠልጠን እንዳለባቸው በመገንዘብ የአገልግሎት ዘመን ከሁለት ዓመት ወደ አንድ ዓመት እንዲያጥር ተደርጎ ፈቃደኞች የሆኑ ለድጋሚ ምርጫ ቀርበው አንድ ሌላ ዓመት እድል እንዲሰጣቸው ከሁለት ዓመት በኋላ ግን አንድ ተለመደው የአንድ ዓመት አረፍት እንዲኖራቸው ተወሰነ።

በዚህ ረጅም የእድገት ዘመናት ውስጥ በቀድሞዎቹና በአዲሶቹ፣ በአዲሶቹም መካከል የአሳብ መለያየት የሰፈነበትን ጊዜ መጥቀስም ታሪክን ላለመሸፋፈን ለተተኪውም ትውልድ ለማስጠንቀቂያ ምሳሌነት ይረዳል።

በ1959 ዓ.ም. ቤተ ክርስቲያን ብዙ ልምምድ በሌላቸው ወጣት መሪዎች ትመራ በነበረበት ጊዜና እንዲሁም በ1963 ዓ.ም. ሰይጣን እንደ መሣሪያ በማድረግ የተጠቀመበትና መከፋፈልንም በመካከላችን በመንዛት የእግዚአብሔር ቤተ ክርስቲያን እንዲፈርስ ያላደረገው ጥረት አልነበረም። በዚህን ጊዜ ሰይጣን ይጠቀምበት የነበረው ክፉ ቋንቋ የድሮ ሽማግሌዎች እንዲህ ይሠሩ ነበር፤ አዲሶቹ እንዲህ ይሠራሉ የሚል ነበር። ሰይጣን ይህን በመውሰድ “አዲስ እና አሮጌ” የሚለውን በመጠቀም፤ በሌላ ጊዜ ደግሞ በአገልግሎት ውስጥ በነበሩትና ከአገልግሎት በወጡት መካከል የአሳብ ልዩነት ሰፍኖ የኛ አሳብ ይጽደቅ፣ የኛ አሳብ ብቻ ልክ ነው በማለገጥ ሲከፋፍለን ጌታ ግን ሁኔታው እየሠፋ እንዳይሄድ አድርጓል። በዚህን ጊዜ “የእግዚአብሔርን ሥራ አልተመለከቱም፣ እጁም ያደረገችውን አላስተዋሉም” ብሎ ኢሳይያስ የተናገረው ይታይ ነበር።

ለ. ኮሚቴዎች፡-

የዛሬ 25 ዓመት 31 ምእመናን ቤተ ክርስቲያኒቱን ሲመሠርቱ ስድስት ሽማግሌዎች ሆነው ሲመረጡ የቀሩት እንደየዝንባሌያቸው ያገለግሉ ነበር። ሆኖም ምእመናኑ እየበዙ ጌታም ሥራውን እየባረከ ሲሄድ አባሎች ሊሳተፉ የሚችሉበት በር ኮሚቴ መልክ ተቋቁሞ እያንዳንዱ አባል ከጸለየበት በኋላ ለዚያ አገልግሎት ራሱን ይለይ ነበር። ለመጀመሪያ ጊዜ በ1959 ዓ.ም. ዘጠኝ ኮሚቴዎች ቢቋቋሙም ከዚያ በፊት መልክ በያዙ ሁኔታ ኮሚቴ ባይኖርም የአገልግሎቱ በርና አገልጋዮቹም ተሠማርተውበት እንደነበር ግልጽ ነው። በዚህን ጊዜ እያንዳንዱ አባል በ1ኛ ቆርንቶስ ምዕራፍ 12 መሠረት ስጦታውን አጥብቆ እንዲያውቅና አገልግሎቱንም ወደዚያው እንዲያቀና በማሰብ ትምህርት ተሰጥቶ፣ የአገልግሎት መለያ ወረቀት ታድሎ በጸሎት ከቆዩ በኋላ ራሳቸውን ለጌታ ሥራ መለየት ነበረባቸው። ይህ አሠራር መቶ በመቶ ቃል ኪዳናቸውን እንዲጠብቁ ረዳ ባይባልም ለብዙዎቹ አገልግሎታቸውን እንዲያበዙ ረድቷል።

በጥቂት ኮሚቴዎች የጀመረው አገልግሎት በጣም እየሰፋ ሄዶ በአሁኑ ጊዜ ወደ 18 ደርሷል። እግዚአብሔር ከእጥፍ በላይ ሥራውንና ሕዝቡን ስላበዛ ከኢዮብ ጋር “የማይመረመረውን ታላቅ ነገርና የማይቆጠረውን ተአምራት ያደርጋል” ከማለት በስተቀር ምን ማለት ይቻላል?

እላይ በተጠቀሱት 18 ኮሚቴዎች ውስጥ እያንዳንዱ የቤተ ክርስቲያን ሽማግሌና በሽምግልና ያገለገሉ ኮሚቴውን በመምራት ያገለግላሉ። ይህም አሠራር በየጊዜው የኮሚቴውን ድክመትና ብርታት በውስጡ የተፈጸመውንና ያለውን በረከት በሽማግሌዎች ሳምንታዊ ስብሰባ ላይ ለማቅረብ ለመወያየትና ለማስቀደም ምቹ አድርጎታል።

ሐ. የቤተ ክርስቲያኒቱ ገቢ ምንጭ

1. በአስተዳደር በኩል ከመጀመሪያ ጀምሮ ቤተ ክርስቲያኒቱ ራሷን የቻለች ሲሆን በፋይናንስም በኩል በአስራትና ልዩ ልዩ ስጦታ የራሷን ወጪ ለመሸፈን ያደረገችው ጥረት ከፍተኛ ቢሆንም ሱዳን ኢንቴሪዩር ሚኒስቴር ግቢውንና ቤቱን እንድንጠቀምበት በመፍቀድ የኤሌትሪክና የጽዳት ወጪን በመቻል እርዳታ አድርጓል።

2. የማታ ትምህርት ቤት፡- የቤተ ክርስቲያኒቱ የገቢ ምንጭ ከነበረው አንዱ ቀደም ብሎ በኤስአይ ኤም የተጀመረው በኋላም ቤተ ክርስቲያኒቱ ከ1954 ዓ.ም. ጀምሮ እንድታስተዳድረው የተደረገው የማታ ትምህርት ቤት ነው።

3. የቀን ትምህርት ቤት፡- የቀን ትምህርት ቤት በመስከረም 18 ቀን 1963 ዓ.ም. አሁን ባለንበት በቤተ ክርስቲያኒቱ ምድር ቤትና በስተጀርባው ከተቀጠለበት ጊዜ ጀምሮ እስከ 1967 ዓ.ም. በገቢ በኩል ለቤተ ክርስቲያኒቱ ሕንጻ ዕዳ መክፈል ከነበረው አንዱ ምንጭ ነው።

4. የቤተ ክርስቲያኒቱ ወጪ፡- ከአባሎችና ከሌሎች ከማታውን ቀን ትምህርት ቤት ቤተ ክርስቲያኒቱ የምታስገባው በቢ እጅግ በጣም እያደገ ሁሉ በአንጻሩም ወጪዋ በዚያው መጠን አድጓል።

የሰው ኃይል፡- በ1948 ዓ.ም. ቤተ ክርስቲያኒቱ ስትመሠረት አንድ ወንጌላዊ የላትም ነበር። አሁን ቤተ ክርስቲያኒቱ የሚገኙ ወንጌላውያን ሁለት ሲሆኑ በትምህርት ቤት፣ በቤተሰብና ሕፃናት ተራድኦ የሚሠሩት በድምሩ 21 ያህል ናቸው።

ከደባልነት ወደ ራስ ቤት

የመጀመሪያዎቹ ወንድሞች በየወሩ ከአምሳ ሳንቲም ጀምሮ ሲያዋጡ በአእምሯቸው ውስጥ ከነበረው አንደኛው ትልቁ አሳብ በአስተዳደርና በገንዘብ ራሳቸውን እንደቻሉ የራሳቸው ጸሎት ቤት ኖሯቸው አንድ ቀን በትንሽ የተጀመረው የወንጌል ሥራ በሌላ መንገድ የጣም እንዲጀመርና በነጻነት የሚገቡበትና የሚወጡበት የጸሎት ቤት ሠርተው ጌታን እንዲያከብሩ ነበር። ይህም አሳብ ቤተ ክርስቲያኒቱ ስትመሠረት በተዘጋጀው መተዳደሪያ ደንብ ውስጥ እንደሚከተለው ተገልጿል።

“መሠረተ ሕይወት” ተብላ በተሰየመችው ቤተ ክርስቲያን የሚገኙ ምእመናን ከጌታችን ከመድኃኒታችን ኢየሱስ ክርስቶስ በዮሐንስ ወንጌል ምዕራፍ 14 ቁጥር 13 የሰጠውን ተስፋ፣ እንደዚሁም ከጌታችን አባት በኢየሱስም ልጆች ካደረገን ከእግዚአብሔር ከአምላካችን በኤርምያስ ምዕራፍ 29 ከቁጥር 11-14 የተሰጠውን የማይናወጥ ቃል መሠረት በማድረግ፣ በቅድስት፣ በጽድቅና በአገልግሎት ወደ እግዚአብሔር አብ አባታችን በኢየሱስ ክርስቶስ ዘወትር ስንቀርብ የዘወትር ጽናታችንን ለማጥበቅ በአብሳባ የምንገናኝበትንና በኢየሱስ ክርስቶስም ያለውን ደኅንነት ለሕዝብ የምናስተምርበትን ቤት አምላካችን በእያንዳንዱ ምእመናን ላይ በሚያወርደው ፈቃደኝነትና ትጋት ለመሥራት ዋና ዓላማ አድርገናል።

ሆኖም ይህ ከመፈጸሙ በፊት 15 ዓመታት አለፉ። በእነዚህ ጊዜያት በሱዳን ኢንቴር ዩር ሚስዮን ራስ ተሰማ ሰፈር በሚባለው አካባቢ ከ3፡00 እስከ 4፡30 ሰዓት የእንግሊዞች ስብሰባ ይካሄድ ስለ ነበር በትዕግስት ያ ስብሰባ እስኪያልቅ ድረስ ጉባኤው ውጭ መጠበቅ ነበረበት። ይህ ጸሎት ቤት በሚሰየን ለወንጌል አገልግሎት እንዲውል የተሠራም ቢሆን የፕሮግራም ጥበት በየጊዜው ስለሚያጋጥምና ሁለት ራሱን የቻለ የቤተ ክርስቲያን አስተዳደር ስለነበር በቤቱ አጠቃቀም አንዳንድ የሚያጋጩ ጉዳዮች ነበሩ። ይህም ለጊዜው ለምእመናኑ ግቢውን እንዲለቅ ብዙ ግፊት ቢያስከትልም ሁኔታውን ወደ ኋላ ዞር ብለን ስንመለከተው ምእመኑ ራሱን እንዲችልና የራሱ ጸሎት ቤት እንዲኖረው ካደረጉት መልካም ግፊቶች ውስጥ አንዱ ለማለት አስችሏል።

ጸሎት ቤት ለመሥራት ጌታ ወንድሞችንና እህቶችን ስያነሣ የቤተ ክርስቲያን መሥራት ዓላማ ምን ነበር?

1. ወንጌልን መተግበር በሌላ ቦታ ለማሰራጨት 2. የወንጌል አማኞች አንድነት ጽሕፈት ቤት አብሮ እንዲሆን 3. በስደት ምክንያት ለአቤቱታ ወደ አዲስ አበባ የሚመጡትንና ለቤተ ክርስቲያን ጉዳይም የሚመለሱትን የወንጌል አማኞች አንድነት አባላት የሚያርፉበት ቤት ለመሥራት ነበር።

ከዚህ በላይ የተጠቀሱትን ዓላማዎች ለመፈጸም መሬት ተፈልጎ ከወንጌል አማኞች አንድነት ጋር በጋራ መግዛት ሲታሰብ የመሠረተ ክርስቶስ ቤተ ክርስቲያን ጌጃ ሰፈር ቦታ አግኝቶ ገዝቷል የሚል ወሬ ተሰማ። ይህንኑ በመረዳት የቤተ ክርስቲያኒቱ ሽማግሌዎች ወደ መሠረተ ክርስቶስ ቤተ ክርስቲያን ሽማግሌዎች ዘንድ በመሄድ በአንድ አካባቢ ሁለት ቤተ ክርስቲያን ማድረግ በአንድ ድስት ውስጥ ከልክ በላይ ጨው መጨመር መሆኑን በማስረዳት መሬቱን እንዲሸጡላቸው ስለጠየቋቸው የመሠረተ ክርስቶስ ሽማግሌዎች ነገሩን በቅን ልቦና ተመልክተው በደስታ መሬቱን የመሠረተ ሕይወት ቤተ ክርስቲያንና የወንጌል አማኞች አንድነት እንዲገዙት ፈቅደው ወደ ሌላ ቦታ አመሩ።

በዚህ መንገድ የመሠረተ ሕይወት ቤተ ክርስቲያንና የወንጌል አማኞች አንድነት በ1953 ዓ.ም. ሰፋቱ 1,691 ሜትር ካሬ የሆነውን መሬት ከመሠረተ ክርስቶስ ቤተ ክርስቲያን በብር 20,000 ገዙ።

በዚያን ጊዜ አንድ ቦታ ገዝቶ ቤት ሳይሰፍርበት ማስቀመጡ አደገኛ ነበር። ይህም ስለነበር ከተገዛው መሬት ውስጥ መጀመሪያ ለመሠረተ ክርስቶስ የሸጡት ባለቤቶች በአንድ በኩል ያለውን መሬት ለሌላ ሰው በመምራታቸውና እነርሱም ከቦታው አንለቅም በማለታቸው ጉዳዩ እስከ ፍርድ ቤት ደርሶ ነበር። ሆኖም ቤተ ክርስቲያኒቱ ጉዳዩ በእርቅ እንዲያልቅ ጥረት አድርጋ ወዲያውኑ እርቁ እንደተፈጸመ ሦስት ክፍል ቤት ለወንጌላዊ መቀመጫና ለቦታውም ጥበቃ ስትል አሠርታበት ነበር።

ወደ 1957 ዓ.ም. ገደማ የመሬቱ ጉዳይ በማለቅ ላይ እንዳለ ጸሎት ቤቱን ለመሥራት እንደገና የተለየ ራዕይና እምነት ለሽማግሌዎች እግዚአብሔር ሰጠ። ሚስዮን ቀደም ብሎ አንድ ብር ለአንድ ብር የሚለውን ቃል ኪዳን ጠብቆ ሥራው እንዲጀመር ብሩን እንዲሰጠን ተጠየቀ። ሆኖም ሚስዮን የ30,000 ብር ቤት እንሠራለን ባላችሁበት ጊዜ የሰጠው ቃል እንጂ እናንተ 30,000 ብር ያህል ባላችሁ ጊዜ አይደለም በማለቱ ብዙ ውዝግብ ተፈጥሮ ነበር። በመጨረሻ ፊት ተስፋ ከሰጡት የማያንስ ስጦታ እንዲሰጡ ጌታ አሳስቧቸው ሰጥተዋል።

በ1959 ዓ.ም. የተሰፋው ጉህ ይበልጥ መቅደድ ጀመረ። ሚስተር ማርቲን ሺል የተባሉ ክርስቲያን ወንድም ለጉብኝት ወደ አገራችን መጥተው ላለ ከቤተ ክርስቲያኒቱ ሽማግሌዎች አንዱ አርክቴክት መሆናቸውን አውቀው ከቤተ ክርስቲያን ሽማግሌዎች ጋር እንዲወያዩ አድርገው ስለነበረ ብዙ ገንዘብ ሊያወጣ የሚችለውን የጥላን ሥራ እኝሁ ምእመን በነጻ ሊሠሩልን ችለዋል። ይህም የእግዚአብሔርን ክንድ ቤተ ክርስቲያኒቱ እንድታይ ሌላ ምልክት ነበር ቢባል ስህተት አይደለም።

በዚሁ ዓመት እግዚአብሔር የኢየሩሳሌምን ቅጥር ለመሥራት በነህምያ እንደተጠቀመ ሁሉ ለቤተ ክርስቲያኒቱም መልእክቱ በጣም አበረታችና አነቃቂ ሆኗል። የምእመኑን ልብ ካነቃቃው ክፍል አንዱ “... የሰማይ አምላክ ያከናውንልናል እኛም ባሪያዎቹ ተነስተን እንሠራለን...” የሚለው በነህምያ 2፡20 የሚገኘው ጥቅስ ነበር።

ቀደም ብሎ በሚሰተር ዊሊያምስ የተሠራው የገንዘብ ገቢ ቻርት እያንዳንዱ ብር በኮከብ ይገለጽ የነበረው በዚህን ጊዜ በተሰፋ ቃሎችና በስጦታዎች ከዚህም የተሰፋ ቃሉ ወደ ብር እየተለወጠ ሄደ። ወንድሞች እህቶች ጌታ ከሰጣቸው ሰጡ፤ ሲያገኙም ለመሰጠት ቃል ኪዳን ገቡ። እርዳታ ከአገር ውስጥና ከውጭ አገር በጽሑፍ ተጠየቀ፤ እግዚአብሔርም የጥቂቶችን እምነት አከበረ። የእህቶች እጅ ለበጎ ሥራ ይበልጥ ዋለ፤ ከእጅ ሥራዎችም የተገኘው ሽያጭ የሚያበረታታ ነበር።

በ1960 ዓ.ም. የጸሎት ቤቱ ፕላን አልቆ ለመዘጋጃ ቤት ቢቀርብም እስከ 1961 ዓ.ም. ድረስ አልተፈቀደም ነበር። ያም እንዳለቀ የሥራ ተቋራጭ በመፈለግ ጥቂት ጊዜ ከሄደ በኋላ ሚስተር ሲኖት ከሌል ክርስቲያን ወንድም የሆኑ ቤቱን ለመሥራት ወስነው ከሽማግሌዎች ጋር ውይይት ጀመሩ። እርሳቸውም ሥራውን በብር 81,000 ለመውሰድ ሲስማሙ ቤተ ክርስቲያኒቱ ለጊዜው ብር 22,000 እንዳላት ተገልጦላቸው የቀረውን እግዚአብሔር እንደሰጠን እንድንከፍላቸው ውሉን በደስታ ተቀበሉ። በመካከሉ ግን በሕንጻ ተቋራጭ ላይ ቤተ ክርስቲያኒቱ እምነት እንድታጣ ያልተጣሩ ወሬዎች ተነክተው ሳለ በግልጽ ውይይት ችግሩ ሊፈታ ችሏል። ስለሆነም የእግዚአብሔር ፈቃድ ሆኖ ሕልሙን እግዚአብሔር ወደ እውነት መለወጡን ለማረጋገጥ መስከረም 3 ቀን 1962 ዓ.ም. መሥራች አባል በሆኑት በአቶ ላቀው ተሰማና በሚስቶች ዲሬክተር ሚስተር ጆን ከምበርስ መሠረቱ ተጣለ። አዎን በዚያን ቀን በዕዝራ ጊዜ የእግዚአብሔር ቤት ሲሠራ የነበረው ደስታና አልልታ ነበር። የነበሩት አባሎች “... የእግዚአብሔር ቤት ስለተመሠረተ ሕዝቡ ሁሉ እግዚአብሔርን እያመሰገኑ በታላቅ ድምፅ እልል አሉ” ዕዝራ 3፡11

መስከረም 13 ቀን 1962 ዓ.ም. የተጀመረው የጸሎት ቤት በጥር 30 ቀን 1963 ዓ.ም. ጠቅላላው ሥራ ተፈጽሞ ከየቤተ ክርስቲያናቱ የተጋበዙት ምእመናንና የቤተ ክርስቲያኑ አባሎች በተገኙበት ልክ የዛሬ 10 ዓመት በአቶ አማኑኤል አብርሃም በዚያን ጊዜ የማእድን ሚኒስትር በክብር ተመረቀ። የዚህም ዜና በአዲስ ዘመን ጋዜጣ ሳይቀር በጊዜው ሰፍሮ እንደነበር ይታወሳል።

ቤቱ ሲያልቅ ቀደም ብሎ በብር 30,000 ይሠራል ተብሎ የታሰበው ወደ በር 1,000,000 (አንድ ሚሊዮን) ከውስጥ ድርጅቱ ጭምር ከፍ ብሎ ሲገኝ ተከፍሎ ያለቀውም ኮንትርቱ በተፈረመ ከ1 ዓመት ተኩል በኋላ ነበር።

ቤቱ በሚሠራበት ጊዜ እያንዳንዱን ብር ከጌታ መጠባበቁ ለወንድሞች እምነት ከጨመረው አንዱ ሁኔታ ሲሆን፤ በመካከል በአንዳንድ ሰዎች አሳብ ስለ አሠራሩ ግጭት እንዲኖር ሰይጣን ቢጥርም የብዙዎቹን ልብ አንድ አድርጎ በፍቅር አስሮ እያንዳንዱ አባል የሚችለውን ያህል በጉልበቱ፤ በእውቀቱ፤ በገንዘቡና በጸሎቱ ሲረዳ የሚታይበት ግልጽ የበረከት ጊዜ ነበር። በዚያን ጊዜ የነበሩ አባሎች ዛሬም ያሉ ቤቱ አልቆ ይሰኩን፤ ድምጽ ማጥያውን፤ አትሮጋንሉንና ሌላም የሚሞላውን ዕቃ ሲሠሩ ወደ ኋላ መለስ ብሎ ማየት ደስ የሚል የጌታ ሥራ ነው። በዚህን ጊዜ በእርግጥ “... የአምላካችን እጅ በሰዎችን ነበረ፤ ...” ዕዝራ 8፡31

ቤተ ክርስቲያኒቱ ለኅብረተሰቡ የምትሰጣቸው ግልጋሎቶች፡- ቤተ ክርስቲያን ከኅብረተሰብ መካከል የወጣችና በውስጡ የምትኖር የኅብረተሰቡ አካል ክፍል ስለሆነች የኅብረተሰቡ ችግር፤ ፍላጎትና ጉድለት የሚሟላበትን ደግሞ የምትፈልግ ነች። በአገራችን የቤተ ክርስቲያን ታሪክ እንደሚገልጥልን የሰውን መንፈሳዊ ፍላጎት በኢየሱስ ክርስቶስ ለማርክስ ከመጣርዋም ጋር አብራ በተለያዩ ሥጋዊ እርዳታዎች በኩል ተሰልፋ የኅብረተሰቡን ደካማ ጎን ለመደገፍ የአቅሟን ያህል ሞክራለች።

ይህንኑ ፈለግ በመከተል የመሠረተ ሕይወት ቤተ ክርስቲያን “ሰው በእንጀራ ብቻ እንደማይኖር” ብታምንም እንጀራም ማስፈለጉን በማወቅ ከዚህ በታች በተዘረዘሩት አገልግሎቶች ኅብረተሰቡን ለመርዳት ሞክራለች።

ሀ. ትምህርት ቤት፡- የማታው ትምህርት ቤት የተጀመረበትን ዓመት ለማወቅ ቢያስቸግርም ከ1945 ዓ.ም. በፊት መሆኑ ይገመታል። ትምህርት ቤቱ የተቋቋመው ሚስተር ግሉን ኬይን በሚባሉ ሚስቶናዊ ሲሆን ሰዎች ትምህርት እንዲማሩና ቃለ እግዚአብሔርን እንዲያዳምጡ ሽልማት ይሰጥ ነበር። ለምሳሌ ለመጥቀስ ትምህርት ቤቱ ሲቆም ብዙ ችግር ነበረና ተማሪዎችን ለማላማመድ ታስቦ አስር ሰዎች ያመጣ አንድ መጽሐፍ ቅዱስ ይሸለም እንደነበር ይታወቃል።

ይህ ጥረት ዋጋ ያጣ ሳይሆን ኋላ ኅብረተሰቡ የትምህርት ጣዕም እየገባው ሲሄድ በብዛት እየገረፈ ይሄድ ጀመረ። መጀመሪያ ከ1-4 ክፍል ብቻ ትምህርት ይሰጥ የነበረው እስከ 9ኛ ክፍል ክፍ አለ። ለትምህርት ከመጡት ውስጥ በሳምንት ሁለት ጊዜ በሚሰጠው የወንጌል መልእክት ልባቸው ተነክቶ የመጡት የቤተ ክርስቲያኒቱ መሥራች አባሎች ሆነዋል።

ወደ 1954 ዓ.ም. ገደማ ሽማግሌዎች ትምህርት ቤቱን ከሚሰዩናውያን ተረክበው ማካሄድ ጀመሩ። ሆኖም የካቲት ወር 1961 ዓ.ም. ከማታው ትምህርት 4 ክፍሎች ስለፈረሱ ከሚሰዩት ጋር በተደረገው ከበድ ያለ ውይይት በምትኩ 4 ክፍሎች ተሰጥቶ ሊዘጋ የተቃረበው ትምህርት ቤት እንዲቀጥል ተደርጓል።

በዚህ ሁኔታ እስከ 1962 ዓ.ም. በሱዳን ኢንቴርዩር ሚስቶን ግቢ ይካሄድ የነበረው የማታ ትምህርት ቤት ለምስክርነት አመቺ የሆነ በር ሲኖረው እግዚአብሔርም የቤተ ክርስቲያኒቱን ጥረት በማየት ብዙ ነፍሳት ወደ ጌታ እንዲመለሱ፤ ገቢውም ለቤተ ክርስቲያኒቱ ሕንፃ ማሠሪያ እንዲውልና በ1963 ዓ.ም. ለተከፈተው የቀን ትምህርት ቤት ቤተ ክርስቲያኒቱ በቂ ልምምድ እንድታገኝበት አምላካችን ተጠቅሞበታል።

በ1963 ዓ.ም. የቤተ ክርስቲያኒቱ ሕንፃ እንዳለቀ ለጎበረተሰቡ ቤተ ክርስቲያኒቱ አገልግሎቷን ሰፋ በማድረግ ቀንና ማታ ትምህርት መስጠት ጀመረች። የቀኑ ትምህርት ቤት ሲጀመር ከ1-6ኛ ክፍል ሲሆን 270 ያህል ተማሪዎች ተቀብሎ ያስተናግድ ነበር። ከዚያም ትምህርት ቤቱ በዓመቱ በብዙዎች ተወዳጅ እየሆነ ሲሄድ ክፍሉንና አገልግሎቱንም ሰፋ እያደረገ በመሄድ በ1965 ዓ.ም. 7ኛና 8ኛ ክፍል ተጨምሯል። ይህ ፈጣን እድገት በሽማግሌዎች መካከል የአሳብ ልዩነት የፈጠረ ቢሆንም ጓሳ በጸሎት ሁሉም ነገር እንደ እግዚአብሔር ፈቃድ እንዲፈጸም ቅርቦ ሥራ ላይ ውሏል።

በአጠቃላይ የማታውና የቀኑ ትምህርት ቤት ውጤት ሲገመገም ባለፉት 25 ዓመታት ቤተ ክርስቲያኒቱ በመካከለኛ ግምት ለ12,500 ያህል ሰዎች መንፈሳዊና ሥጋዊ እውቀት እንዲገባ ስታደርግ፣ ከእነዚህ ውስጥ በግምት የ6ኛና የ8ኛ ክፍል ፈተና የወሰዱት 1000 ያህል ይደርሳሉ። በመንፈሳዊ በረከት በኩል ስንመለከት ቁጥራቸው የማይናቅ ልጆችና ቤተሰቦች ጌታን ተቀብለው ለሕይወታቸውና ለሌሎችም ሕይወት በረከት ሆነዋል።

ከማታው ትምህርት ቤት ጋር የተያያዘ ከፍተኛ አገልግሎት ብለን የምንገምተው ከ1963 ዓ.ም. ጀምሮ ቤተ ክርስቲያኒቱ መሃይማኖት ማንበብና መጻፍ እንዲችሉ ያደረገችው ጥረት ነው። ከ1963 ዓ.ም. እስከ 1971 ዓ.ም. ድረስ በየዓመቱ 100 ያህል መሃይማኖት ማንበብና መጻፍ ችለው እንዲመረቁ አድርጋለች። ይህም ማለት በ9 ዓመታት 900 ያህል ሰዎች ማንበብና መጻፍ እንዲችሉ ተደርጓል። ከማንበብና መጻፍ ጋር የእግዚአብሔር ቃል እንዲደርሳቸው ቤተ ክርስቲያኒቱ ጥራለች። በአሁኑም ጊዜ ቢሆን ከቀበሌ ጋር በመተባበር ለ130 ያህል መሃይማኖት ቦታ አዘጋጅታ በመርዳት ላይ ትገኛለች።

ለ. የቤተሰብና ሕፃናት ተራድኦ ፕሮግራም፡- ከ1968 ዓ.ም. ጀምሮ በተለያዩ ቀበሌዎች ያሉትን ችግሮች ቤተሰብ ከቀበሌው ጋር በመምረጥ ከወርሉ ሺዥን የሚሰጣትን እርዳታ በማስተዳደር ለ350 ችግሮች ምግብ፣ ልብስ፣ ትምህርት፣ ሕክምናና መንፈሳዊ እርዳታ እንዲቀጥል እያደረገች ሲሆን ከእርዳታው ጎን ወንጌልም እንዲደርሳቸው እያደረገች ነው።

ሐ. ለጎበረተሰቡ የተደረገ እርዳታ፡- ቤተ ክርስቲያኒቱ በመሠረተ ትምህርትና በቀንና ማታ ትምህርት፣ ችግሮች ሕፃናትን በአካባቢው ከመርዳቷም በስተቀር እግዚአብሔር እንዳስቻላት ቀበሌው የሚያካሂደው የልማት ፕሮግራም፣ ለመልሶ ማቋቋሚያ፣ ለተለያዩ ሕዝባዊ ድርጅቶች እርዳታ አድርጋለች፣ አነስተኛ የጎጆ ኢንዱስትሪ እንዲቋቋም በመርዳት፣ በድርቅ ለተጎዱትም ወገኖቻችን የልብስና የምግብ እርዳታ በማበርከት እስከ 30,000 ብር ያህል አዋጥታለች።

ከዚህም በስተቀር በብሔራዊ ግዴታ የነበረበት የቤተ ክርስቲያን አባል ወጣት ያለበትን ግዴታ ለመፈጸም ወደተመደበበት ክፍለ አገር ሄዶ በእድገት በጎበረት ተካፍሎ ተመልሷል። እችንዳንዶች አባሎችዋም የጠላት ወራሪን ጦር ለመከላከል ወደ ጦር ሜዳ ዘምተዋል። ከጠላት ጋር ተዋድቀዋል። እየተዋደቁም ናቸው።

መ. ለአብያተ ክርስቲያናት የተሰጠ እርዳታ፡- በመጀመሪያዎቹ ዓመታት በጨበ፣ በነፋስ ስልክ፣ ኮልፌ፣ በአቃቂ ባሉት ቅርንጫፎች አባሎችን በመላክ መንፈሳዊ አገልግሎትን እንዲሰጡ አድርጓል። በኋላም ለወንጌላውያን ደመወዝ የገንዘብ እርዳታ በማድረግና በአሳብም በመርዳት ቤተ ክርስቲያኒቱ መንፈሳዊ ሕይወታቸውን በመንከባከብ ረድታለች።

ሠ. የመጽሐፍ ቅዱስ ትምህርት ቤት፡- በጥቅምት 1966 ዓ.ም. የተከፈተው የመጽሐፍ ቅዱስ ትምህርት ቤት የ3 ዓመት የመጽሐፍ ቅዱስ ትምህርት የሚሰጥ ሲሆን ከማንኛውም ቤተ ክርስቲያን አባል የሚካፈልበት ሆኖ ባለፉት 7 ዓመታት እስከ 210 ምዕመናን ትምህርቱን ተሳትፈው በሰርቴፊኬትና በዲፕሎማ ተመርቀዋል።

ከዚህም በስተቀር ቤተ ክርስቲያኒቱ በምታዘጋጀው ዓመታዊ የወጣቶች ሰሚናር ከእያንዳንዱ ወንጌላውያን ቤተ ክርስቲያናት 5 ወጣቶች በመምረጥ እስከ 100 ለሚደርሱ ወጣቶች በክረምት ትምህርት በመስጠት በየዓመቱ በመርዳት የወንጌላውያን ቤተ ክርስቲያናት ወጣቶች እንዲቀራረቡና በመንፈሳዊም ሕይወታቸው እንዲገነቡ ጥረት እየተደረገ ነው።

በሌላም በኩል ቤተ ክርስቲያኒቱ ኮንፍራንሶችና ልዩ ሰሚናሮች በሚዘጋጁበት ጊዜ ከሌሎች ወንጌላውያን አብያተ ክርስቲያናት ጥሪ ሲደርሳት ወንጌላውያን በየቤተ ክርስቲያኑ በመላክ አገልግሎት ሰጥታለች፤ በመስጠትም ላይ ነች።

እንዲሁም በሌሎች አባላቸው በኩል በአብያተ ክርስቲያናት ጸሎት ጉባኤ፣ በመጽሐፍ ቅዱስ ማኅበር፣ በጌድዎናውያን ዓለም ዓቀፍ ድርጅት፣ በቃለ እግዚአብሔር አንባቢያን ድርጅት በመካፈልና በወንጌላውያን አብያተ ክርስቲያናት ጉባኤ በቃለ ሕይወት ቤተ ክርስቲያን በኩል ተሳታፊ በመሆን “የማትታየው ቤተ ክርስቲያን” አባል መሆኑን በመገንዘብ ቤተ ክርስቲያኒቱ አብራ የወንጌልን አዋጅ ለማስተላለፍ ጥራለች፣ ወደፊትም ትጥራለች።

የአባላት ታሪክ፡-

በ1948 ዓ.ም. ቤተ ክርስቲያኒቱን እንዲመሠርቱ ጌታ የጠራቸው 29 ወንድሞችና ሁለት እህቶች እንደነበሩ ቀደም ብለን ጠቅሰን ነበር። እነዚህ ወንድሞች በሙሉ የዛሬ 25 ዓመት ነጭ ጸጉር ያልነበራቸው ወጣቶች ሲሆኑ ተግሪዎችና ጥቂቶቹ ሥራ ያላቸው ነበሩ።

ዓመታት እያለፉ ሲሄዱ እግዚአብሔር መሥራች አባሎችንና ጓላም በቤተ ክርስቲያኒቱ ምስክርነት የተጨመሩትና ከየክፍል አንሩ በዝውውር የመጡትን እግዚአብሔር በቤተሰብ ባረካቸው ቤተ ክርስቲያኒቱ ቤተሰብ ባላቸው ሰዎች እየተገነባች ሄደች። ይህም ለእድገትዋ ዓይነተኛ ምክንያት ከሆነው አንዱና ከፍተኛው ነው ለማለት ይቻላል።

እግዚአብሔር ወደ እርሱ የመጡትን መንፈሳዊ በረከት ብቻ ሳይሆን የሚሞላው በሥጋዊም በረከት መሆኑን የቤተ ክርስቲያኒቱ አባሎች ምስክሮች ናቸው። ከዝቅተኛ ኑሮ ወደ ከፍተኛ እድገት፣ በትንሽ ደመወዝ ወደ ብዙ ደመወዝና ከኪራይ ቤት ወደ ራስ ቤት ያላደገ ያልተባረከ አለ ለማለት የእግዚአብሔርን በረከት ረግጦ ማለፍ ይሆናል።

በ1948 ዓ.ም የቤተ ክርስቲያኒቱ አባላት 31 ብቻ ሲሆኑ በአሁኑ ጊዜ ወደ ቤተ ክርስቲያኒቱ አዘውትረው የሚመጡ 350 የሚያህሉ አባላት አሏት። በየእሁዱ ጌታን ለማምለክ የሚሰበሰቡት 1110-1200 ሲደርሱ የዛሬ አሥር ዓመት የተሠራው ጸሎት ቤት ጠብቦ በሁለት ሺፍት ለመሥራት ብዙ ሰዎች ቃሉን እንዲሰሙ እየተደረገ ነው። ስለዚህ ሁሉ ነፍሳችን እግዚአብሔርን ከዳዊት ጋር ትባርካለች።

በእነዚህ 25 ዓመታት ከአባሎቻችን መካከል ጌታ ወደ እርሱ የጠራቸው ከአሥር አይበልጡም። ጌታ የፈለጋቸውን ማቆየት የቤተ ክርስቲያኒቱ አባላት ይበልጥ ኃላፊነት እንደተጣለባቸው የሚገልጥ ነው፤ ስለሆነም አባላቱን በየስፍራው በየቀኑ ጠብቆ ማቆሙ ለአገልግሎቱ መሆኑን ይበልጥ ተረድተን (እንድንረዳና) ሙሉ ተሳትፎ ማድረግ አለብን።

ከዚህ በኋላ፡- የቤተ ክርስቲያኒቱ 25 ዓመት ታሪክ በውስጧ ያሉት ሽክለዎች ውጤት ሳይሆን የመንፈስ ቅዱስ ሥራ ውጤት ነው። ቤተ ክርስቲያንን የገሃነው ደጆች ሊቋቋሟት እንደማይችሉ ጌታ በቃሉ ስለገለጠ፣ ትላንትና በጌታ ድል ያደረገች ዛሬንም አሸንፋ ነገንም በጌታ እጅ አድርጋ ክርስቶስ እስኪመጣ ለጠፋው ዓለም ወንጌልን ታበስራለች።

በመሠረተ ሕይወት ቤተ ክርስቲያን መልካሙን ሥራ የጀመረው እስከ ኢየሱስ ክርስቶስ ቀን ድረስ አባታችን እንዲፈጽመው ተረድተናል።

ፊል. 1:6 ስለሁሉም ነገር የጌታ ስም የተመሰገነ ይሁን አሜን።

ክፍል 24

የጊንር ቃለ ሕይወት ቤተ ክርስቲያን አመሠራረት

ሚስተር ወልዳክ የተባሉ የኤስ. አይ. ኤም. ባልደረባ የሆኑ ሰው በ1948 ዓ.ም. ለመጀመሪያ ጊዜ ወደ ጊንር ሄደው ወንጌል መስበክ ጀመሩ። የእግዚአብሔርን ቃል ማስተማር የጀመሩት በአንዲት የዋንዛ ዛፍ ሥር በተከሉት ድንኳን ውስጥ ተቀምጠው ሲሆን፣ መኖሪያ ቤት ከሠሩ በኋላ ግን እየመጡ በአካባቢው ለሚኖሩ ሰዎች ስለ ጌታ መመስከርና የምስራቹን ቃል ማሰማት ቀጠሉ። የሐኪም ቤት (ክሊኒክ) ተሠራ። በኋላ ግን በርሳቸው ምትክ ሚስተር ፒተር የሚባሉ ሚስቶናዊ ከነቤተሰባቸው መጡ። በ1954 ዓ.ም. ሦስተኛው ሰው ሚስተር ጳምፓርት የተባሉ በሚስተር ፒተር ቦታ ተተኩ። እኝህ ሰው ከወንጌል ሥራ ጋር አያይዘው የመጀመሪያ ደረጃ ትምህርት ቤት (መሠረተ ትምህርት) አቋቁመው ስለነበረ ትምህርት ቤቱ ቅዳሜና እሁድ ለጸሎትና ለመንፈሳዊ ስብሰባ ያገለግላል ነበር።

በመጀመሪያ አምነው ወደ ጌታ የተመለሱት ክርስቲያኖች

1. አቶ አየለ ወየሣ 2. አቶ አስፋው ደምቤ 3. አቶ መለስ ካሣ 4. አቶ ዓለማየሁ ቦጋለ 5. አቶ በቀለ መኩሪያ 6. አቶ ከበደ ጭኮ 7. አቶ ጀምበሬ መብራቱ 8. አቶ ዓለማየሁ ገብሬ 9. አቶ ኃይሉ ወንድሙ የሚባሉት ሲሆኑ እነርሱም በ1956 ዓ.ም. አካባቢ በተለያየ የሥራ መስክ ተሠማርተው እያሉ በየተራ ጌታን ሲያገለግሉ ቆይተዋል።

በዚሁ በ1956 ዓ.ም. ውስጥ ከጌዴኦ አውራጃ ቃለ ሕይወት ቤተ ክርስቲያን የተላኩ ሁለት ወንጌላውያን ለአንድ ዓመት ያህል በጊንር፣ በጃራ፣ በደሎ በአካባቢው እየተዘዋወሩ የምስራቹን ቃል በማሰማት አገልግለዋል። ወንጌላውያንም

1. አቶ በየነ በቀቲ፤ 2. አቶ ጅብሾ በራሚ ይባላሉ። በጃራ ከተማ ክርስቲያኖች የሚሰበሰቡት በአቶ መብራቱ ካሣ ቤት ውስጥ ነበር። ምእመናኑ በእያንዳንዱ ክርስቲያን ቤት ለጸሎት እየተሰበሰቡ ይበረታቱና በጌታ ቃል መንፈሳዊ እንቅስቃሴያቸውን በማዳበር ይጽናኑ እንደነበር ይታወቃል።

የጊንር ቤተ ክርስቲያን ራሱን ችሎ መንቀሳቀስ የጀመረው በ1957 ዓ.ም. ሲሆን የራሱ የሆነ የጸሎት ቤት (ቤተ ክርስቲያን) ለመሥራት ታስቦ በብር 300 (ሦስት መቶ) መሬት ተገዛ። ነገር ግን በጊዜው በገጠመው ችግር ምክንያት የቦታው ሁኔታ ሳይሳካ ቀረ፤ በኋላ ግን በብር 600 ቦታ ተገዝቶ የጸሎት ቤቱ ሥራ ተጀመረ። ይህም የሆነው ከ1964-1966 ዓ.ም. ባለው ጊዜ ውስጥ ነበር። የተሠራው ቤት በከተማ ፕላን ምክንያት እንዲፈርስ ተደረገ። በወቅቱ ምንም መንቀሳቀሻ በመታጣቱ አማኞች ሲጸልዩበትና ስለ ጉዳዩ ሲያስቡበት ቆይተው ሌላ ዘዴ ስላልተገኘ ወደ ሚስቶች ጣቢያ ተመልሰው በዚያው ማምለክ ቀጠሉ።

ከዚያ በኋላ በ1969 ዓ.ም. በላንጋኖ በተደረገው የመላ ቃለ ሕይወት ቤተ ክርስቲያን ስብሰባ ላይ ስለ ጊንር ቃለ ሕይወት ቤተ ክርስቲያን ችግር ለማስረዳትና የማገበሩም አባል እንድትሆን በማሰብ አቶ አስፋው ደምሴ በጉባኤው ላይ ተገኝተው እንደታሰበው ሁሉ ቤተ ክርስቲያኒቱ ራሷን ለመቻል ብዙ ትግል አድርጋ በልዩ ልዩ ምክንያት እንዳልተሳካላት ያለውን ችግር ለጉባኤው በዝርዝር ከመግለጥ ጋር ቤተ ክርስቲያን የወንጌል አማኞች አንድነት ማገበር አባል መሆን እንደምትፈልግ አስረዱ።

ጉባኤውም ገለጣውን ካዳመጠ በኋላ ምንም እንኳን ከተያዘው አጀንዳ ውጪ የቀረበ ሪፖርት ቢሆንም ጉዳዩ በእግዚአብሔር ፈቃድ እንደተገለጠለት ተገንዝቦ ከጸሎት ድጋፍ ጋር ወዲያውኑ አባላቱን በማስተባበር በጊዜው የተገኘውን ጥሬ ገንዘብ ስለሰጠ በፕላኑ የፈረሰውን የጸሎት ቤት በአዲስ መልክ ለመጀመር አስችሏል።

እርዳታው የተጠየቀው በድንገት ቢሆንም አባላቱ በበጎ ፈቃድ ተነሳስተው እግዚአብሔር እንዳሳሰባቸው እንደ አቅማቸው ስለለገሡ ወዲያውኑ ብር 1300 ሊሰበሰብ ቻለ። የጊንር ቃለ ሕይወት ቤተ ክርስቲያን ምእመናንም በተገኘው ገንዘብ ላይ የራሳቸውን አስተዋጽኦ በማቀናጀት ብር 4,800 (አራት ሺህ ስምንት መቶ ብር) የፈጀ ጸሎት ቤት ሠርተው በ1970 ዓ.ም. አጠናቀቁ። የቤተ ክርስቲያንዋ አገልግሎት እየተስፋፋ ስለሄደ በዋቤ አውራጃ ውስጥ በጊንር፤ በጃራ፤ በጎሮና በደሎ ሰብረ ወረዳዎች ወንጌላውያን እየተዘዋወሩ ቃሉን ይሰብኩ ጀመር። በጃራ ወረዳ የሠሩት ወንጌላውያን ከከንታታና ህዲያ ቃለ ሕይወት ቤተ ክርስቲያን የተላኩ ዘቶ ዮሐንስ አንጄቦ ቀጥሎም አቶ ዮሐንስ ሮባ፤ ከጌዲኦ አውራጃ ቃለ ሕይወት ቤተ ክርስቲያን አቶ በየነ በቀቲና አቶ ጅብሾ የተባሉ ነበሩ።

በጎሮ ወረዳ፤ አቶ ስምኦን አንሸቦ የተባሉ የጤና ረዳት ቤቢታቸው ባለው ጸሎት ቤት እየመሰከሩ ሳለ አንድ ሌላ ወንጌላዊ መጥቶ ያገለግል ነበር። አቶ ጅብሾና አቶ በየነ ወደ ጸሎትና ወደ ጃራ በፈረቃ እየሄዱ ሲያስተምሩ ቆዩ። የጊኒር ቅ.ሕ.ቤ.ክ. ራስዋን ችላ እንድትመሰረት የተደረገው በ1969 ዓ.ም. ሲሆን በጊዜው ሙሉ አገልግሎት በማበርከት የደከሙና አባላትም በማስተባበር ለሥራው መቀናት ብርቱ ጥረት ያሳዩ የነበሩት ወንጌላዊው አቶ አስፋው ደምሴ፤ አቶ ታሪኩ አገጥፍር፤ አቶ ተፈራ ላሎቶ፤ አቶ ዳንኤል ወያሣ፤ አቶ አረጋው አምታታውና አቶ አለሙ ጣሰው የሚባሉት ናቸው። እነዚህ ክርስቲያኖች በገንዘብ፤ በጉልበትና በሐሳብ የላቀ አስተዋጽኦ ከማድረጋቸው ሌላ አባሎችን በማስተባበርና በማትጋት ለጸሎት ቤቱ ሥራ ያነሳሉ ነበር።

የምእመናንን ብዛት በሚመለከት. የቤተ ክርስቲያን ሽማግሌዎችና አባላት በልዩ ልዩ ሥራ ላይ የሚገኙ እንደመሆናቸው መጠን በሥራ ዝውውር፤ በትምህርት መኖሪያ ቦታ በመቀየር ከጊንር ቃ.ቤ.ክ. እየተለዩ በሌላ ክፍለ አገር በተለያየ ሥፍራ በሚገኙ አብያተ ክርስቲያናት እንደሚያገለግሉና ኅብረት እንደሚመሠርቱ የታወቀ ነው።

ስለዚህ የቤተ ክርስቲያን አባላት ይህን ያህል ናቸው ብሎ በትክክለኛ አሐዝ ማስቀመጥ ባይቻልም እስከ 1977 ዓ.ም. ድረስ ከ70 በላይ የሚሆኑ አባሎች እንደነበሯት ይታመናል። ከ1956-1977 ዓ.ም. ድረስ ባሉት ዓመታት ውስጥ ቤ.ክርስቲያኒቱ በተከታታይ መንፈሳዊ ትምህርት እየሰጠች የአምልኮ ተካፋይ አድርጋ የምታስተናግዳቸው ሰዎች ብዛት ከ150 በላይ ነበር።

በወንጌል ስርጭት ረገድ፡. የጌታ ፈቃድ የወንጌሉ ቃል ለነፍሳት ሁሉ እንዲደርስ መሆኑን ቤ.ክ. ታውቃለች። በዚህም መሠረት ቃሉ በየሥፍራው እንዲሠራውና ሊደኑ ያላቸው ነፍሳት እንዲሰሙ ከፍ ያለ ጥረትና ሙከራ ተደርጓል። ይኸውም በምእመናን ጥምቀት ጊዜ፤ በጌታ ልደት መታሰቢያ በዓል ምክንያት በሚካሄደው ኩንፈራንስ ወቅት፤ ብዙ ሕዝብ እየተጠራ የእግዚአብሔርን ቃል እንዲሰማ ተደርጓል። በቅዱሳት መጻሕፍት አማካይነት የምስራቹ ቃል የደረሳቸው በሺህ የሚቆጠሩ ነፍሳት ናቸው።

በአሁኑ ጊዜ ሁለት ወንጌላውያን በአገልግሎት ላይ አሉ። በአሁኑ ጊዜ ያለው መንፈሳዊ እንቅስቃሴ ጊዜውን የተከተለ ነው። ለከፍተኛ የኅብረት አምልኮ በሩ ክፍት ባይሆንም ከቀድሞው በበለጠ ሁኔታ የጌታ ልጆች እየበረቱና እየተጽናኑ በየግል ቤታቸው በቡድን እየሆኑ ቃሉን ያጠናሉ፤ ይመሰክራሉ፤ ተግተው ይጸልያሉ። በተለያዩ የአገልግሎት ዘርፎች የተከፋፈሉ ምእመናን (አባላት) በየሳምንቱ ዓርብ በአንድነት እየተገናኙ የጾምና የጸሎት ቀን አድርገው ይውላሉ። እንዲሁም ቤቶች እህቶች በየሳምንቱ ሮብ ቀን ከ12-2 ሰዓት የሚቆይ የኅብረት ጸሎት ያደርጋሉ። ከዚህም ሌላ ጠቅላላው አባላት ዕድብ፣ ዕድብ ቀን ከ10-11 ሰዓት ድረስ ባለው ጊዜ የኅብረት ጸሎት ያካሄዳሉ።

የቤ. ክርስቲያን ዲያቆናትና መዘምራን በሳምንት ሁለት ቀን የጸሎትና የቃሉ ጥናት ጊዜ እንዲሆን ወስነው ተግባራዊ እያደረጉ ነው። እያንዳንዱ አባል በራሱ ቤት የራሱ የሆነ የጸሎትና የቃሉ ገባብ ጊዜ አለው። ይህንን የመሰለ የሞቀ መንፈሳዊ ዕድገትና እንቅስቃሴ ሊገኝ የቻለው አባላት ሁሉ ለጌታ ታማኝ ሆነው ለመገኘት ጥረት በማድረጋቸውና ሐሳቡ ተግባራዊ እንዲሆን የድርጊቱ ሙሉ ተባባሪና ተካፋዮች መሆናቸው።

ዕርዳታና ልሣን፡ .

ሀ. በመኅበራዊ ኑሮ በኩል፤ የውጭ ወንጌላዊያን በነበሩ ጊዜ ትምህርት ቤትና ሐኪም ቤት በመሠራቱ ኅብረተሰቡ እየተገለገለ እንደቆየ የማይካድ ሐቅ ነው። የጊንር ቃ. ሕ. ቤ. ክ. ራስዋን በራስዋ ለማስተዳደር ስትሞክር የውጭ ወንጌላውያንን አርአያ መከተል ጀመረች። በተፈጥሮና በሰው ሠራሽ ችግር ምክንያት ለተጐዱ ወገኖቻችን ከ1973-1974 ዓ.ም. ድረስ በምግብና በልብስ አቅርቦ በኩል ከፍተኛ ዕርዳታ አድርጋለች። ከ1974 ዓ.ም. ጀምሮ በጦርነቱ ምክንያት ቤት ኅብረት ለወደመባቸው ግለሰቦች እያንዳንዳቸው አራት ክፍሎች ፍሮአቸው ለሁለት ቤተሰብ መኖሪያ የሚሆኑ ዐሥር ቤቶች ሠርታ አስረክባለች። ሌሎች ሃያ ቤቶች ለመሥራትም በዕቅድ ላይ ነች።

ለ. ቤ. ክርስቲያንዋ ከ1973 ዓ.ም. ጀምሮ ከሚመለከተው ክፍል ጋር በመነጋገር የጓደ አትክልት ስርጭት እንዲስፋፋና የበቆሎ፣ የሰንደና የጤፍ ምርጥ ዘር በዋቤ አውራጃ ክልል ለሚገኙ ገበሬዎች እንዲዳረስ አድርጋለች። ለወደፊቱም ቢሆን በመንፈሳዊና በመኅበራዊ አገልግሎት እኳያ ከኅብረተሰቡ ጐን በመሆን አቅሟ በሚፈቅድላት መጠን ርዳታዋንና ድጋፏን እንደምትቀጥል ያላትን ተስፋ ሁሉን በሚችል በእግዚአብሔር ጸጋና ረድኤት ታምና ታረጋግጣለች።

የቤ. ክ. ችግር በሚመለከት፡ .

በዓለም ላለን መከራ እንዳለብን ቃሉ ያረጋግጥልናል። ስለዚህም ችግሮች በየጊዜው ይፈራረቁብናል። ሆኖም የጊንር ቃ. ሕ. ቤ. ክ. ለችግር እንግዳ ስላልሆነች የሚመጣባትን ችግርና መከራ ሁሉ ክርስቶስ በሚሰጣት ኃይል ተቋቁማ ማለፍ እንድትችል በጸሎትና በቃሉ እየተጽናናች በእምነትና በተስፋ ትጠባብቃለች።

ክፍል 25

የደባጤ ቃለ ሕይወት ቤተክርስቲያን ለመጀመሪያ ጊዜ በ1955 ዓ.ም.

ደባጤ የተባለውን ቦታ ኤስ አይ ኤም ተብሎ ይጠራ የነበረው የሃይማኖት ድርጅት ከኢትዮጵያ መንግስት ተዋውሎ በትምህርትና በሕክምና ዘርፍ ለመሥራት በያዘው መሠረት ለመጀመሪያ ጊዜ በ1955 ዓ.ም. ሚስተር ፍሪዝን የተባለው አናጢ መጥቶ ሐኪም ቤትና የሚሲዩናውያን መኖሪያ ቤት ከሠራ በኋላ በተስፋ ለወደፊቱ የሚያገለግል ክዳን ቤት ለጸሎት ቤት ሠራ። ከዚያም በኋላ ሚስተር "ኮል" የተባለው ሰባኪ ከኃኪም ባለቤቱ ጋር መጣና በደባጤ ዙሪያ ለሚገኙት ወንጌል ሲያስተምር ቆይቶ በ1957 ዓ.ም. ከአካባቢው ነዋሪዎች 3 ሰዎችን ወደ "ዳንግላ" በመውሰድ እዚያው በተዘጋጀ ኮንፍራንስ እንዲካፈሉ አድርገው አቶ ገርቢ ሉጅ የተባለው በዚያው አመት፤ ከዚያም በዚያው ክረምት ገርቢን ወደ ጅማ መጽሐፍ ቅዱስ ኮርስ በምስደድ ለ6 ሳምንታት ካሰለጠኑ በኋላ ሁለቱም በየቦታው በመሄድ ስብከታቸውን ቀጠሉ። በኋላም አቶ ዓለሙ ሕምባሩ በ1958 ዓ.ም. በትምህርት አማካኝነት መጡና በወንጌል አገልግሎት በመረዳዳት እየሄዱ ያስተምሩ ጀመሩ። ከዚያኑ ከ1958 ዓ.ም. ጀምሮ የደባጤ ቤተክርስቲያን በመጀመሪያ አናጢው በሠራት ሳር ቤት ውስጥ የግቢው ሠራተኞችና ከ10 ቤተሰብ በላይ የሚሆኑ የአካባቢው ነዋሪዎች በመሰብሰብ ተጀምሮ ፕሮግራም ተካሄደ።

በዚህም በተነሣው የወንጌል ሥራ 2 ሰዎች ከቤተክርስቲያኒቱ ታሰሩ (ተቀጡ) በዚህ ጉዳይ የተነሣ 1 ሰው ተወክሎ እስከ አዲስ አበባ ኤስ አይ ኤም መሥሪያ ቤት ድረስ በመሄድ ከመሥሪያ ቤቱ ሠራተኛ ከአቶ "ላቀው" ተሰማ ጋር በመተባበር ከአገር አስተዳደር መሥሪያ ቤቶች ተጻፈላቸው ሥራው እየተቀጣጠለ ስለሄደ የለበሯት ሰባኪም 2 ብቻ ስለነበሩ

በተጨማሪ በ1960 ዓ.ም. ሚስተር "ግሬይ" ከነቤተሰባቸው መጡ። ከዚያም ወደ ከምባታና ወላይታ ቃለ ሕይወት ቤተ ክርስቲያናት ተልኮ አቱ "በዛ የተባሉ ወንጌላዊ በ1961 ከወላይታ ተልከው መጡ። ቀጥሎም አቶ ተሰማ ሙጉሮ በ1964 ዓ.ም. ከከምባታ ተላኩ። በአካባቢውም ብዙ ሰዎች በክርስቶስ ስላመኑ ሌላ ተጨማሪ 1 ቤተ ክርስቲያን በ1965 ዓ.ም. በገጠር በአዲስ አለም ተሠራች። በዚህ ጊዜ በግቢና በገጠር ያለችው ቤተ ክርስቲያናት ሰባኪዎች በየተራ ፕሮግራም በመያዝ ተዘዋውረው ይሠሩ ነበር። ከዚያም የአሁኑ ሁለተኛው ቤተ ክርስቲያን በዚያን ጊዜ 3ኛ ሆኖ በደንግጃ የዳሴ ቤተ ክርስቲያን በ1967 ዓ.ም. ተሠራ። በወንጌል ሥራውም መስፋፋት የተነሣ የቃለ ሕይወት ቤተ ክርስቲያን ሰባኪ ተጠይቆ በሐምሌ 1967 ዓ.ም. ሁለት ሰባኪዎች አቶ ታደሰ ኤርቲመና አቶ ጴጥሮስ ኤርቲሮ የተባሉት ከከምታ ወንጌላዊት ተልከውልን አቶ ታደሰ ኤርቲሮ በደንወጀ።

አቶ ጴጥሮስ ግን በደባጤ ባለችው በሁለተኛዋ ቤተ ክርስቲያን ሲያገለግሉ በ1968 ዓ.ም. አቶ ጴጥሮስ ኤርቲሮ (የገዢውን መደብ ሃይማኖት) ሰድቦአል በማለት 1ኛ ፋሩ ዱሬሳ 2ኛ ጅሎ አብዲ እንዲሁም የድባጤ አርቶዶክስ ካህናት የአካባቢውን ሕዝብ በማስተባበር በሀሰት አስመስክረው አቶ ጴጥሮስ ታስሮ የቀሩት አባላቶች ሽማግሌዎች ተቀጥተው በዚህ የተነሣ ሁለቱም በድባጤ ያሉት ቤተ ክርስቲያን በ1968 ዓ.ም. ጀምረው ሲዘጉ በደንግጃ ያለው አቶ ታደሰ ኤርቲሮ ያሉበት ቤተ ክርስቲያን ግን ያድግና ይስፍፍ ነበር። ከዚያም በ1969 ሚሲዩናውያን ቦታውን ለመንግሥት ለቀው ስለወጡ በዚያው አካባቢ ያሉ አማኞች ስለላሉ በግቢው ያለችው ቤተ ክርስቲያን ተዘጋች። በገጠር በአዲስ ዓለም የነበረችው ቤተ ክርስቲያን ግን ቦታ በመለዋወጥ ትሠራ ነበር። በዚህ ጊዜ በ1970 ዓ.ም. ሁለት ሰዎች ለኛ ለማሠልጠን የቃለ ሕይወት ጽሕፈት ቤት ቃል በገባልን መሠረት ከ1971-1972 ዓ.ም. ድረስ ተማሪ በግዜ ሰኚ ተልኮ በከንባታ ሲማር አቶ ታደሰ ኤርቲሮ ከ1969-1973 ዓ.ም. ድረስ በሁለቱም ቤተ ክርስቲያን ይሠራ ነበር። አቶ ታደሰ በ1973 ወደ አገሩ ሲመለስ 2 ሰዎች ወደ ከምባታ ልከን አስተማሩልን። ከዚያም ለምን ልጆችን ወደ ከምባታ ላካችሁ በማለት በ1973 ነሐሴ ወር የቤተ ክርስቲያኑ 8 አባላቶች ታሰሩ።

ከዚያም የቃለ ሕይወት ቤተ ክርስቲያን አባልነታችንና ከመንግሥት በ1968 ዓ.ም. የመጣውን የፈቃድ ማስረጃ በማሳየት እስካሁን የሃይማኖት ትምህርት አለመከልከሉን በማገናዘብ 4 ወራት አሰረው ፈቱልን። ሲፈቱም የነበረው የወንጌል ሥርጭት እየተስፋፋ ሐደ። በ1974 ዓ.ም. 4 ወጣቶችን ወደ ከምባታ ልከን አስተምረውልናል። ቤተ ክርስቲያኒቱም በቃለ ሕይወት መተዳደሪያ ደንብ አማካይነት አቶ ታደሰ ኤርቲሮ ባቋቋሙን መሠረት ከ1973 ዓ.ም. ጀምሮ በሁለት ቤተ ክርስቲያን መሠረት በየሁለት ወር አንድ ጊዜ የሚሰበሰብ የሽማግሌዎችን ተባቤ ተመሠረተ። የሰባኪን ችግር (እጥረት) ለማቃለል የቃለ ሕይወት ቤተ ክርስቲያን ጽሕፈት ቤትና የከምባታ ወንጌላዊት በከፈቱልን በር መሠረት የቃለ ሕይወት ጽሕፈት ቤት አንድ ሰው ለአራት ዓመት፣ የከምባታና ሀዲያ ቃለ ሕይወት ቤተ ክርስቲያን ሶስት ሰው ለሁለት ዓመት ሁለት ሰው ለአንድ ዓመት አሰልጥነውልን በነዚህ በሰለጠኑት ወጣቶች የአሁኑን የሰባኪ እጥረት በመሸፈን በእግዚአብሔር ቸርነት በመሥራት ላይ እንገኛለን። በሁሉም ጌታ እግዚአብሔር ይከበርበት። አሁን ያሉ ቤተ ክርስቲያናት በደባጤ አንድ፣ በድንግጃ አንድ ሲሆኑ በሁለቱ ቤተ ክርስቲያናትም የሚገኙ ምእመናን ብዛት በድምሩ አንድ መቶ አርባ ሁለት ናቸው። ይህም ቁጥር እስከ 1968 ዓ.ም. ድረስ የነበረውን ይመለከታል።

ስለ ድባጤ ቃለ ሕይወት ቤተ ክርስቲያን አመሠራረት ከአቶ ዓለሙ ሕምባሩ የቀረበ ተጨማሪ የታሪክ ማስታወሻ

በ1949 ዓ.ም. በጥር ወር ከከምባታና ሃዲያ አውራጃ ከሆሣዕና ቦቢኝ በመጽሐፍ ቅዱስ ትምሕርት ቤት ከተማርኩ በኋላ ወደ አገው ምድረ አውራጃ ዳንግላ ከተማ ወደ ኤስ አይ ኤም ትምሕርት ቤት ለማስተማር በጌታ ጥሪ ሄጄ ልጆችን ዘመናዊ የቀለም ትምህርትና ወንጌልን መስበክ ጀመርኩ። በማስተማር ላይ እያለሁ ከዳንግላ ከተማ በስተምዕራብ በሚገኘው በመተከል አውራጃ በሰፊ ጫካ ውስጥ የተረሱ ሽንቅላ ብሔረሰቦች መኖራቸውን ስለሰማን ወንጌል ለእነርሱም እንደሚያስፈልጋቸው በመገንዘብ እግዚአብሔር ለሥራ በእነርሱ መኻከል በር እንዲከፍት እንጸልይ ነበር። በ1952 ዓ.ም. አንድ ጊዜ በዳንግላ በኤስ አይ ኤም ጣቢያ ከነበረው ሚሲዩናዊ ከቢልቦል ጋር ለሚሲዩን ቦታ ለመፈለግ ወደ በረሃ ለአንድ ሳምንት በእግር ተጉዞ ነበር። ወደ መተከል አውራጃ ደርሰን ስንመለስ ከእኛ ጋር ጭነው መንገድ ከሚያሳዩን ሰዎች ለጥቂት በመንገድ ተለያይተን እነርሱ ቀደም ብለው በሌላ መንገድ ሲሄዱ እኔና ቢልቦል ተሳስተን በጫካ ውስጥ ስንዞር ውለን ምንም መንገድ በሌለበት አንድ ቀን ሙሉ ጠፍተን ቆየን። ከቀኑ ስምንት ሰዓት ሲሆን በጣም ርቦን በአንድ ወንዝ አጠገብ አርፈን ሳለን የቡና ሽታ በበረሃ ውስጥ ከየት መጣ በማይባልበት ሁኔታ ሽትቱን በጣም ደስ አለን። አፍንጫችን ጠግቦ ሆዳችን ባዶ ስለነበረ ወደ ላይ ገልመን ብለን ስንመለከት በደንብ ጥቁር ሆኖ ያፈራ ያጋም ፍሬ አግኝተን ከዚያ ለስክንጠግብ ድረስ በልተን ውኃ ጠጣን። ቡና ያሸተተን መቼም መንገድ ቢኖር ይሆናል፣ በመንገድ ውስጥ የሚገኝ ዶሮም ይጮኽ እንደሆነ በማለት ጀሮዎቻችንን ደቅነን ብናዳምጥ ምንም ድምፅ አጣን።

በዚህ በጠፋንበት ወቅት እስይ በጣም ጥሩ ነው። ቢገድለንም ወደ ጌታ እንዳለን ብዬ ሚስተር ቢልኮልን ሳነጋግረው "ተው እንደዚህ አትበል፤ አንሙት ለሻንቅሎች ወንጌልን ማድረስ አለብን" ያሉት ቃል ሁሉ ትዝ ይለኛል።

እግዚአብሔር የማይጥለን እረኞችን ጠብቆን ወደ ማታ ጊዜ ወደ አንድ መንደር ስንደርስ ከእኛ የተለዩትን ሰዎች ዱካ ነግረውን ሄደን ተገናኝ። በዚህም ጉዞ ለሚሲዬን ማረፊያ የሚሆን ቦታ አልተገኘም ነበር።

ለሁለተኛ ጊዜም ከቢልኮል ጋር ወደዚያ ሀገር ባደረግነው ጉዞ ወደ በረሃ ሄደን አገው መንደር ደርሰን እሑድን አርፈን ለመዋል በአንድ ትልቅ ሾላ ዛፍ ሥር ከመንደር ማዶ ድንኳን ተክለን ቅዳሜ ማታ ወደ መንደሩ ጎራ ስንል የመንደሩ አለቃ የሚሆን ቁስ መሳይ እግኝቱን ስናነጋግረው ከቆየን በኋላ ምግብ ልንገዛ ብንጠይቀው መርፌና ምላጭ የዓይን መድኃኒት ካላችሁ ነው እንጂ አለበለዚያ በኛ አገር በገንዘብ ምግብ አይሸጥም ብሎ መለሰልን።

ቢል ኮል ምግብ ከመንደር እናገኛለን ብሎን ስለነበረ ምንም ሥንቅ አልያዝንም ነበር።

በማግሥቱ እሑድ ቀን በጣም ርቦን ምግብ ፍለጋ ወደዚያኛውም ሰውዬ ቤት ጠጋ ስንል ያካባቢው ሰዎች ሴት ወንድ በሙሉ ተሰብስበው ጊዜውም ፋሲካ ስለነበረ ፍየል አርደው ቆዳውን በውጪ አስጥተው ይበሉና ይጠጡ ይደሰቱ ነበር። ባለቤቱ እኛን ባይተዋርችን ሲመለከተን ውሻውን ያዝ ብሎ ላከብን። ውሻውን እንዳይከሰን ስንከላከል ሳለን ጌታ አንድ ሰው ላከልን ሰውዬው እየሮጠ መጥቶ ከዚያ ውሻ አፍ አስጣለን። ከዚያ ውይ! የሰው ሀገር ሰዎች ናችሁ እስቲ ኑ ብሎ በአጠገብም ወዳለው ወደእራሱ ቤት ድረስ ይዞን ሄዶ በውጪ በጎተራ ሥር ቁጭ በሉ ካለን በኋላ የተዘጋ ቤቱን ከፍቶ ገብቶ አንድ የደረቀ ኮቻሮ የሆነ የዳጉሣ እንጀራ ይዞልን ምጣ። በጣም ደስ ብሎን ስንበላ ሳለን በሰውዬው ጓሮ የንብ ቀፎዎች እንዳሉ ካየን በኋላ ማር እንዳለው ጠየቅነው። እርሱም በደስታና በፈገግታ ፊት አዎን አለኝ ትገዛላችሁ ብሎ ጠየቀን። እኛም ተገኝቶ ነው አዎን አልነው። አንድ ቶፋ አምጥቶ በብር 1.50 ሂሳብ ግዙ አለን። ነገር ግን ገንዘቡ ነጭ ሽልገማ መሆን አለበት ሲለን በአጋጣሚ ጌታ ነግሮን እኛም በኪሳችን ነጭ ባለ 0.50 ሳንቲም ገንዘብ ነበረንና ገዝተን ይዘን ወደ ወንዝ ወስደን በደንብ ጠግበን በላን። ደክመን በዛልን ጊዜ በዚህ ሁኔታ መገባን።

ይህንን ሁሉ መንከራተት ያየነው የጌታችንን የኢየሱስ ክርስቶስን ፈለግ በመከተል ወንጌልን ወደ ድባጤ ለማድረስ ነበረ።

በዚህ ሁሉ ተስፋ ሳንቆርጥ ዘወትር በጸሎት ላይ ነበርን። በመተከል አውራጃ ወደ ነገደ ሻንቅላ ወንጌል እንዲገባ እያልን የጸለይንበት ጊዜ ብዙ እንደነበረ ትዝ ይለኛል።

በዚህ ዓይነት ጸሎት ላይ ሳለን ከአዲስ አበባ ሚሲዬናውያን ከአቶ ላቀው ተሰማ ጋር ሆነው በዚህ በመተከል አውራጃ ውስጥ ለሚሲዬን ቦታ እየፈለጉ በወንበራ ወረዳ ሞራ በተባለ ቦታ ላይ ቀኝዝማች ደስታ ከሚባሉ ሰው ላይ መሬት አግኝተው ውል ለመፈራረም ሲሉ ድንበርተኛው በመፋለሙ ሳይሆን ቀረ።

በዳንግላ ያለን ምእመናን ግን በዚህ ሁሉ ሁኔታ ውስጥ በጸሎት ላይ ነበርን።

በ1952 ዓ.ም. ድባጤ ያሉት ሻንቅሎች ከመተከል ወደ ወንበራ ወረዳ የሚመለሰውን ነጋዴውንና የመንግሥት ባለሥልጣንንም በሣር ውስጥ እየተደበቁ እያደፈጡ እየገደሉ ስላስቸገሩ በጊዜው የነበረው መንግሥት ጦር ሠራዊት ልኮ በከፍተኛ ጦርነት መፀውን ነገደ ሻንቅላ ካንበረከኩ በኋላ ድባጤ በተባለ ቦታ ላይ የወረዳ ከተማ እንዲቋቋም ተወሰነ። ድባጤ ማለት ነገደ ሻንቅላ ማለት ነው።

በመተከል አውራጃ በቻጣኒ ከተማ ዋና ጸሐፊ የነበሩ ግራዝማች ታደሰ ጀምበሬ በትውልዳቸው የዳንግላ ሰው የሆኑ ከእኔ ጋር ትውውቅ ነበራቸው። ነገሩ እኝህ ሰው ከሻንቅሎቹ ጋር ጦርነት በተደረገበት ወቅት በአዝማችነት ደኅና ውጤት ስላስገኙ መንግሥት አገሩንም እያቀኑ በድባጤ ወረዳ ተቀምጠው የወረዳው አስተዳዳሪ እንዲሆኑ ሾማቸው።

አባታቸው በዳንግላ ከተማ የሚኖሩ ፊታውራሪ ጀምበሬ የሚባሉ መጽሐፍ ቅዱስን በደንብ የሚያውቁ ጠንካራ የኦርቶዶክስ ሃይማኖት ተከታይ ነበሩ። በዚህ በመጽሐፍ ቅዱስ ዕውቀት በኩል ከእርሳቸውና ከልጃቸው ጋር ደኅና ግብብነትና ትውውቅ ነበረን።

በድባጤ የወረዳ አስተዳዳሪ በሆኑት በልጃቸው አማካይነት በጌታ ፈቃድ በድባጤ የሚሲዬኖች ማረፊያ ቦታ ሲጠይቁ ግራዝማች ታደሰ ጀምበሬ በፈለጋችሁበት በኩል ልትሰፍሩ ትችላላችሁ በማለት ጥሩ ትብብር ስላሳዩ ሚሲዬኖቹ ከዳንግላ ሄደው በድባጤ ከተማ አጠገብ በሁለት ወንዞች መካከል ያላቸውን ቦታ መርጠው መጡ።

ይህንን ከልለው ከመጡ በኋላ ለወደፊት ቤቶች ሲሠሩ እኔ ለወንጌል ሥራ ወደዚያ እንደሚሄዱ በመንፈስ ይታሰብኝ ነበር። እኔም በነገሩ እያሰብኩበት ሳለሁ አባቴ በልጅነቴ ለጌታ ሥራ ዐሥራት የሰጡኝ ሰው ስለነበርኩ "ወደ ዓለም ሁሉ

ሂዱ ወንጌልንም ለፍጥረት ሁሉ ስበኩ” ብሎ ጌታ ባዘዘው መሠረት ወደዚያ ሀገር ሄጄ የወንጌልን የምሥራች ማድረስ እንዳለብኝ ተሰማኝ።

ነገር ግን ገና ስላገባሁ ካገሬ ማለት ከከምባታ ሚስት ማግኘት ስለሚያስፈልገኝ ወደ ከምባታ መጥቼ ሚስት ካገባሁ በኋላ አብሮኝ በታ ፍለጋ ወደ ተጓዘው ወደ ቢልኮል ዘንድ ጌታ ለሥራ በድባጤ እንደሚፈልገን በመግለጽ ደብዳቤ ጻፍኩ።

እርሱም ቤቶችን እያሠሩ በድንኳን ሕክምና ለሕዝቡ እየሰጡ ነበርና ይህም የእነርሱ የጸሎታቸው መልስ መሆኑን በመግለጽ በደስታ እንደሚቀበሉን ደብዳቤ ጻፋልን።

ከዚያ በኋላ በከምባታ ዱራሜ ኤስ አይ ኤም ትምሕርት ቤት ስንሠራ ኃሳቤን ቀይሬ አልሔድም በማለት ደብዳቤ ጻፍኩላቸው።

እነርሱም በጸሎት ላይ ሳሉ አንድ ቀን እኔ ከቢስክሌት ላይ ተገልብጮ ሞቼ ወደ ሰማይ ሄድኩ።

ወደ ሰማይ ሄጄ በሰማይ በር ላይ ቆሜ ወደ ትልቅ ቤት ውስጥ ስመለከት፤ በቤቱ ውስጥ ባለው በነጭ ኮርኒስ ላይ ቢጫ የሆኑ ከዋክብት ከታች ወደ ላይ እየመጡ በኮርኒሱ ላይ ልጥፍ ይሉ ነበር። አንዳንዴ በብዛት ተከታትለው መጥተው ባንድ ላይ ልጥፍ ይላሉ። አንዳንድ ብቻም እየመጣ ልጥፍ ይላል።

ይህንን ተደንቄ ስመለከት መልአክ በአጠገቤ ቁም ነበርና የነዚህ ከዋክብት ትርጉማቸው ምንድር ነው? ብዬ መልአኩን ስጠይቀው መልአኩም እነዚህ ቢጫ ከዋክብት በምድር ላይ የዳኑት ንፍሳት ቁጥር ነው። ወንጌላውያን ሲመሰክሩላቸው የዳኑት ንፍሳት ቁጥር ልክ ነው። እዚህ እየመጣ ለሽልማት ይጠብቃቸዋል። አንዳንድ መጥቶ የሚለጠፈው አንድ ነፍስ የመለሰው አማኝ ሽልማት ነው በማለት ሲያስረዳኝ እኔም ምነው በምድር ላይ ሆኜ ለብዙ ነፍሶች መስከሬ ከከዋክብት ሽልማት ባገኘሁ በማለት ስናገር መልአኩ አሁን ላንተ ጊዜ የለህም፤ አሁን የሰማይ ቤትህን አሳይሃለሁ ብሎ ይዞኝ ወደ ትልቅ አዳራሽ ከገባን በኋላ ወደሚቀጥለው ክፍል ልንገባ በር ላይ ስንደርስ በውስጠኛ ክፍል ልክ በመኻል ንጫጭ ልብስ የለበሱ ሰዎች በጠረጴዛ ዙሪያ ቀስ ብለው ይነጋገራሉ።

ከእነርሱም መኻከል ዘርፋፋ ነጭ ልብስ ለብሶ ጌታ ኢየሱስ ክርስቶስ እጁን እንደትራፊክ እጅ አንስቶ ”መልሰው ለዚህ ሰውዬ በምድር ላይ ለእኔ ሥራ አለው” ብሎ ሲናገር መልአኩ ቆም ብሎ ወደኋላ ይዞኝ ተመልሶ እኔ ያንተ መልአክ ነኝ ወደ ቤትህ ማድረስ አለብኝ ብሎ ሸኝቶኝ እስከ ቤቴ አደረሰኝ።

ወደ ቤቴ ስመለስ ሰዎች በዙሪያዬ ከበው ሞቷል? አልሞተም? እየተባባሉ ሲነጋገሩ ከእንቅልፍ እንደሚነቃ ሰው ነቃሁ።

በትንቢተ ሆሴዕ 5:15 ላይ ”በደላቸውንም እስከያውቁ ድረስ ፊቱንም እስኪሾ ድረስ ሄጄ ወደ ሥፍራዬ እመለሳለሁ፤ በመከራቸው ጊዜ እጅግ እድርገው ፊቱን ይፈልጋ።” በሚለው በጌታ ካል መሠረት ታምሜ ስምንት ቀን በአልጋ ላይ ሆኜ በቆየሁበት ጊዜ ሁልጊዜ ንስሐ እየገባሁ በልቤ ወደ ድባጤ እንድሔድ ከባድ ሸክም ተሰማኝ።

ከባለቤቴ ከወ/ሮ ሣራ ደልሶ ጋር ሆነን ወደ ነገደ ሻንቅላ (ድባጤ) በ1958 ዓ.ም. መስከረም 13 ቀን በአይሮፕላን ተጉዞን ለመጀመሪያ ጊዜ በድባጤ ምድር አረፍን።

በእግዚአብሔር ፈቃድና ጥሪ የሄድንበት ሀገር በመሆኑ ምንም ጫካ ቢሆን ሙሉ ደስታ፤ ሰላምና በረከት ነበረን።

ወደ ሻንቅሎችም ሀገር ሌላ ነገድ፤ ማለትም ነገደ አሮሞ፤ ነገደ ሺናሻ፤ ነገደ አገው የሚባሉ ወገኖችም መሬት ፍለጋ ወደዚያ ወደ አዲሱ አካባቢ ይገቡ ነበር።

ሻንቅሎችም መሬታችንን አንሰጥም በማለት ዘወትር በየእርሻ ሜዳም ሆነ በየመንገዱ በጠብመንጃና በቀስት እየገደሉ ያውኳቸው ነበር።

በዚህ ሁሉ ውስጥ የእኛ ተልእኮ ግን መሬት ፍለጋ ሳይሆን ነፍሳትን ለመፈለግ ስለለበር እግዚአብሔር በሻንቅሎቹ ፊት ሞገስ ሰጥቶን በነጻነት እንመላለስ ነበር።

የቀለም ትምሕርት ቤት በሚሸን ጣቢያ ተሠርቶ ዙሪያው በሽቦ ታጥሮ ደገላ ሣር በቅሎበት በጫካ ተውጦ የነበረውን እስመንጥረን ግቢውን ካስተካከልን በኋላ ከሚስተር ቢል ኮል ጋር አብረን ወደ ሻንቅላ መንደር እየዞርን በድባጤ በሚሸን ጣቢያ ትምህርት ቤት ለአተ ተሠርቷል ልጆቻችሁን አምጡ እናስተምራቸዋለን ን። ልብስ፤ ሳሙና፤ ወተት፤ ደብተርና እርሳስ በነጻ እንሰጣችኋለን እያልን ከመንደር ወደ መንደር እየዞርን ባስተርጓሚ መልአክቱን እናስተላልፍ ነበር።

ይህንን የትምህርት ቅስቀሳ ለማድረግ አንድ ቀን ከአስተርጓሚዬ ጋር ሆነን ከዚህ ቀደም ሄደን ወደማናውቅበት ሻንቅሎች መንደር ደን ንግግር ለማድረግ ስንሞክር የመንደሩ አለቃ ሻንቅላ ቤት በአጥር የተከበበ ስለነበረ በአጥሩ መውጫ በር ላይ ተቀምጦ ቀስት ደግኖ ማነው የኔን ያሳያችሁ? ልጆቻችንን ቆፍረው እንዳያበሉን አስልጥናችሁ ወደ ጦር ሜዳ ልትወስዷቸው አይደምንዬ የመጣችሁት በማለት በጣም ተስፋ በሚያስቆርጥ በዛቻ ቃል ተናገረን።

አስተርጓሚዬን አቶ ገርቤ ሌጁን ስመለከተው ደንግጦ ወደፊሳ መልክ ተለውጧል። ወዲያው ጌታ ጥበብ ሰጠኝና በአንድ ፕረሙስ ሻይ ለምሳ ይዘን የነበረው አቶ ገርቤ ካነገበበት ቀበል አድርጌ ወስጄ ከዳኑን ከፍቼ ውታፋን አውጥቼ ወደ ሻንቅላው ዓይኔን አፍጥጬ ምን ይናገራል? ምን ያስባል? እያልኩ ወደ እርሱ ስቀርብ ዓይኑ ልክ በርበሬ ይመስል የነበረው ደከመና ዛለ። ጌታ ጉልበቱን ያዘልን እርሱ በጣም ብ ሊያጠፋኝ ነው ብሎ ሲያስብ ሲብረከረክ ሳለ እኛም ከእጁ በጌታ ኃይል አመለጥን። ጌታ ይከበር።

ከዚያም የሻንቅሎች ዋና ዋና አባቶች ወደ ድባጤ እንዲመጡ ተጠርተው በቀጠሮው ዕለት ሁሉም መጥተው ሻይ ከተጋበዙ በኋላ ወንጌልንም መንገር ጀመርን። እነርሱም እኛን እስከ ዛሬ እንደዚህ የጉባኤንና የፈለገን አልነበረምና አሁን ጥሩ ነው ልጆቻችንን እንልካለን ብለው ቃል ገቡ። ብዙዎችም ልጆቻቸውን ወደ ሚሺን ትምህርት ቤት ድረስ አምጥተው አስገቡ። እኛም ልብስ፤ ሳሙና፤ ደብተርና እርሳስ በነፃ እየሰጠናቸው ማስተማር ጀመርን።

ተማሪዎቹ ማታ ማታ ወደቤታቸው በሚሔዱበት ጊዜ የተሰጣቸውን ልብስ ለብሰው በእሳት አጠገብ ስለሚተኙ እያቃጠሉ መምጣት ጀመሩ።

ስለዚህ ዘዴ ፈጥረን ቀን ቀን ለትምህርት ሲመጡ ወደ ወንዝ ይዘናቸው ወርደን ገላቸውን በሳሙና ከታጠቡ በኋላ አሰልፈን ወደ ክፍል አምጥተን ልብስ እንሰጣቸውን ለብሰው ውለው ወደ ማታ ወደቤታቸው ሲሔዱ በዴስክ ሥር እንዲያስቀምጡ በመንገር የልብስን ጥቅም እስኪያውቁ ድረስ በዚህ ዓይነት እናስተምራቸው ነበር። ወደቤታቸው ሲመለሱ አልጋ ሠርተው ሠሌን ላይ እንዲተኙ እናስረዳቸው ነበር። በዚህ ሁሉ የወንጌልን ጥሪ እንናገር ነበር።

ወደ ድባጤ በደረስንበት በመጀመሪያው እሁድ ስብሰባ ተደርጎ ስንሰብክ አቶ አቤቱ ገርባ የሚባል ኦሮሞ ሰው በጌታ አመነ። ከእርሱም ቀጥሎ ከነገደ ኦሮሞ፤ ከነገደ ሺናሻ ከሻንቅሎችም ጥቂቶች በጌታ በኢየሱስ ክርስቶስ አመኑ።

አስተርጓሚአችን የነበረው አቶ ገርቤ ሌጁ እኛ ወደ ድባጤ ከመሔዳችን ትንሽ ቀደም ብሎ እዚያ የነበሩት ሚሲዮኖች ወደ ዳንግላ ሚሺን ልከውት ያመነ በጣምም ያልጠነከረ አማኝ ነበረ። በኋላም ጌታን ከደሏ። በዚህም እንዳንደነቅ ጌታ እራሱ በተናገረው ቃል መሠረት ሉቃስ 13:30 ላይ "እነሆ ከኋለኞች ፊተኞች የሚሆኑ አሉ። ከፊተኞቹም ኋለኞች የሚሆኑ አሉ" ብሏል።

በዚያን ጊዜ ቀስ በቀስ ወንጌልን ከመንደር ወደ መንደር እየዞርን እየሰበክን ብዙዎች ከሰይጣን ግዛት እያመለጡ በእምነት ወደ ጌታችን መመለስ ጀመሩ።

በዚያ ሀገር 8 ዓመት ስንኖር ጌታ ትልቅ በረከት፤ ልጆችን ብዙ ምዕመናንንም ሰጠን። ሀብትም ሰጥቶን በብዙ መንገድ በጤንነትም ሁሉ ባርኮናል።

እንዲሁም የሁለት ቀን ጉዞ በደረግንበት ዳንግቻ በሚባል ሀገርም ምዕመናን ተገኝተዋል።

በጌታ ፊት ስንቶች በቁጥር ውስጥ እንዳሉ ጌታ እራሱ ያውቃል። እኛ በድባጤ ሳለን በጌታ በኢየሱስ አምነን የመንፈስ ቅዱስ ትምህርት ተከታትለው ከተጠመቁት ውስጥ የሚከተሉት አማኞች በጌታ ቤት ታማኝ የነበሩ፡

1. አቶ ጆጉራ ከሠሣ ባለቤታቸው ወ/ሮ ዓለሚቱ ጉርሙ ከነልጆቻቸው
2. የአቶ ጆጉራ እናት እመት ገላሌ ሞርኮ
3. አቶ በየነ በዲሶና ባለቤታቸው ወ/ሮ ሲዳሪ ከነልጆቻቸው
4. እመት ሕርጴ ክትል ከነልጆቻቸው
5. አቶ ፋፋ አብዲ ከነቤተሰባቸው
6. አቶ ዘገየ ከታምሳና ባለቤታቸው ወ/ሮ አምቤ ተፈሪ
7. እመት ደገቴ ሙሉታ
8. እመት ኤጃኔ ፕረብ
9. እመት ድልቤ ኩምሳ
10. እመት ወለሎ ጅራታ
11. አቶ አስጌ ቡልጉና ልጃቸው ጃኖ አስጌ ሌሎችም ሲገኙ በዳንግቻ ደግሞ

1. አቶ ዊርቱ አዱላ
 2. አቶ ገመቹ ነገሮ
 3. አቶ በገዜ ሰኚ ከነቤተሰቡ ሌሎችም ይገኛሉ።
- እነዚህ ክርስቶስ በድባጤና በዳንግጃ የመጀመሪያ አድርጎ መርጧቸዋል። 2 ተሰሎንቄ 2:13-14

ከዚህ ሌላ በትምህርት ቤት በኩል ብዙ ተማሪዎች የሁለት ቀን መንገድ ከወንበራ ወረዳ ከሞራ፥ ከቡለን፥ ከበርበር፥ ከኤጋገቦ አካባቢ ድባጤ ሚሺን ትምህርት ቤት ድረስ የመጡት ተማሪዎች በጌታ አምነው ወደእየሀገራቸው ተመልሰው የሄዱትም በጌታ ፊት ያሉትም አይጠፉም።

በወንበራ ወረዳ አያና ጃለታ የተባለ ተማሪ በጌታ ፊት እንደቆመ የሚነግረውን ደብዳቤ በቅርብ ጊዜ ጽፎልናል። እኛም እዚያው ሳለን በ1964 ዓ.ም. ከከምባታ ወንጌላዊት የተላከ ወንጌላዊ ተሰማ ሙጐሮም ለ8 ወራት ከእኛ ጋራ አብሮ ሠርቷል።

በዚህ ሁኔታ ወደ ድባጢና ወደ አካባቢው የወንጌል ጮራ ፈነጠቀ። እስከ አሁን ድረስ ከእኛ ቤተሰብ ስለድባጢ ልዩ ፍቅርና ጸሎትም አለን። ወደ እነርሱ ስናስብ ዘወትር መንፈሳችን ይደሰታል። እንደ ቀንም በሰማይ ሙሉ ደስታ ተጐናጽፈን እንደምናገኛቸው ተስፋ አለን።

ከዚያም ጊዜው ደርሶ በጌታ ፈቃድ ስንወጣ በ2ኛ ጢሞ 2፡1-2 ላይ ያለውን ጥቅስ አደራ በመስጠት ለአካባቢው ሕዝብ ላልዳኑት ነፍሳት ለመመስከር ኃላፊነት እንዳለባቸው በማስገንዘብ በ1967 ዓ.ም. በግንቦት መጨረሻ ላይ ስንወጣ ከከምባታና ሃዲያ ቃለ ሕይወት ቤተ ክርስቲያን ወንጌላዊት ሁለት ወንጌላውያን አቶ ታደሰ ኤርትሮና አቶ ጴጥሮ ኤርትሮ እኛን ተክተው እንዲሠሩ በማድረግ ወደ ትውልድ ሀገራችን በሥጋችን ተመልሰናል። በመንፈሳችን ግን ዘወትር ከእነርሱ ጋር ነን። 1 ተሰ.2፡19-20

የከምባታና ሃዲያ ቃለ ሕይወት ቤተ ክርስቲያንም የነፍሳት ኃላፊነት ተሰምቷት ከ1971 ዓ.ም. ጀምሮ እስከ 1976 ዓ.ም. ድረስ የሚከተሉትን ስድስቱን ወንጌላውያን፦

1. አቶ በግዚ ሰኚ ከዳንግጃ 2. አቶ ገለታ ሀብቱ ከዳንግጃ 3. አቶ ታደሰ ፉፋ ከድባጢ 4. ወ/ሮ አያንቱ ጆጉራ ከድባጢ 5. አቶ አብዲሳ ጂባት ከድባጢ 6. አቶ ማሞ ዲናዲ የተባሉትን ከድባጢ 4፤ ከዳንግጃ 2 በማስመጣት ዱራማ ቃለ ሕይወት ቤተ ክርስቲያን መጽሐፍ ቅዱስ ትምህርት ቤት በማስተማር ወደ ትውልድ ሀገራቸው ተመልሰው የወንጌልን አደራ እንዲሸከሙ ረድታቸዋለች።

ክፍል 26

በቃለ ሕይወት የሕብረት ቤተ ክርስቲያን እንዴት እንደተመሠረተች

1. ኅብረቱ የተጀመረበት ሁኔታና አካባቢ

ቤተ ክርስቲያን ከመሆኑ በፊት በመጀመሪያ "የወጣቶች አምባ" ነበር። ይኸውም የኤስ አይ ኤም ሚሲዮናውያን በዩኒቨርሲቲ አካባቢ ያሉትን ወጣቶች በጌታ ቃል ለማሳደግና ሌሎችም ወደ ጌታ እንዲመጡ የጀመሩት ፕሮግራም ነበር። በዚህ ወቅት ፕሮግራሙ ይካሄድ የነበረው አሁን ከቅድስት ማርያም ቤተ ክርስቲያን ፊት ለፊት "የኩራዝ ቤተ መጻሕፍት ጽሕፈት ቤት" ሆኖ ባለው ቤት ውስጥ ነበር።

በዚህ ወቅት በታው "የወጣቶች አምባ"(youth centre) ተብሎ ይጠራ ነበር። ይህ የሆነበት ጊዜ እርግጡ ባይታወቅም ቅሶ፡ በ1950 ዓ.ም. አካባቢ እንደተጀመረ ብዙ ሰዎች ይናገራሉ።

በዚህ ቦታ ሚሲዮናውያኑ እንዳሰቡት ዩኒቨርሲቲ ውስጥ የነበሩ ብዙ ክርስቲያን ወጣቶች በትጋት መከታተል ጀመሩ። በጊዜው ይሰጥ የነበረው ትምህርትም ጠለቅ ያለ፡ ተከታታይ የሆነና ተማሪዎቹ ተምረው ሲጨርሱ ሰርተፊኬት የሚያሰጥ ነበር። በዚህ ጊዜ የነበሩት አገልጋዮችም በሙሉ ፈረንጆች ብቻ ነበሩ። ከነርሱም መካከል፤ ሚስተር ብራንት፣ ሚስተር ማንሰኪና ሚስተር ፋንስቶክ ይገኙበታል።

በዚህ ሁኔታ ኅብረቱ እየተጠናከረና እየበረታ መጥቶ በኋላ ከቅድስት ማርያም ቤተ ክርስቲያን አካባቢ አፍንጮ በር አቅራቢያ ወደሚገኝ ሌላ ቤት ተዛወሩና ፕሮግራማቸውን በበለጠ ማካሄድ ጀመሩ።

ከዚያም እዚያው አጠገብ ወዳለው አሁን "የትምህርት ቤቶች ጽሕፈት ቤት" ወደሆነው ተሸጋገሩ። በዚህ ጊዜ "የወጣቶች አምባ" ይመሩና ያስተዳድሩ የነበሩት ሚስተር ጄሪ ሃሚልተን ነበሩ።

2. መደራጀትና የራስ ፕሮግራም ማካሄድ

በዚያን ጊዜ የኤስ አይ ኤም ሚሲዮናውያን ብዙ እርዳታና ድጋፍ ያደርጉ ነበር። በፕራግራሙ ይጠቀሙ የነበሩ ሰዎች ለምን አንድ ኅብረት አንፈጥሮም ብለው አሰቡ።በወቅቱ ከነበሩት ሰዎች መካከልም ጥቂቶቹ፡

ሚስተር ጄሪ ሃሚልተን አቶ ዩሐንስ ይግዛው አቶ ሙላቱ በላቸው አቶ ጌታቸው ጨኮ ወ/ሮ አስቲር ገብረሚካኤል ወ/ሮ አልማዝ ጥሩነህ ወ.ዘ.ተ. ነበሩ።

እነዚህ ከላይ የተጠቀሱትና መሰሉቻቸው ይህን ሐሳብ አመንጭተው ሳይቀሩ አንድነታቸውን በማጠናከር ፕሮግራሞችን ማካሄድ ጀመሩ። በዚህ ዓይነት ሁኔታ ኅብረታቸው እየተጠናከረ ሲመጣ ለምን ለኅብረታችን አንድ ስም አንሰጠውም ብለው አሰቡና በዚሁ ላይ ከተነጋገሩበት በኋላ ለመሰየም ወሰኑ። በዚህ ጊዜም ሚስተር ጄሪ ሃሚልተን ለኅብረቱ መጎልበት ብዙ አስተዋፅኦ አድርገዋል። ይህም የሆነው ኤስ.አይ.ኤም ይህ ሐሳብ ስለነበረውና ይህን ደግሞ እዳር ለማድረስ ይረዳቸው ስለነበረ ነው። በኋላም "የወጣቶች አምባ" ይባል የነበረው "የኅብረት አምባ"(fellowship centre) ተብሎ ተሰየመ።

3. ራስን ችሎ መቆምና ራስን በራስ ማስተዳደር

ይህ ኅብረት መቋቋም የጀመረው ወደ 1964 ዓ.ም. አካባቢ ነበር። ሁኔታውም እየጠናከረና እየበረታ መጥቶ "የወጣቶች አምባ" ይባል የነበረው ስሙ ይለወጥ እንጂ ያው የድሮውን ሥራና ፕሮግራም ያካሄድ ነበር። ይህ ኅብረት በቤተ ክርስቲያን ደረጃ እንዲቋቋም ብዙ ጥረት ከተደረገ በኋላ "ኤስ አይ ኤም የኅብረት አምባ ቤተ ክርስቲያን (SIM Fellowship centre church) ተብሎ ተሰየመ። ይህ ሲሆንም የአባላቱ ቁጥር ከ15ና ከ20 አይበልጥም ነበር። ይህ የሆነውም ከነበሩበት ቤት አሁን የአዲስ አበባ አካወማ ጽሕፈት ቤት ወደ ሆነው ከተሸጋገሩ በኋላ ነው። በወቅቱም ቤተ ክርስቲያኒቱ የራሷ የሆነ የሥራ አመራርና ደንብ ያስፈልጋት ስለነበረ የተመረጠ ሰዎች የቤተ ክርስቲያኒቱን መተዳደሪያ ደንብ አውጥተው አረቀቁ። ጉባኤውም አጸደቀው። ከዚያ በኋላም ጉባኤው የሽማግሌዎች ቦርድ መረጠና ኅብረቱ ቤተ ክርስቲያንነት ደረጃ መሥራት ጀመረ። በዚህ ጊዜ ኤስ አይ ኤም በብዙ ነገሮች እርዳታ ያደርግ ነበር። ሰባ ከመቶ (70%) የሆነውን የቤተ ክርስቲያኒቱን ወጪ የሚችለው ይህ የሚሰጥው ድርጅት ነበር።

ቤተ ክርስቲያኒቱ እ.ኤ.አ. 1974 የካቲት ወር ላይ በወንጌል አማኞች አንድነት ማገበር ውስጥ እንደ አንድ

ወንጌላዊት ቤተ ክርስቲያን ሆና ተመዘገበች።

በዚህ ወቅት በአገልጋይነት የተቀጠሩት አቶ ዓለሙ ቢፍቱ ነበሩ። የሽማግሌዎቹን ቦርድ በመጋቢት ይመሩ የነበሩትም አቶ ዮሐንስ ይግዛው ናቸው። ቤተ ክርስቲያኒቱም እየጠነከረችና እየበረታች የተለያዩ ፕሮግራም ዓይነቶችን ማካሄድ ጀመረች። ከነበሩት አገልግሎት ዘርፎች መካከልም፡ .

የመጽሐፍ ቅዱስ ትምህርት አገልግሎት የጸሎት አገልግሎት የመዝሙር አገልግሎት የሶሻል ኮሚቴ አገልግሎት የፊልም አገልግሎት የቤተ መጽሐፍት አገልግሎት . . . ነበሩበት።

ጊዜ እየጨመረ ሲመጣም አቶ ስብሃት ጠና በቤተ ክርስቲያኒቱ አገልጋይ ሆነው ተቀጠሩ። ከአቶ ዓለሙ ቢፍቱ ጋርም እየተባበሩ ማገልገል ጀመሩ። ብዙ ወጣቶችም በአገልግሎቱ ውስጥ ይካፈሉ ነበር።

ቤተ ክርስቲያኒቱ ሦስት ዘበኞችና አንዲት የጽዳት ሰራተኛ ቀጥራ ነበር። የቤተ መጽሐፍትንም ሥራ የሚያካሂድ አንድ ሰው ቀጠረች። በኋላም ከወርሃዊ ሺዥን ጋር በመተባበር የሕጻናት እርዳታ (child care) ስትጀምር ሌላ ሰው ጨምራ ቀጠረች። ይህ የሕጻናት እርዳታ ኮሚቴም (ሶሻል ኮሚቴ) ከ400 በላይ ለሚሆኑ ሕፃናት እርዳታ አድርጓል። ይኸውም፡ በትምህርት ቤት ክፍያ፣ መጽሐፍት (የመማሪያ) ገዝቶ በመስጠት፣ የጤና አጠባበቅ እርዳታ በማድረግ፣ ለምግብ የሚሆን እህል በመስመጣትና በማከፋፈል፣ ልብስ በማሰፋትና በመስጠት፣ ልጆቹ በሰውነትና በአእምሮ እንዲያድጉም የእስፖርትና ሌሎች የፊልምና የመዝናኛ ፕሮግራሞች በማዘጋጀት በሌሎች ነገሮችም ጭምር ይረዳ ነበር። ከዚህም በላይ ለቀበሌው ኗሪ ህዝብ ከወርሃዊ ሺዥንና ከቀበሌው ጋር በመተባበር የወፍራሜ ቤት አቋቁሟል።

በይዞታ በኩል ስንመለከትም ቤተ ክርስቲያኒቱ ብዙ መጽሐፍት፣ ፊልሞች፣ የፊልም ማሳያ ፕሮጀክቶች፣ የጽሕፈት መኪናዎች፣ ማባዣ የተለያዩ የሙዚቃ መሣሪያዎች (የሚነፉ የሙዚቃ መሳሪያዎች፣ ጌታሮች፣ አኮርዲዮን፣ ፒያኖና አርጋን) አንድ መኪና፣ የአናጢ ቤት እቃዎች፣ የመቀመጫ ወንበሮች (የብረትና የእንጨት) እንዲሁም ሌሎችም የቁሳቁስ ዓይነቶች ነበሯት።

በ1969 ዓ.ም. አካባቢ ቤተ ክርስቲያኒቱ ከሚሲዮናውያን እርዳታ ሳትጠይቅ ራስዋን ችላ ማስተዳደር ጀመረች። በአመራርና በአስተዳደር በኩልም ኢትዮጵያውያን ብቻ ሆነው መሥራት የጀመሩበት ወቅት ነበር። የቤተ ክርስቲያኒቱም ስም "ኤስ አይ ኡም የኅብረት አምባ ቤተ ክርስቲያን" መባሉ ቀርቶ "ኅብረት ቤተ ክርስቲያን" (fellowship church) ተብሎ ተሰየመ። ይህ የሆነበት ምክንያትም፡ በዚህ ወቅት ቤተ ክርስቲያኒቱ ሙሉ በሙሉ ራሷን ችላ በኢትዮጵያውያን ትተዳደር ስለነበር ነው። በሌላ በኩልም የቤተ ክርስቲያኒቱን ኢትዮጵያዊነት ለመግለጽ የተደረገ ነበር። "አምባ የሚለው ስም የቀረውም ኅብረቱ ከወጣቶች አልፎ በቤተ ክርስቲያን ደረጃ ስለተቋቋመ ነበር።

ከዚህ ሁሉ በኋላም አቶ ዓለሙ ቢፍቱ ለትምህርት ሲሄዱ በ1971 ዓ.ም. አቶ አብርሃም ዮሴፍን በአቶ ዓለሙ ምትክ በወንጌላዊነት ቀጠረች። በዚህ ጊዜም ብዙ ፕሮግራሞች ይካሄዱ ነበር። ለመጥቀስም ያህል።

የወጣቶች ፕሮግራም፣ የሴቶች ፕሮግራም፣ የሕፃናት ፕሮግራም፣ ኮንፈንሶችና ሌሎች የተለያዩ ፕሮግራሞች ነበሩ። ይህ ወቅት የአባላት ቁጥር ከ60 በላይ የሆነበት ጊዜ ነበር።

በዚህ ዓይነት ሁኔታ በብዙ ስታገለግል ቆይታ በ1972 ዓ.ም. ሕንጻው ተዘጋ። ቤተ ክርስቲያኒቱ ስትዘጋ የነበረው የአባሎች ቁጥር ከ80 የማያንስ ነበር። ይህ ጊዜ ለቤተ ክርስቲያኒቱ ከባድ የፈተና የችግር ጊዜ ነበር። ይህም የሆነው በዚያን ጊዜ የነበሩት አብዛኞቹ የቤተ ክርስቲያኒቱ መሪዎችና አገልጋዮች ውጭ አገር ወደተለያዩ ቦታዎች እንዳጋጣሚ ሄደው ስለነበርና የቤተ ክርስቲያኒቱን ምእመናን ለማሰባሰብና ለመምራት የሚያስችል ሁኔታ ስላልነበረ ነው። በዚህ ወቅት የነበሩት አገልጋዮች አቶ አብርሃም ዮሴፍና አቶ ስብሃት ጠና ናቸው። በዚህ ጊዜ ምንም እንኳን የቤተ ክርስቲያኒቱ ሕንጻ በዚያን የነበሩትም መሪዎች ቢሄዱ እግዚአብሔር ለሥራው ይገደው ስለነበር በጊዜው የራሱን አገልጋዮች አስነስቶ ሥራውንና አገልግሎቱን ማካሄድ ጀመረ።

4. የቤተ ክርስቲያኒቱ ሕንጻ ከተዘጋ በኋላ አሁን የአዲስ አበባ አ.ኢ.ወ.ማ. የሆነው የቤተ ክርስቲያኒቱ ሕንጻ የነበረው ሲዘጋ የኪራይ ቤቶች አስተዳደር ድርጅት ከናዝሬት ትምህርት ቤት ፊት ለፊት ያለውን "ጸጋ አንደኛ ደረጃ ትምህርት ቤት" የነበረውን ሰጠን። በዚህም ቤት ለጥቂት ወራት ከቆየን በኋላ ፕሮግራሞችን ማካሄድ ጀመርን። በዚህ ወቅት አቶ ስብሃት ጠናም ወደ ውጭ አገር ለትምህርት ሄዱ። እሳቸው ከሄዱ በኋላም ለጥቂት ወራት ፕሮግራሞችን እንዳካሄድን መልሶ ተዘጋ።

ነገሩ በሕንጻ ደረጃ በመዘጋት ያብቃ እንጂ፤ ከዚህ በፊት በአባቶቻችን ዘመን የሆነውን እንደሰማነው፣ በኛም ዘመን

እግዚአብሔር በድንቅና በተአምራት ሲሠራ ዓይተናል። እኛ ባልገመትነውና ባላሰብነው መንገድ እግዚአብሔር ሕዝቡን ሲያሰባስብ፤ መሪዎችን ሲመርጥና ለአገልግሎት አነሳስቶ ሲመራ ዓይተናል። ሊበታተንና ደብዛው ሊጠፋ ደርሶ የነበረውን የቤተ ክርስቲያኒቱን ህልውና አንደገና ሲለመልም፤ ነፍሳት ሲበዙና ሲጨመሩ ጌታ አሳይቶናል። እግዚአብሔር የራሱ የሆኑ አገልጋዮቹን አነሳስቶና መርጦ ሥራውን ሲይካሂድ ዓይተናል። ነፍሳትም በወንጌላዊ አብርሃም ዮሴፍ ትምህርት እየተሰጣቸው ለጥምቀት እየተዘጋጁና እየተጠመቁ በአባልነትም መመዝገብ የሚፈልጉት እየተመዘገቡ ወደ ቤተ ክርስቲያኒቱ በአባልነት ገብተዋል። አሁንም በአጠቃላይ 160 የሚሆኑ የቤተ ክርስቲያኒቱ አባሎች አሉ።

በዚሁም ላይ በቤተ ክርስቲያኒቱ ታሪክ ውስጥ ለመጀመሪያ ጊዜ ስምንት ዲያቆናት ተመርጠው በተለያዩ የአገልግሎት ዘርፎች በማገልገል ላይ ይገኛሉ። በአሁኑ ጊዜ ምንም እንኳ ሁላችንም አንድ ላይ የምንሰበሰብበት ቦታ ባይኖረንም፤ በቡድን እያሰባሰቡ የመንፈስ ቅዱስ ጥናት በመምራትና በማስተማር፤ አስፈላጊ ነገሮችንም በማስተላለፍ የሚያገለግሉ ሃያ አምስት የቡድን መሪዎች በተጨማሪ አሉን። ከነዚህም መካከል ከ15 በላይ የሆኑት አገልግሎታቸውን በትጋት ሲያካሂዱ፤ ጥቂቶች ግን በተለያዩ ምክንያቶች ማካሄድ አልቻሉም። ባጠቃላይ ስንመለከተው ግን 60% የሆኑት በጥሩ ሁኔታ በማገልገል ላይ ይገኛሉ። እንዲሁም አሁን ሰባት አባሎች ያሉት የሽማግሌዎች ቦርድ አለ። በመጋቢት የሚመሩትም ወንጌላዊ አብርሃም ዮሴፍ ናቸው።

የቦርዱ አባሎችም የተለያዩ ፕሮግራሞችን በማዘጋጀት የአመቱን እቅድ ለመፈጸምና ለማስፈጸም ብዙ ጊዜ እየተገናኙና እየተመካከሩ፤ በጸሎትም በመትጋት ቤተ ክርስቲያናቸውን በርትተው በማገልገል ላይ ይገኛሉ። እንዲሁም በአሁኑ ጊዜ ጌታን ተቀብለው ትምህርት ወስደው ለጥምቀት የተዘጋጁ ከ15 በላይ የሚሆኑ ነፍሳት አሉ። በየቦታውም ልዩ ልዩ ፕሮግራሞች በቡድን መሪዎች አማካኝነት በማካሄድ ላይ ናቸው። ለምሳሌ ያህል፡ የጸሎት፣ የመጽሐፍ ቅዱስ ጥናት፣ የመጽናናት፣ የጉብኝት ፕሮግራሞችና የመሳሰሉት አሉ።

በቤተ ክርስቲያኒቱ መዘምራን በኩል ደግሞ አሁን ምንም እንኳን እንደ ድሮው ብዙ ጥሪ ባይኖርም በተለያዩ ቦታዎች በመገናኘት በጸሎትና በቃሉ በመትጋት ላይ ይገኛሉ።

ቤተ ክርስቲያኒቱ ከተዘጋች በኋላም 3 አባሎችን በቤተ ክርስቲያን ሥርዓት አጋብታለች።

በዚህ አጋጣሚ ግን የአባሎችን ስብሰባ ለማካሄድ ሆነ፤ የተለያዩ አገልጋዮችን ለማሠልጠን የእንግዳ መቀበያ ቦታዎችን ብዙ ጊዜ ለላገሱን ለሚስተር ቦርለስ ምስጋናችን የላቀ ነው።

ማጠቃለያ

የሆነውን ሁሉ በአጠቃላይ ስንመለከተው፤ የቤተ ክርስቲያኒቱ ሕንጻ ቢዘጋም እግዚአብሔር በታላቅ ንቅ እየሠራ ስለሆነ በሱ ኃይልና ጸጋ እጅግ ደስ ይለናል። እግዚአብሔር ራሱ የመሠረታት ቤተ ክርስቲያን፤ እርሱ ስለሚጠብቃትና ስለሚያቆማት፤ ስለሚያበዛትም፤ አሁንም ጌታ መጥቶ እስኪያሳርፈን ድረስ በርሱ ላይ ቆመን ኅብረታችንን ይዘን እንቆያለን።

ክፍል 27

በቃለ ሕይወት የኮልፌ መሠረተ ሕይወት ቤተ ክርስቲያን አመሠራረት

የኮልፌ መሠረተ ሕይወት ቤተ ክርስቲያን የተመሠረተችበትን ትክክለኛ ዓመተ ምሕረት አሁን ያለነው አገልጋዮች ልንረዳው ያልቻልን ብንሆንም ታሪኩን ለመጀመር ከምንችልበት ከ1951 ዓ.ም. በፊት ለረዥም አመታት ቆይታ ያለች መሆኗ ይነገራል።

ከ1951 ዓ.ም. ወዲህ ያለውን ታሪክን ለማየት ስንሞክር ግን በጊዜው የቤተ ክርስቲያኒቱ አስተዳደርም ሆነ ሙሉ አገልግሎት በሚሸነሪዎች ሥር ሲሆን አብዛኛዎቹ አገልጋዮች በዚያን ጊዜ ሱዳን ኢንቴሪየር ሚሽን የአሁኑ (s.i.m) ድርጅት በየእሑዱ እየመጡ ቤተ ክርስቲያኒቱ ባላችበት አካዳሚ የሚኖሩ የሚሸነሪ ሠራተኞችን በማሰባሰብ ወንጌልን በመስበክና በመዝሙር ደብተሮችም በመጠቀም መዝሙር ያስጠኑአቸው ነበር። የተሰባሰቧዎቹም ቁጥር ከ12 የማይበልጥ ሲሆን ከአካባቢው ነዋሪዎች ደግሞ አንድም ይመጣ የነበረ የለም፤ ፕሮግራማቸው በሳምንት አንድ ቀን እሁድ ብቻ ነበር።

እያደር በዓመታት ውስጥ እነዚሁ ሚሸነሪዎች የአካባቢውን ሰዎች የእጅ ሥራ ሙያ ለማስተማር ፕሮግራም በማውጣት ጥቂት ሴቶችን በማሰባሰብ የሙያውን ትምህርት ከሰጡ በኋላ የእግዚአብሔርን ቃል በመጨረሻ በማስተማር ምስክርነት ይሰጡአቸው ነበር። በዚህም አገልግሎታቸው የተሰባሰቢውን ቁጥር ጥቂት በጥቂቱ ማሳደግ ችሉ።

በ1957 ዓ.ም. ገደማ ፍቅረማርያም የተባለ ወጣት ኢትዮጵያዊ ከጂ.ሲ.ኤ ቤተ ክርስቲያኒቱን እንዲያገለግል ተላከ። ይህ ወጣት በጊዜው የኮሌጅ ተማሪ ሲሆን ያለምንም ደመወዝ በቅን አገልጋይነት አስቀድመው ያገለግሉ ከነበሩ ወ/ሮ ሮማን

በየአካባቢው በመዘዋወርና በየእሑዱም መንገደኞች ሰዎችን ወደ ቤተ ክርስቲያን በመጋበዝ አገልግሎቱን በስፋት መምራት ጀመሩ። ቀስ በቀስም የተሰበሰቡዎቹ ቁጥር እየጨመረ ሲሄድ እነኚሁ አገልጋዮች የጥምቀት ትምህርት በመስጠትና በማጥመቅ አባላትን መመዝገብ ጀመሩ። በተጨማሪም ይህ ወጣት በ1960 ዓ.ም. የቤተ ክርስቲያኒቱን አስተዳደርና ቁጥጥር ሙሉ ለሙሉ ባይሆንም በአብዛኛው ራሱ በመምራት ቤተ ክርስቲያኒቱ በኢትዮጵያውያን እንድትመራ አደረገ።

በዚህም መልክ የቤተ ክርስቲያኒቱ እድገት ከጊዜ ወደጊዜ በመሻሻል ላይ እንዳለ በመካከሉ አንድ ሌላ ወንጌላዊ አገልጋይ ተቀጥሮ እያገለገለ ሳላ በአንዳንድ ሁኔታዎች በአባላት መካከል መለያየት ይፈጥርና ከፊል አባሎችን ወደ መካነ ኢየሱስ ቤተ ክርስቲያን እንዲሄዱ ያደርጋል። ከዚህ በኋላም የተቀሩትን አባሎች እንደገና በማሰባሰብ ፍቅርማርያም የተባለው ወጣት ከጊጃ መሠረተ ሕይወት ቤተ ክርስቲያን ከሚመጡ ሰዎች ጋር በመሆን ሽማግሌዎችን ይመርጣል፤ የሰንበትንም ትምህርት ቤት ለአዋቂዎችና ለሕጻናት ለየብቻ ያዘጋጃል። በዚሁኑ ጊዜም ከተመረጡት ሽማግሌዎች መካከል አቶ አፈወርቅና አቶ ዱቃ የተባሉትን ሰዎች በመምረጥ፤ የአመራር ትምህርት ከሰጣቸው በኋላ ጥቂት ጊዜ አብሮ ሲሠራ ቆይቶ በ1964 ዓ.ም. ኃላፊነቱን ለተመረጡት ሽማግሌዎች አስረክቦ ይሄዳል።

ከዚህ በኋላም በበታው የተተኩት መሪዎች በተለያዩ ጊዜያት ራቅ ካሉ ስፍራ ከክፍለ አገራትም አገልጋዮችን በመጋበዝ ኮንፍራሶችን በማዘጋጀት፤ ለቤተ ክርስቲያኒቱም የሚያገለግሉ መዘምራን ወጣቶችንና የጽዳት እንዲሁም የጸሎት አገልጋዮችን በመምረጥ አገልግሎታቸውን በስፋት ማሳደግ ይጀምራሉ። እያደርግ የአባላቶቹ ቁጥር እየጨመረ እስከ 90 ድረስ ከፍ እያለ እያደገ ሳለ በመካከል እነዚሁ ሽማግሌዎች የእርስ በእርስ ግጭትና ፍቅር ማጣት ይጀምሩና ቀስ በቀስ መቀነስ ሲጀምሩ ቤተ ክርስቲያኒቱን ሊያገለግል የሚችል ሰው በጊጃ መሠረተ ሕይወትና በቤተ ክርስቲያኒቱም አነስተኛ ገቢ አንበርብር የተባለ ወንጌላዊ ይቀጠርና በማገልገል ላይ እንዳለ ሌሎች ሽማግሌዎች እንዲመረጡ ያደርጋል። ከጊዜ በኋላም ይህ ወንጌላዊ ሙሉ አገልግሎቱን ለተመረጡት ሽማግሌዎች አስረክቦ እንደሄደ በ1968 ዓ.ም. ወንጌላዊ መላኩ ገብረጻድቅ አገልግሎቱን ይይዛል።

ይህ በዚህ እንዳለ በ1969 ዓ.ም. በሽማግሌነት ተመርጠው ያገለግሉ ከነበሩት ሰዎች መካከል አቶ መኩ ሻመና ለወንጌል ሥራ በመውጣታቸው ቤተ ክርስቲያኒቱን በእረኝነት እንዲመሩ ይመረጣሉ። ከዚህ በኋላም ቤተ ክርስቲያኒቱ እስከ ተዘጋችበት የካቲት 23 ቀን 1972 ዓ.ም. ድረስ በየደረጃው የነበሩት የአገልግሎት ክፍሎች እየሰፉ በመንፈሳዊ ሕይወታቸው በብዙ እያደጉና በቁጥራቸውም እየጨመሩ የአባሎችም ቁጥር እስከ 260 ድረስ ከፍ በማለት የቤተ ክርስቲያኒቱም ሽማግሌዎች በተወሰኑ አመታት እየተለወጡ ከኮልፌ መካነ ኢየሱስ ቤተ ክርስቲያን ሽማግሌዎች ጋር የአንድነትና የውይይት ጊዜ በማዘጋጀት የኮንፍራንስ ፕሮግራሞችንም በጋራ በማውጣት አብረው ሲሠሩ ቆይተዋል።

ክፍል 28

በሐመር ባኮ የቃለ ሕይወት ቤተ ክርስቲያን እንዴት እንደተመሠረተች

በመጀመሪያ በባኮ አገር ውስጥ ወንጌል የገባበት በወንጌላውያን ሳይሆን በ1951 ዓ.ም. ውስጥ አንድ በቡልቂ አውራጃ ውስጥ በውብሐመር ወረዳ በአይዳመር ቀበሌ የሚኖር ሰሙ አቶ ቡዛ ሳይንደይስ የተባለ ሰው አቶ ይንትማል ከተባለ በበርገዳ ቀበሌ ውስጥ ከሚኖር አማኝ ዘንድ ሄዶ ካመነ በኋላ ወሬው ወደ ባኮ አውራጃ በባኮ ጋዘር ወረዳ በሲዶ ቀበሌ ለሚኖሩ ለአቶ ኡንሣ ሸምዬና ለአቶ በይከዳ ጋጳ ደረሰ። ከዚህ በኋላ ወሬውን ሰምተው እነርሱም ወደ ቡዛ ሳይንደይስ ለመስማት ሄደው ሁሉታውን ከተረዱ በኋላ ወደ ቤታቸው ተመልሰው ስንቅ ካዘጋጁ በኋላ ወደ ቡልቂ አውራጃ ሁለት ቀን ተጉዘው ከደረሱ በኋላ በዚያን ጊዜ በቡልቂ የነበሩ ሚሲዮናዊ ሚስተር ሞክሌን ነበሩና ለምን መጣችሁ ብለው በሚጠይቋቸው ጊዜ የአያትና የአባት ወግ ቢያስቸግረን ልናምን መጥተናል ብለው ሲነግሯቸው እሳቸው መስከረው አሳመኑአቸው። ካመኑ ከአንድ ሣምንት በኋላ ማኅበር አለ ይህንን ማኅበር ዓይታችሁ ትሄዳላችሁ ብለው ወንጌላዊ አቶ ናና ጋ አንድ ሣምንት አስጠብቀዋቸው ሰብሰባው ካለፈ በኋላ ወደ ቤታቸው ተመለሱ። ወንጌል በእነዚህ በሁለት ሰዎች አማካይነት ወደ ባኮ መጣ።

የመጀመሪያው አማኝ

በመጀመሪያ ያመኑት በመግቢያው እንደ ተመለከትነው አቶ ኡንሣ ሸምዬና አቶ ቡይከዳ ጋጳ የተባሉት ከቡልቂ ወደ ባኮ እንደመጡ ለቀበሌያቸውና ለቤተሰባቸው ሲናገሩ በቅድሚያ የአቶ ኡንሣ ሸምዬ ቤተሰቦች ሲያምኑ ቀጥሎም የአቶ ቡይከዳ ጋጳ ቤተሰቦች አመኑ። ቀስ በቀስ ጎረቤቶቻቸው በሚያምኑበት ጊዜ ባለቀላዱ አቶ መኮንን ወርቁ የተባለው ሰው

እነዚህ በቀላሉ ውስጥ ሰዎችን ያሳምናሉ፤ ያልታወቀ ነገር ያደርጋሉ በማለት የራሱን ጋሻ ጃግራ አስከትሎ ካመጣ በኋላ በጎቻቸውን በግፍ ነድተው ወሰዱ። እምነታችሁን ተዉ ከተዋችሁ በጎቻችሁን እመልሳችኋለሁ ስላሉአቸው እኛ በጎቹ ቢጠፉም ቢኖሩም እምነታችንን አንተውም ብለው ከተናገሩ በኋላ አቶ ሸሚዬ የአቶ ኡንሣ አባት የእኔን የሽማግሌውን በጎች እንዴት ትወስዳለህ ብሎ ስለጠየቀ ሁለት በጎች ብቻ ወስደው ሌሎችን በጎች መለሱላቸውና ሁለቱን አርደው በሉአቸው። እነርሱም ባመኑበት ዓመት ወደ ባኮ ወጥተው አቶ ኡንሳና ሌሎችም 35 ሰዎች ተጠመቁ።

ከዚህም በኋላ፣ 1ኛ አቶ ጋሲ ማንጃ፣ አቶ ጋይታኮ ዳዳላ፣ 3ኛ ማተባልሶ ገንሞ፣ 4ኛ ሐምጋሌ ዳቦ ደይታ፣ 5ኛ አቶ አቅዛ ጉጩ፣ 6ኛ አቶ ላይደቃሉ ጋልዲት፣ 7ኛ አቶ ኩሣ ተንታ፣ 8ኛ አቶ ዱባለ ሉሞ፣ 9ኛ አቶ አየለ ባካግእሶ የተባሉት በጌታ አምነው ተመለሱ። እነዚህ ሰዎች በእምነታቸው እየጸኑ በሚሄዱበት ጊዜ ቤተ ክርስቲያን ከመሥራታቸው በፊት በአቶ ኡንሣ ሸምዬ ቤት ተሰብስበው በሚጻልዩበት ጊዜ ሌሎችም በእምነት እየበረቱ መሄድ ጀመሩ። በኋላ ግን በአቶ ጋሲ ማንጃ ደጅ በሲዶ ገልበት ቤተ ክርስቲያን ትልቅ አዳራሽ ዳስ ሠርተው ሲጻልዩ ሳሉ እክሶ ጋልሶ የሚባል የጭቃ ሹም አቶ ጋሲ ማልጃ የተባለው ሰዎችን በቤቱ እየሰበሰበ "የእኛ መንግሥት ከታች ይመጣል እያለ ይሰብካል" በማለት አቶ ጋሲ ማንጃን በራሱ ስልጣን በሐሰት ምስክሮች ተጠቅሞ ወደ ውብሐመር ወረዳ ፓሊስ ጣቢያ በይዛ ከተማ ወስዶ ለአንድ ወር ከ15 ቀን አሳሰራቸው። ከታሰሩ በኋላ ከሌሎች ከውብሐመር አማኞች ጋር ሚስተር ፈሎስ ወደ አዲስ አበባ በመሄድ ስለአስረኞች በማመልከት የወንጌል አማኞች ከአርቶዶክስ ቤተ ክርስቲያን ሌላ ለራሳቸው ጸሎት ቤት ሊሠሩ ይፈቀዳሉባቸዋል እንዳይነኩ የሚል ትዕዛዝ በማምጣት እስረኞችን እስፈቱ። እነርሱም ከተፈቱ በኋላ ከውብሐመር አቶ መንገሻ ጉደርስ የተባሉት ክርስቲያን ትዕዛዞቹን በሙሉ በከፍሉ ለሚገኙ ጣቢያዎች አዳረሷቸው።

በዚያን ጊዜ በአካባቢያቸው አንዲት ያላመነች ቤት ስትሞት ለመቅበር ወደ አርቶዶክስ ቤተ ክርስቲያን ሲወስዱ አቶ መንገሻን "ይህ ሰው የረከስ ነው ቤተ ክርስቲያናችንን እንዲያረክስ ለምን አስከሬኑን አስይዛችሁ መጣችሁ?" ብለው በድንጋይ አንገታቸውን መቱአቸው። ከዚያም በኋላ ታምመው ሳሉ የአርቶዶክስን ቤተ ክርስቲያን ሥራ ቀርከሐ አምጡ የሚል ትዕዛዝ ከጭቃ ሹሞች ግዳጅ ሲደርስ አቶ መንገሻ እኔ አልሄድም ትናንት ከሰዎች ጋር አስከሬን ይዘን ስንሄድ ቤተ ክርስቲያናችን እንዲረከስ መተሃል ስባል የነበረው አሁን ቀርከሐ ወስጄ የት ላስቀምጥ ነው? ሌላ ሥራ ካለ እዘዙኝ እንጂ አልሄድም አሉአቸው። ከዚህ በኋላ የቤተ ክርስቲያን ሥራ እንዳይሠራ የሚያሳድም እርሱ ነው ብለው በወረዳው እስር ቤት ወስደው በጉንዳን ጉድጓድ ውስጥ ከተቱአቸው። ሥንቅም ሳይሰጣቸው ሰባት ቀን ሙሉ እጃቸው የፈጥኝ ታሥሮ በጉንዳኖች እየተነከሱ በአፋቸው ላይ ሽንታቸውን እየሸኑ "ያንተ ሥንቅ ይህ ነው ይህንን ጣቢያ" እያሉ ሲያስቃዩአቸው ከቆዩ በኋላ በሰባተኛው ቀን አንድ ሻምበል በትሩ የሚባሉ ከአውራጃ ወደ ወረዳው ፖሊስ ጣቢያ በሚመጡበት ጊዜ "አቤት ችግራን ይመልከታልኝ" ብለው ስለጮኹ ሻምበሉ የፈጥኝ ከታሠሩበት ገመዱን ቆርጠው ምግብ እንዲሰጣቸው ካዘዙ በኋላ የታሠሩበት ውሳኔ ባይኖርም ተፈቱ። ከአንድ ዓመት በኋላ ዐሥራ ስምንት ሰዎች አመኑ፤ ከዚያም ሲኖሩ ከቡልቂ በኩል የወላይታ ወንጌላዊያን አቶ መደልኝ የተባለው ከአቶ ዝዶ ዶራ ጋር ሆኖ የባኮ አማኞችን ሄዳችሁ ጎብኙአቸው ተብሎ ወደ እነርሱ መጡ። መጥተውም ወደ ቡልቂ ኮንፈራንስ አለ ወደ እኛ እንድትመጡ ብለው ስለገንገሯቸው ከ18ቱ አማኞች 15ቱ ሰዎች ኮንፍራንሱን ሊካፈሉ ወደ ቡልቂ ሄዱ። በዚያ በኮንፍራንሱ ተካፍለው ሲመለሱ 6 ወንጌላውያንን ሰማቸው 1ኛ ወረብ 2ኛ ጫሞ 3ኛ ፊልሞን 4ኛ ዮሐንስ 5ኛ ገብሬ 6ኛ ጳውሎስ የተባሉትን የጎሩ አውራጃ ተወላጆች ሰጧቸው። በዚያን ጊዜ ሚስተር ፈሎስም በዚያ ነበሩና እሳቸውም እኔ የባኮን አማኞች ማገበር አቋቁማለሁ ብለው ፈቃድ ወሰዱ። ዘመኑም 1952 ዓ.ም. ነበር።

ከውጭ የመጡ ወንጌላውያንና ሥራቸው

1ኛ በመጀመሪያ በባኮ አውራጃ የገቡት የውጭ ወንጌላዊ ሚስተር ፈሎስ ናቸው። እሳቸው በባኮ አውራጃ የገቡት በ1951 ዓ.ም. ውስጥ ነው። የገቡት በዚህ ዓ.ም. ውስጥ ቢሆንም ከባኮ ክርስቲያኖች ጋር የተገናኙት በ1952 ዓ.ም. በቡልቂ ኮንፍራንስ ላይ ነው። በበኩ ሐኪም ፈረንጅ መጥቶአል ሲባል ይሰሙ ነበር እንጂ ወንጌላዊ የሚባለውን ባኮ ሰዎች ስለማያውቁ ወደ ቡልቂ ይሄዱ ነበር። ሚስተር ፈሎስ አስቀድሞ በቡልቂ ኮንፍራንስ ከክርስቲያኖች ጋር ከተገናኙ በኋላ ወደ ባኮ ተመልሰው ሲመጡ ሽማግሌዎችን ብቻ ወደ ባኮ ጠርተው ስብስበው በየማገበሩ እየዘራችሁ ምጽዋት ሰብስቡ የሰበሰባችሁትን ገንዘብ ለወንጌል ሥራ ታውሉታላችሁ ብለው መከሩአቸው። እነሱም ይህን ምክር ተቀብለው በመጀመሪያ በሲዶ ገልበት በአቶ ጋሲ ማንጃ ዘንድ በምትገኘው ቤተ ክርስቲያን ተሰበሰቡ። ከዚያም ለሁለተኛ ጊዜ በዘናንተር ቤተ ክርስቲያን፣ ለሦስተኛ ጊዜ በውክሐመር በአቶ ውቶውቶ ቤተ ክርስቲያን ተሰበሰቡ። በዚህ ጊዜ ሚስተር ፈሎስ ከእነርሱ ጋር በእዚያው ተገኝተው "አሁን እናንተ ቤተ ክርስቲያን ሠርታችኋል፤ በመገበርም ተደራጅታችኋል አሁን የሚቀራችሁ ነገር ቢኖር፣ በራሳችሁ ምጽዋት በደሞዝ ወንጌላውያንን መቅጠርና ወደማሌ፤ ወደ ዲሚ መላክ ነውና ይህንን ፈጽሙ ብለው ምክር ሰጡአቸው። ከዚያም በኋላ አራተኛው ማገበራዊ ስብሰባ የተደረገው በገድር ሲሆን በዚያም እርሳቸው

ከባቢታቸው ጋር መጥተው የማኅበር መሪ ሽማግሌዎችን ምረጡ በመሪዎች ማኅበሩን መምራት ያስፈልጋል ካሉ በኋላ በሚቀጥለው በአምስተኛው ጊዜ የማኅበሩን ስብሰባ ወደ ባኮ እኔ ዘንድ ሥንቃችሁን ይዛችሁ እንድትመጡ ብለው የማኅበሩን ስብሰባ ተቀበሉ።

በዚሁ ጊዜ እናንተ አሁን በመሪነት የተመረጣችሁ ሰዎች በማሌ አካባቢ ያሉትን አማኞች ሄዳችሁ ጎብኙአቸው እጆቻችሁንም ጭናችሁ ጸልዩላቸው ብለው ትምህርትና ምክር ከሰጡ በኋላ ከማኅበሩ ሽማግሌዎች ጋር ማሌ ኮይቤ፣ ባላነበታ፣ ሌሞ ሁለት ጊዜ ለጥምቀት ወረዱ። አሁንም ከዚህ ከትልቁ ማኅበር ሌላ የውስጥ ማኅበር እንዲያቋቁሙ መከራቸው። ያንንም ሁሉ በአጠገባችሁ የተገኘውን የምጽዋት ገንዘብ በወንጌል ሥራ ላይ አውሉት ብለው ነገሩአቸው። ከዚህ በኋላ የመጽሐፍ ቅዱስ ትምህርት ቤት በ1953 ዓ.ም. ሲከፈት ተማሪዎች በርከት ብለው ስላልተገኙ 1954 ዓመተ ምሕረት ግን የማኅበሩን ሽማግሌዎች በኮርስና በመደበኛ ትምህርት እያሰለጠኑ ሲሄዱ ትምህርት ቤቱም በርከት ያሉ ተማሪዎችን እየተቀበለ ማስተናገድ ጀመረ። በዚያን ጊዜ ሚስተር ፌሎስ ለውስጥም ለውጭም ወንጌላውያን ለወንጌል ሥራ እንዲወጡ በማደፋፈር ብዙ ከመድከማቸውም ሌላ ለትምህርት ቤቱም ብዙ ጥረት አድርገዋል። የቀለም ትምህርት ቤት ከአንድ እስከ አምስት ክፍል ድረስ በዚያው በግቢው ውስጥ ከፍተው ሲያሰለጥኑ የመጽሐፍ ቅዱስ ትምህርት ቤትም ከአንድ እስከ ሦስት ክፍል የመጀመሪያውን ደረጃ እያስተማሩ ብዙ ቤቶችን በባኮ ግቢ ውስጥ ሠሩ። በኋላም ለአረፍት ወደ አገራቸው ሲሄዱ ሚስተር እስፖር የሚባሉት ሚሲዮናዊ በበታቸው ተተኩ። እሳቸውም ከመጡ በኋላ ሚስተር ፌሎስ ሳይቆዩ ከአረፍታቸው ስለተመለሱ ሚስተር እስፖር ወደ ሌላ አገር ሄዱ። ሚስተር ፌሎስም ከአረፍታቸው በኋላ ብዙ ጊዜ አገልግለው በ1962 ዓ.ም. ወደ ሌላ ቦታ ተቀየሩ (ተዛወሩ)።

በመጀመሪያዎቹ አምስት ዓመታት ውስጥ የወንጌል መስፋፋት

በመጀመሪያ ከ1951-1955 ዓ.ም. በሚስተር ፌሎስ ጥራትና አበራታችነት የወንጌል መስፋፋትና ዕድገት ከባኮ ወደ ድሜ፣ ማሌ፣ በመጡም ቢሆን ወደ ሐመር ከደረሰ በኋላ እስከ በድሜ ገርፋ አካባቢ ድረስ ማኅበር ተቋቋመ። የደረሰ ችግር ቢኖር በማሌ ባላ አካባቢ ድሉ ካያ ቤተ ክርስቲያን በራፍ የቀለም ትምህርት ቤት ከአንድ እስከ ሦስት ተከፍቶ ቤተ ክርስቲያኒቱ የትምህርት ቤቱን ወጭ ችሎ [sic] ስታስተምር የማሌ ባላባት አቶ ቶልባ የተባሉት እኔ ባላባቱ እያለሁኝ እናንተ ድሃዎቹ ለምን በአገሪ ውስጥ ባንዲራ አቆማችሁ ብሎ አቶ ሌሞ የተባለውን ክርስቲያን ደብድበው እስከሞት ድረስ ካለቃዩት በኋላ ጥለውት ሄዱ። ከሐዱ በኋላ ያሉት ክርስቲያኖች በሙሉ ተባብረው በድብደባ ደክሞ የወደቀውን ሰው ተሸከመው ወደ ኩይቤ ቤተ ክርስቲያን ካመጡት በኋላ አቶ ባለጊዜው የተባለ ሰውና ወንጌላዊው አቶ ምኖታ ምሻም ወደ ባኮ ግቢ ሄደው ለፈረንጆች ነገሯቸው። ከዚያም ከሚስተር ፌሎስ ጋር ወደ አውራጃው አስተዳደር ጅንካ መጡ። የአውራጃው አስተዳዳሪም የተደበደበውን ሰው ዓይነታችሁ ደብዳቤውን ይዛችሁ እንድትመጡ ብለው ፖሊሶችን አዘዟቸው።

ወታደሮቹም ወደ ማሌ ሄደው ባላባቱን ይዘው አመጡት። ካመጡትም በኋላ ባላባቱ ተጠየቀና ሲመልስ ባለኝ ሥልጣን ውስጥ እኔን ሳያስፈቅዱኝ ባንዲራ ስለአቆሙ ደብድቤዋለሁኝ ብሎ የእምነት ቃሉን ሰጠ። አስተዳዳሪውም ባንዲራው የመንግሥት ነው የአንተ አይደለም ብለው ትምህርት ሰጥተው ተዉት። በውብሐመርም አቶ ተስፋ አርጋው የተባለው በምቀኝነት በአቶ መንገሻ ጉደርሶ ላይ ተነስቶ በመንገድ በድንገት ተገናኝቶ በብትር ብዙ ከደበደባቸው በኋላ በሚቀጥለው ቀን እየተሰሩ ሲሄዱ ከራሱ በቅሎ ወድቆ ተሰበረና ሦስት ወር ሙሉ በቤቱ ታመመ። በአምስቱ ዓመታት ጊዜ ውስጥ የነበረው የቤተ ክርስቲያኒቱ እርምጃና የወንጌል መስፋፋት ይህንን የሚመስል እንቅስቃሴና ይዘት ነበረው።

ከዚያም በመቀጠል አቶ ኡንሳ ሸሚዬና አቶ ኮዞ ሦሪ የማኅበሩ አጠቃላይ መሪ ሽማግሌዎች ሆነው ተመረጡ። እንደገና በየገቡ ቀበሌው የውስጥ ማኅበር (የክፍል ማኅበር) በመባል የተሰየመውን፤

1ኛ. የአርኪ ሸንጋማ ክፍል ማኅበር 2ኛ. የሲዶ ክፍል ማኅበር 3ኛ. የዞዶ ክፍል ማኅበር 4ኛ. የብዬ ጉይዳመር ክፍል ማኅበር 5ኛ. የጉድር ክፍል ማኅበር 6ኛ. የማሌ ክፍል ማኅበር በመሆን እንዲሠሩ ተመደቡ። ለእነዚህም ለእያንዳንዱ ክፍል ማኅበር ሽማግሌዎች ለአርኪ ክፍል ማኅበር 1. አቶ አቅዛ ጉጫ 2. አቶ ዝግሚ ኩዝዳቦ 3. ግንፍር ጋጆ 4. አቶ ጉልጫች መቃሎ እነዚህን ክፍል ማኅበሩን የሚመሩ ሽማግሌዎች ተመረጡ።

2. የሲዶ ክፍል ማኅበር 1. አቶ ጋሲ መንጃ 2. አቶ ውቶውቶ 3. አቶ አረፉ ሣብ 4. አቶ ባሚታኮ ጋዕካኮ በመሆን ተመርጠው ማኅበሩ ተቋቋመ።

3. የሲዶ ዜዶ ክፍል ማኅበር 1. አቶ ዜዶ ዴክስ 2. አቶ ሐምሶ ጋር ስኖ 3. አቶ መተኪያ ለጵር በመሆን ተመርጠው ማኅበሩ ተመሠረተ።

4. የብዩ ጉይዳመር ክፍለ ማኅበር 1. አቶ በዞ ይክስ 2. አቶ ግዳልቆ ደንጋኮ 3. አቶ በቀለ ካምኖ 4. አቶ በቀለ ኡልታይሶ

5. ለገደር ክፍለ ማኅበር 1. አቶ በ ሮ[sic] በዚዳቦ 2. አቶ ገርስኖ 3. አቶ ኡሠማቶ 4. አቶ ኮዞ ሦሪ ተመረጡ።

6. ለማሌ ክፍለ ማኅበር 1. አቶ በልጊዛው ኮንሶ 2. አቶ ሻን ባልሻ 3. አቶ አድማሱ ጊዞ 4. አቶ ጎፍንሳ ጎይክ ተመርጠው ሥራቸውን ቀጠሉ። ከዚህ በኋላ በባኩ ግቢ ውስጥ በየወሩ እየተሰበሰቡ የጠቅላላው ማኅበር መሪ ሽማግሌዎችና ከየክፍሉ የተውጣጡ አንዳንድ የተወሰኑ ሰዎች የምጽዋት ገንዘብ በመሰብሰብ ለወንጌላውያን ደመወዝ እንዲከፈል ያመጡ ነበር። የወንጌላውያን ደመወዝ አከፋፈልም ሚስት ላለው ወንጌላዊ አሥር ብር፣ ሚስት ለሌለው አምስት ብር ይከፈል ነበር። ከነዚህም ውስጥ አቶ ማጃ አዱላ የተባለው የወላይታ ሶዶ ወንጌላዊ በማሌ ኮይቤ የመጀመሪያውን ቤተ ክርስቲያን አቋቋመ። አቶ ሞኖታ ምሻም የወላይታ ወንጌላዊ አቶ ሞኖታ ምሻም የወላይታ ወንጌላዊ አቶ ቦሬ ከሚባለው ጋር በመሆን ከባኩ ወንጌላዊያን ጋር አገልግለዋል።

ለወንጌል አገልግሎት ተለያተው ከብር 3-15 የወር ደመወዝ እየተከፈላቸው በልዩ ልዩ ቦታ ከ1951-1955 ዓ.ም. ባለው ጊዜ ውስጥ የተሠማሩ ወንጌላዊያን 47 ነበሩ።

በክርስቲያን ወንድሞች ላይ የደረሰ ስደትና ችግር

ካላጋታታ የተባለው ወንጌላዊ የሺጥላ አረጋ የተባለ ሰው ከአንድ ሌላ ሰው ጋር ሆኖ "ወንጌል፣ ወንጌል እያላችሁ አገሩን ትብጠብጣላችሁ" ብሎ ከስብከት ቦታ ተመልሶ ወደ ባኮ ትምህርት ቤት ሲሄድ ሳለ በመፀር ከተማ ላይ ደበደቡት። በድብደባው በጣም ተጎድቶ ታሞ ሲሰቃይ ባኮ ሚሲዮኖች መድኅኒት እየሰጡት በጌታ ጎይል ዳነ። እንዲሁ ወንጌላዊ ጌታሁን ገብረማርያምና መኮንን ባቶን ተሰማ ወልደማርያም የተባለ ሰው [sic]ብዩ ጎዳይመር በቀላዱ ውስጥ አንድ አማኝ በራዳሶ ቡኣለኮ የተባለውን በእምነቱ ሊያጽናኑትና ሌሎችንም በእርሱ ቤት ሆነው ሊያስተምሩ ሲሄዱ "ጭሰኞቹን እያሳማናችሁ ቀላዴን ትብጠብጣላችሁ" ብሎ ሁለቱንም ይዞ በኃይል ደብድቦ አባረራቸው።

ከዚህም ሌላ፣ ወንጌላዊ አቶ አዲሱ ዠማ በከባድ ሁኔታ ከተደበደቡ በኋላ ደብዳቤዎቹ ዕቃቸውን በጀርባቸው፣ በጭንቅላታቸው፣ በእጃቸውና በጥርሳቸው አሸክመው ወደ ጣቢያ ወስደው አሠሠሯቸውና ከአንድ ሳምንት በኋላ ከአንድ ወንጌላዊ ላይደቃሉ ከተባለው ጋር ታሥረው ተፈቱ።

ከክርስቲያኖች መሐከል አቶ ጋይታኮ ዳይላ የተባለውን ሰው ቤተ ክርስቲያን እንደገና አታሠራ በማለት የግል መኖራያ ቤቱንና የጸሎት ቤቱንም አፍርሰው ከብቶቹንም፣ ንብረቱንም በሙሉ ዘርፈው አባረሩት።

እግዚአብሔር የሠራው ተአምር

ከዚህ በላይ የተጠቀሱትን ወንጌላዊያን የደበደቡት የሺጥላ አረጋና ግብረ አበሩ ወንጌላዊ ካላ ጋንታን ከደበደቡ በኋላ ታመሙ ሳይባል ወዲያው ሁለቱም በየሳምንታቸው ሞቱ። ከሕዝቡም ብዙዎች እነዚህን ምንም ወንጀል የሌለባቸውን ሰዎች በመደብደባቸው ምክንያት ነው የሞቱት ብለው መፍራት ጀመሩ። ከዚያ ቀን ጀምሮ ብዙ ሰዎች አመኑ። በሌላ በኩል ተሰማ ወልደማርያም በተባለው ሰው ቀላድ ውስጥ የነበሩትንና ብዬ ጉይዳመር ቤተ ክርስቲያን ውስጥ የሚያገለግሉትን ወንጌላውያን ጌታሁን ገብረማርያምና መኮንን ባቶን ተደብድበው ከደረሰባቸው ጉዳት ታክመው ከዳኑ በኋላ ብትሞቱም ለጌታ ክብር በዚያው ሙቱ ብለው እንደገና ልከዋቸው ሲሠሩ ሕዝቡ ሁሉ ግልብጥ ብሎ ለጌታ ሲያምን ሰውዬውም ማለትም ተሰማ ወልደማርያም እነዚህ ደብድቤ አባርሬአቸው ሳይፈሩ እንደገና መጡ፣ ብዙ ሰዎችም አመኑአቸው በማለት ተገርሞ እንዲሁ ተዋቸው። ቤተ ክርስቲያኒቱም እየተስፋፋች ሄደች። ከሰዎችም ብዙዎች የእግዚአብሔርን ኃይል እየተረዱ ተገረሙ።

ከ1956-1974 ዓ.ም. የቤተ ክርስቲያን መስፋፋት

1. ፍራ- ከ1951-1955 ዓ.ም. ባለው ጊዜ ውስጥ የቤተ ክርስቲያን ብዛት 26 የነበረው ከ1956 እስከ 1963 ዓ.ም. ድረስ ወደ 41 ከፍ በማለት ጠቅላላ ድምሩ ስድሳ ሰባት በመድረስ ዕድገት አሳይቶአል። እራት ወንጌላዊያን ወደ ሐመር በመላክ የቀላም ትምህርት አንደኛ ክፍል ብቻ በዘጠኝ ቦታዎች ላይ በመከፈት አስተማሪዎችም በፈረንጆች ዕርዳታ እያስተማሩ የቤተ ክርስቲያኒቱን ለጋነት ስለሚያውቁ ልጆቻችንን በቀላል ደመወዝ እያገለገሉ ለራሳቸው እየተማሩ በማስተማር ያንን ዘመን ያለ አንዳች ችግር ተወጥተውታል። ቢሆንም በዛ በናንተ ትምህርት ቤት ላይ የመንግሥት ባንዲራ ባልተወሰነ ቦታ በቀርከሃ ላይ አንጠልጥላችኋል በማለት የቤተ ክርስቲያኑን ሽማግሌ አቶ አራሮን ወታደሮች ከወረዳ

ወጥተው ወደ ወረዳ ፖሊስ ጣቢያ ወስደው ስለአሰሩት ክርስቲያኖች ለአውራጃው አመልክተው ትዕዛዝ በማውጣት ቤቱ ተከፍቶ በጥሩ ሁኔታ ሲካሄድ ሽማግሌውም በሰላም ቆይተዋል። ከ1956-1963 ዓ.ም. የቤተ ክርስቲያን ዕድገትና ብዛት ጨምሮ ነበር። ከ1964-1974 ዓ.ም. በስደት መሃከል የቤተ ክርስቲያን ብዛት ወደ ኋላ ቢመለስም እንደገና እስከ ሃመር ደመካ ድረስ ተስፋፍቶ በሐመር በዘላታ መካከል ስምንት ቤተ ክርስቲያን በመሥራት በመሐከል አገርም ሌላ አዳዲስ ቤተ ክርስቲያን ተጨምሮ ብዛቱ ወደ ሰማንያ አንድ ከፍ ብሎአል።

2. የውስጥ ችግር ከ1964-1974 ዓ.ም. ውስጥ የቤተ ክርስቲያን ብዛትና ዕድገት እንደገና ከፍ ብሎ ቢታይም አስቀድሞ ከውጭ ሳይሆን ከውስጥ ድክመት ተነሳና በመጀመሪያ ለክርስቲያኖች እንድንት ሥርና መሠረት የነበረው ትልቅ የማኅበር ስብሰባ ወጭ ይበዛል ገቢ የለውም በሚል ምክንያት አንዞርም በማለት ከመዘጋቱም በላይ ለክርስቲያኖች እንድንት የድክመት መነሻ በመሆኑ የመጀመሪያው ዕንቅስቃሴ ቀረና ቀጥሎም ይህ እንዲህ ከሆነ የወንጌላውያንም ደመወዝ የነበረው ጥቂቱ የምጽዋት ገንዘብ እያነሰ ስለሄደ ወንጌላዊያን ወደየቤታቸው ይመለሱና የቤተ ክርስቲያን አስተማሪዎች ይመረጡ የሚል ሐሳብ ተሰነዘረ። ከቤተ ክርስቲያን የውስጥ ችግር ሌላ ተመሳሳይ ችግር ከውጭም በወንጌላዊያን ላይ ደረሰ[sic] ይኸውም ወንጌላዊ ጴጥሮስን በ1964 ዓ.ም. ውስጥ ዘላኖች ተነሥተው በጥይት ገደሉት። ከተገደለም በኋላ ልጆቹንና ሚስቱን ማኅበሩና ሚሲዮኖች በመተባበር ከዘላታ መሃከል እውጥተዋቸው በእንክብካቤ ሲጠብቁአቸው ከመቆየታቸውም በላይ ሦስት ሕፃናቶች እስኪያድኑ ድረስ ከውጭ አገር ዕርዳታ በመጠየቅ ረድቶአቸዋል። በዚህ ዓይነት ሲረዱ ከቆዩ በኋላ ሴትየዋ በክርስትና ሕይወቷ በኩል መልካም አካሄድ ስላላሳየች ቀረች። የቀረውም በጠቅላላው በባኮ ማሕበር ላይ ይህ ነው የማይባል ችግርና እስራት ተነሣ። ከታሠሩትም ሰዎች መካከል አንድ አቶ ደጎ ዳቅላቡ የተባለውን ሃይማኖት ታስፋፋለህ በማለት።

ከ1971-1972 ዓ.ም. ድረስ ለአንድ ዓመት ከ2 ወር ካሠሩት በኋላ የቤት ንብረቱን ሁሉ በመዝረፍ እርሱ ተጎድቶ ሳለ ባለቤቱም ከዚህ ዓለም በሞት በመለየቷ ሁለት ሕፃናት ልጆቹ አሳዳጊና ጤናቸውን የሚጠብቅ በማጣታቸው ሁለቱም ልጆች በሞት ተለዩት። ይህንን ሁሉ ችግር በጌታ ኃይል ተቋቁሞ እስከ ዛሬ በጌታ ቤትና በአገልግሎት ላይ አለ።

ቀጥሎም አቶ ተረፈ አልስ የሚባል ወጣት ከአዲስ አበባ ከኮርስ ትምህርት ሲመለስ በክፍለ አገሩ ፖሊስ ያለጥቁ ሁለት ወር በመታሠርና በዚያው በፖሊስ ጣቢያ በከባድ በሽታ ከቆየ በኋላ ወደ አውራጃ ጃንካ ወህኒ ቤት ሰባት ወር ያለ ውሳኔ በመታሰር ጊዜውን ሲያሳልፍ የቀሩትም አቶ አባይነህ አንኪሸ። አቶ ምክረ ኡል[sic] ሌሎችም ለአራትና ለሦስት ወር የቀሩትም ብዙዎች በየስብሰባው ከየጸሎት ቤታቸው እየታፈሱ በመታሠር ብዙ ተጉላልተዋል። በዚህ አከባቢ የማሌ ባላና የሚላ ቤተ ክርስቲያን በእሳት ሲቃጠል በክርስቲያኖች ላይ ስደት ተነስቶባቸው እነ አስፋ ገበየሁ፣ ደሴ ውሌ፣ ጥላሁን ቡንቃ፣ ኢሳያስ ቡንቃ፣ ግዛቸው በደና፣ ሰፋ አንኪሻም፣ ምክረ አዘነ፣ ደመቀ ቆይዙ፣ ጥታ ገልሰላ፣ ገሮቹ ገሮጋ፣ ቱሽኪሎ ምክሳ፣ ጋገሮ ቴአ እነዚህንና ሌሎችም የቀሩት ብዙ ሰዎች ከማሌ ከቤት ንብረታቸው ተፈናቅለዋል።

ከነዚህም ለየት የሚለው ወጣት ምክረ አዘነ የተባለው በየጊዜው እየታሰረ ከመቸገሩም በላይ በስደቱ ምክንያት አንተ ሸሽተህ ጠፍተሃል ተብሎ ለመያዝ ሦስት ሰዎች ሲያሳድዱት በእጁ በነበረው ዋል በሚባል የምንጣሮ መሣሪያ የአንድ ሰው እጅ በመቆረጡ በመግደል መከራ ወንጀል ተከስሶ በአውራጃው ወህኒ ቤት ለአንድ ዓመት ከስድስት ወር ያህል ታሥሮ ተፈታ። የቀሩትንም ተመሳሳይ ችግሮች በጌታ ጥበቃና ቸርነት ተወጥተውት እስከዛሬም በአገልግሎት ላይ ይገኛሉ።

በትምህርት ዘርፍ የቤተ ክርስቲያኖች ተሳትፎ

ቤተ ክርስቲያኒቱ ከመንፈሳዊ አገልግሎት ጎን የቀለም ትምህርት ቤት በመክፈት ሕፃናትንና ወጣት ተማሪዎችን እየተቀበለች ስታስተምር ቆይታለች።

የወንጌል መስፋፋት ያመጣው ለውጥ

ወንጌል ወደ አውራጃው ከመግባቱ በፊት የሕዝቡ የአምልኮ ባሕል በጣም አስቀያሚና አሳፋሪ መሆኑ የማይካድ ነው። ይኸ አሳዛኝ የነበረው ጎጂ ልምድና ባህል በወንጌል ትምህርት ተወግዶ።

1ኛ. አሁን ያለው የሴቶች አወላለድ ሥርዓት ተሻሽሎ ክርስቲያን ሴቶች በመኖሪያ ቤት ይወልዳሉ፤ ከአገር ሽማግሌዎች ጋር ይነጋገራሉ። ሕፃናትንም ሆነ እራሳቸውን በንጽህና ይጠብቃሉ። እንደወለዱም የከብት ሥጋ ይመገባሉ፤ ወተት ይጠጣሉ።

2ኛ. በመጀመሪያ የአምልኮ መፈጸሚያ የነበረው የደን ጫካ በፍርሃት ሳይነኩት ይኖሩ የነበረውን መንጥረው መራቱን አርሰው አልምተው ይጠቀሙበታል፤ አገልጋዮቹም ሰው ሆነው ሳለ ይፈሯቸው የነበሩትን ሳይፈሩአቸው ከሁሉም ጎሳዎች

ጋር ተስማምተው ይመገባሉ። ከቤት ውጭ ያርዱት የነበረውን ትተው ከቤት ውጭ ደንን በመጠበቅና በመንከባከብ የአካባቢና የግቢ ጽዳት አግኝተዋል።

3ኛ. የአኗኗር ሁኔታ፡. በመጀመሪያ እራቁቱን ይሔድ፤ ቢሻሻልም ቆዳና የእንጨት ልጥ ይለብስ የነበረው የራሱን ሰውነትና የአካባቢውን ንጽህና፤ የሚበላበትን ዕቃውንና ጠቅላላ ይዘቱን የማይጠብቀው ሕዝብ ንጽህናውንም ሆነ ድርጊቶቹንም በተሻሻለ ሁኔታ መተዳርን ስላወቁ ከፈተኛው ኑሮ በጣም ተለውጧል።

4ኛ. የመተባበር ሁኔታ፡. በመጀመሪያ ሕዝቡ በጎሳ በዘር በትውልድ የተከፋፈለና የተለያየ የነበረው ዛሬ ልዩነትን አስወግዶ አብሮ ይውላል፤ አብሮ ይበላል፤ አብሮም ይጠጣል። የኑሮአቸውን ችግር አብረው ይካፈላሉ። አስቀድሞ በቦና በካሪ፤ በማሎና በቤና ጎሳ መለየትና መገዳደል የነበረው ዛሬ በክርስቶስ ወንጌል አንድነትን ወይም ኅብረትን አግኝተው በስምምነት አብረው ይኖራሉ።

5ኛ. ባልና ሚስትን በሚመለከት፡. በመጀመሪያ ለባሏ ብቻ መታዘዝና እርሱም ሚስቱን እንደፈለገ እንደ ከብት ይደበድባት የነበረው በወንጌል በመንፈሳዊ ትምህርት ተወግዶ ባልና ሚስት የሚሰሩትን በፍቅር እያከናወኑ በእኩልነት መንፈስ በመከባበር በጌታ ፊት ደስ በሚያሰኝ አኳኋን ይሄዳሉ።

6ኛ. የቤተሰብና የልጆች ኑሮ፡. አስቀድሞ ልጆች በወላጆች ዘንድ የመቅረብና አብሮ የመብላት፤ አብሮ የመዝናናትና የአባትና የልጅነት መንፈስ አይታይም ነበር። የእግዚአብሔርን ቃል ተምረው ካወቁ በኋላ ግን ይህ ሁሉ ተወግዶ የቤተሰብ ኅብረትና ፍቅር ተተክቷል።

7ኛ. ጋብቻን በሚመለከት፡. አስቀድሞ በስርቆትና በዝርፊያ መልክ ይጋቡ የነበሩት ዛሬ በጋብቻ ጊዜ ወላጅ እናትና አባት አውቀው ተስማምተው በሥነ ሥርዓትና በወግ ይጋባዱ። ጥሎሽ እየተባለም ልጅትዋን እንደመሸጥ በሚያስቆጥር መንገድ ልጆቻቸውን በዋጋ ማለትም ከብት ልዩ ልዩ ቁሳቁስ በመቀበል ፋንታ፤ በተሻሻለ ሁኔታ በሥርዓት እንዲጋቡ ማድረግ ችለዋል።

8ኛ. በልቅሶና በቀብር ሥነ ሥርዓት በኩል፡. በቀድሞው ጊዜ አንድ ወንድ ሲሞት የሟቹ ቤተሰቦች ሰውዬው እንደሞተ እስከ አምስት ቀን ድረስ በመቆየት ከሞተበት ቀን ጀምሮ እስከ ሰባት ቀን ድረስ ሰውነታቸውን በሙሉ ከአናት እስከ እግር የተቀቡትን ጭቃ በሰባተኛው ቀን ያጥቡና ሰውነታቸውንና ልብሳቸውን ግን እስከ አራት ዓመት ድረስ ሳይታጠቡና ሰላም ሳይኖራቸው ይቆዩ ነበር። ዛሬ ግን በሞተበት ዕለት፤ ተቀብሮ በሦስተኛው ቀን ኃዘንተኛው ሰውነቱንና ልብሱን በመታጠብ ሁለተኛ በልቅሶና በሐዘን ራሱን እንዳያስጨንቅ በመምከር እንዲጽናና ስለሚደረግ ከመጀመሪያው እጅግ የተለየ ኑሮና ለውጥ ተገኝቷል።

9ኛ. በትምህርት በኩል፡. በመጀመሪያ የነበረው የመሃይምነት ኑሮ በጣም አስከፊ ነበር፤ በወንጌል ትምህርት መነሻ በየጸሎት ቤቱ የፊደል ሠራዊት አስተማሪዎችን ቀጥሮ በማስተማር የወንጌል አማኝ የሆነው ሁሉ እስከ ዛሬም ለማንበብ ዓይናቸው በርቶ፤ sic ለመጻፍ እጃቸው የተለማመደ በመሆኑ ክርስቲያኑም ሆነ ሌላውም ሕዝብ የዓይን ምስክሮች ናቸው።

10ኛ. ሰላም፡. ወንጌል ከመሰበኩ በፊት እርስ በርስ የመጣላት የመደባደብ ሁኔታ ጎልቶ ይታይ ነበር። በጌታ አምነው ከተመለሱ በኋላ ግን በቅዱስ ቃሉ አማካይነት ጠባያቸው ተለውጦ አዲስ ፍጥረት ሆነው በሰላምና በፍቅር ይኖራሉ።

ክፍል 29

የአዋሳ ቃለ ሕይወት ቤተ ክርስቲያን

የአዋሳ ቃለ ሕይወት ቤተ ክርስቲያን እንዲመሠረት በምዕመናኑ ልብ ሐሳብ ያደረው በ1959 ዓ.ም. ሲሆን ለምሥረታው ምክንያት የሆነው ከወላይታ፤ ከከምባታና ሐዲያ አውራጃዎች ለሥራ ፍለጋና በተለያዩ ምክንያቶች ወደ አዋሳ የመጡ የቃለ ሕይወት ቤተ ክርስቲያን አባላት ቃለ እግዚአብሔርን ለመስማት ብለው በአካባቢ ባሉት አብያተ ክርስቲያናት በሚሳተፉበት ጊዜ፤

ሀ. የቋንቋ ችግር ለ. ያለው የውስጥ አሠራር ማለት ከዶክትሪን ልዩነት የተነሳ ሐ. ባለው ሥራ በሙሉ ተካፋይ ባለመሆናቸውና እንዲሁም በተለያዩ ምክንያቶች የተነሳ ነው።

ይህንን ችግር በማሰብ የቃለ ሕይወት ቤተ ክርስቲያን እንዲቋቋም በጸሎት የቆዩና በወቅቱ የነበሩ፡፡

1. አቶ ሣሙኤል ኩቱሺ
2. አቶ አለምበ አኒበ
3. አቶ ማቴዎስ ገጃቦ
4. አቶ ታንቱ ገዳቦ
5. አቶ ጎአ ቦቦዶ
6. አቶ ደቂታ ቶራ ናቸው።

እነዚህ በወቅቱ ቤተሰቦቻቸውን በመያዝ

ሀ. በእያንዳንዳቸው ቤት በተራ በመዘዋወር ጸሎት ያደርጉ ነበር።

ለ. ዐሥራትና ምጽዋት ይሰበሰቡ ነበር።

በሰበሰቡት ዐሥራትና ምጽዋት አስተማሪና መሪ ወይም አይዞህ ባይ በሌለበት ጊዜ እግዚአብሔርን ተስፋ በማድረግ በአቶ ዳቂታ ቶራና በአቶ ጎአ ቦቦዳ ስም የቤተ ክርስቲያን መሥሪያ ቦታ በ1959 ዓ.ም. ተመሩ። የአባላቱም ብዛት 60 ያህል ደረሰ። አባላቱ እየበዙ በመምጣታቸው ምክንያት በገዙት ቦታ ላይ ቤተ ክርስቲያን ለመሥራት አስበው ለወላይታ ማኅበር ጉዳዩንና ያለባቸውን ችግር በመዘርዘር ደብዳቤ ጽፈው በአቶ ሣሙኤል ኩቱሺ አማካይነት እንዲደርስ አደረጉ።

ሐ. በ1963 ዓ.ም. አባባ አምቦሌ በወንጌላዊነት ተልከው ማስተማር ጀመሩ። ይህን ሥራ በጀመሩ ጊዜ የፊላዴልፊያ ቤተ ክርስቲያን መሪዎች በሁኔታው ባለመደሰታቸውና ከማግኘት በላይ የሆኑ ሰዎች ከቤተ ክርስቲያኖችን ይወሰዱብናል በሚል ቅናት ተነሳስተው የምታደርጉት ሥራ ቤተ ክርስቲያን ለመከፋፈል ነውና ይህንን አሠራር ብታቆሙ ይሻላል በማለታቸውና ክርስቲያኖችን ከፍለው በመውሰዳቸው ወንጌላዊው የቀሩትን ዐሥር ሰዎች ብቻ በመያዝ ሥራውን በእምነትና በተስፋ ቀጠሉ።

የአዲሱ ቤተ ክርስቲያን ሥራ መጀመር

ወንጌላዊው ተስፋ ሳይቆርጡ ወደሚሠሩበት መሥሪያ ቤት ካምፕ ድረስ በመሄድ ያሉትን ነፍሳት አሰባስበው በአንድ ክርስቲያን ወንድም ቤት የመጀመሪያ ስብሰባ አካሄዱ። ከሁለት ጊዜ ፕሮግራም በኋላ በከተማ ውስጥ አቶ ማቴዎስ ጋጃቦ የተባለው ክርስቲያን ቤቱን ስለፈቀደ ስብሰባው እቤቱ ተካሄደ፤ ሽማግሌዎች ተመረጡ፤ የመጀመሪያዎቹ ሽምግሌዎች፡

1. አቶ አንገቶ አዳሎ
2. አቶ ታንቱ ገደቦ
3. አቶ ማቴዎስ ገጃቦ
4. አቶ ዳታ ደስታ ነበሩ።

ወንጌላዊውም የግል ቤት ስለአልነበራቸው በየአባላቱ ቤት እየተዘዋወሩ ይኖሩ ነበር።

በየግለሰቦቹ ቤት እየተዘዋወሩ ፕሮግራም ማካሄድ አመቺ ስለአይደለ በከተማው ውስጥ አቶ ኑሪ አህመድ ከተባሉት ግለሰብ በብር 15.00 (አሥራ አምስት) ቤት ተከራይተው ፕሮግራሙን ማካሄድ ጀመሩ። በወቅቱ አባላት እስከ 150 ነበሩ። ያለባቸውን የቦታ ጥበትና ችግራቸውን እንዲያዩ የወላይታ ማኅበር ተጠይቆ አቶ ባንጫ ያያ የማኅበሩ መሪ ስለነበሩ ከጠና ጳውሎስ ጋር ለጉብኝት መጡ።

በ1963 ዓ.ም. የመጀመሪያ የመዘንየርስ [sic] ተቋቋመ። ቀደም ሲል ተከራይተው የነበሩት ቤት ጠባብ ከመሆኑ የተነሳ ሌላ ቤት ለመከራየት ተስማምተው አቶ ደጉ ወንድምአገኝ ከተባሉ ሰው በብር 12.00 ተከራዩ። በዚህን ጊዜ ጌታ የሠራው ታላት ነገር ቢኖር የተከራዩት ቤት ውስጥ ለውስጥ ሦስት ክፍል ያለው ሲሆን ባለቤቱ ያለባቸውን ችግር በመረዳት የቤቱን ውስጥ ክፍሎቹን እንዲያፈርሱና ያለችግር ስብሰባ እንዲያካሂዱ ፈቀዱ። ክርስቲያኖች ከተጠናከሩ በኋላ በከተማው ውስጥ ያሉት የተለያዩ ዕድሮች በለቅሶ ጊዜ የቤተ ክርስቲያን ሥነ ሥርዓት ለመፈጸም አመቺ ባለመሆናቸው የቤተ ክርስቲያን ዕድር እንዲቋቋም ተደረገ።

የመጀመሪያ ጥምቀት በ1964 ዓ.ም. ሲፈጸም 64 ሰዎች ተጠመቁ። የሁለተኛው ዙር የሽማግሌዎች ምርጫ ተካሂዶ 1. አቶ ታንቱ ገዳቦ 2. አቶ መንገሻ ሣፎ 3. አቶ ኬሜሬ ኤና 4. አቶ ኩማ ወታንጎ 5. አቶ አንገቶ አዱሎ ተመረጡ። የመዘመራን ቁጥር ከሦስት ወደ ስምንት ከፍ አለ። የአባላትም ቁጥር ከ200 በላይ ነበር።

ቀደም ሲል የገዡት ቦታ ላይ ግጭት በመፈጠሩ ሌላ ቦታ እንዲገዛና ቤተ ክርስቲያን እንዲሠራ ዕቅድ ተደርጎ ከወላይታ ማኅበር የተወከሉ ሰዎች መጥተው 700 ካሬ ሜትር ቦታ በብር 900 (ዘጠኝ መቶ ብር) ተገዛ። በመሀከል ወንጌላዊ የሆኑት አባባ አምቦሌ ወደ ወላይታ በመመለሳቸው አቶ ሣሙኤል መጃ የተባለው በወንጌላዊነት እንዲያገለግል ከተላከ በኋላ ቤተሰቡን ለማምጣት ፈቃደኛ ባለመሆኑ ወደ ወላይታ እንዲመለስ ተደርጓል።

በ1964 ዓ.ም. በታህሣሥ ወር አቶ እስራኤል አኮዩ በወንጌላዊነት ተላከ። የአዲሱ ቤተ ክርስቲያን ፕላን ቀደም ሲል የተፈቀደና ቦታውም የተገዛ ስለሆነ በሐምሌ ወር 1966 ዓ.ም. ሥራው ተጀመረ።

የቤተ ክርስቲያኑ ሕንጻ ሥራ የተጀመረው ከካናዳ ክርስቲያኖችና ከሌሎች እርዳታ ታገኛላችሁ ተብሎ በተሰጠን ተስፋ ሲሆን በእጅ የተጨበጠ ገንዘብ በካዝና ውስጥ ባይኖርም ከቤተ ክርስቲያኑ ዕድር በብድር ብር 300 ወስደን አንድ ቢያጆ ሸፍሻፊ ተገዛ። በካዝና ውስጥ ብር 100.00 ብቻ ነበር።

የቤተ ክርስቲያኑ አባላት በጊዜው በቁጥር 500 ያህል ሲሆኑ የቤተ ክርስቲያኑ ሥራ ከተጀመረ በኋላ በግምት 2,500 ብር የሚሆን ሥራ በአባላቱ ጉልበት ተሠራ።

ለሥራው 1. የካናዳ ክርስቲያኖች ብር 5,000 (አምስት ሺህ) 2. ኩየራ አካል ስንኩላን ብር 200.00 3. ከዲላ ቆፊ ቤተ ክርስቲያን ብር 100.00 4. ከወላይታ ማኅበር 5. ሁለት ቢያጆ ጭድ ከዶክተር ሙላቱ ባፋ ተልኮ ሥራው ተጀምሮ በነሐሴ ወር 1966 ዓ.ም. ተጠናቀቀ።

የመዘመራን ቁጥር ከ8 ወደ 20 ከፍ እያለ መጣ። የመጀመሪያ ኮንፈራንስ በ1968 ዓ.ም. ተካሂደ። በስብሰባው ወቅት ተናጋሪዎች አቶ ስምዖን ዳና፣ Mr. Brant፣ Mr. Howie Brant ነበሩ።

የመዘመራን ኳይርስ ቁጥር ዕድገት እያሳየ ሲመጣ በሁለት ተከፍለው ማገልገል ጀመሩ። የመዝሙር መሣሪያና ልብስ እንዲገዛ ጥያቄ ቀርቦ በመዘመራን መዋጮ፣ በአንዳንድ ክርስቲያኖችና በቤተ ክርስቲያኑ ዕርዳታ ሙሉ የኳይርስ ልብስና መሣሪያ ከመገዛቱም ሌላ በዚሁ ዓመት ተጨማሪ ፒያኖ ተገዝቶ አገልግሎት ቀጠሎ።

በ1972 ዓ.ም. በሰኔ ወር ከምዕመናንና ከቤተ ክርስቲያን መሪዎች መካከል በተፈጠረው ያለመግባባት ምክንያት አዲስ ሽማግሌዎች እንዲመረጡ የወላይታ ቤተ ክርስቲያን የማኅበር መሪዎች በሰጡት መመሪያ መሠረት ምርጫ ተካሂዶ 1. አቶ እንድርያስ ግዛው 2. አቶ ስምዖን ዶሣ 3. አቶ ለማ አምባ 4. አቶ ሕዝቅኤል ለማ ተመርጠው እስከ 1974 ዓ.ም. ድረስ ከአገልገሉ በኋላ አሁንም ሌላ ሽማግሌ እንዲመረጥ ከምዕመናን በቀረበው ጥያቄ መሠረት 1. አቶ ታንቱ ገዳቦ 2. አቶ ፈቃዱ አዲላ 3. አቶ ስምዖን ዶሣ 4. አቶ ሕዝቅኤል ለማ 5. አቶ እንድርያስ ግዛው 6. አቶ ኤፌሶን ጅንጋ ተመርጠው ሥራውን ቀጠሉ። በዚህን ጊዜ ወንጌላዊ የነበረው አቶ እስራኤል አኮዩ ከ1973 ዓ.ም. ጀምሮ የወንጌል አገልግሎቱን ትቶ በመሄዱ ሽማግሌዎች ምዕመናኑን በመምራትና ቤተ ክርስቲያኑን በመጠገን ሲያሳድሱ ከቆዩ በኋላ በ1974 ዓ.ም. በግንቦት ወር አቶ ሶካ ሻሻ በወንጌላዊነት ተልኮ ሥራውን ቀጥሏል።

ግንቦት 11 ቀን 1976 ዓ.ም. ቤተ ክርስቲያኑ ተዘጋ[sic] አገልግሎቱ እንደቀጠለ ነው። ቤተ ክርስቲያኒቱ፡ .

- አንድ ወንጌላዊ በመላክ የመጽሐፍ ቅዱስ ትምህርት እንዲማር አድርጋለች። -በሆነች ግርም ምክንያት በወህኔ ለታሠሩ ዐሥር ሰዎች ለአንድ ዓመት ያህል ሥንቅ በማዘጋጀት አገልግላለች።

የቤተ ክርስቲያኒቱ ወጣቶች

ወጣቶች በቃለ ሕይወት "ለወንጌል ዓላማ" ሥር የኛም ቤተ ክርስቲያን ወጣቶች ተደራጅተው ስብሰባዎችን ተካፍለዋል። በኢትዮጵያ ደረጃ የሚደረገውን የወጣት መሪዎች ስብሰባ አንድ ጊዜ ተቀብለው አስተናግደዋል።

የቤተ ክርስቲያኒቱ ፍሬዎች የሻሎ ቤተ ክርስቲያን

የተመሠረተው በ1968 ዓ.ም. ሲሆን እንዲመሠረት ምክንያት የሆነው በሻሎ እርሻ ልማት ተቀጥረው የሚሠሩ ክርስቲያኖች በ10 ኪሎ ሜትር ከከተማው ቤተ ክርስቲያን ርቀው ስለሚገኙ ዘወትር ተመላልሰው ቃለ እግዚአብሔርን ለመስማት ያልቻሉ መሆናቸውን በመግለጽ ቤተ ክርስቲያን እንዲቋቋም ለከተማው ቤተ ክርስቲያን ጥያቄ አቅርበዋል።

ጠያቂዎቹ፡ 1. አቶ ዮሐንስ እንካቶ 2. አቶ ባዛ ኮይራ 3. አቶ ለማ አምባ 4. አቶ አይዳ ኡቼቦ ሲሆኑ በጥያቄያቸው መሠረት የከተማው ቤተ ክርስቲያን መሪዎች የመጀመሪያውን ስብሰባ በአንድ ክርስቲያን ወንድም ቤት አካሄዱ። ከዚያን ቀን ጀምሮ የከተማው ቤተ ክርስቲያን መሪዎች በየሳምንቱ ከሽማግሌዎችና ከመዘምራን ወክለው እየላኩ ፕሮግራም በየግለሰቦች ቤት ሲካሄድ ቆይቶአል። በየግለሰቦች ቤት ይካሄድ የነበረው ፕሮግራም ችግር የሌለበት መሆኑ ቢታመንም የእግዚአብሔር መንፈስ አሳስቧቸው የንዑስ እርሻ ልማት ኃላፊ አቶ ኃይሉ ስሜ የተባሉት በእርሻ ጣቢያ ሥር ባለው ትምህርት ቤት ያለውን መሰብሰቢያ አዳራሽ እንዲጠቀሙበት ፈቀዱ። በየሳምንቱ የተለያዩ ሰዎችን መወከል አስቸጋሪ ስለሆነ ለጊዜው መደበኛ መጋቢ እስኪመጣ በጊዜያዊነት አቶ ታንቱ ገደቦ ተወከሉ። በጊዜው አራት ሽማግሌዎች ተመረጡ።

በዚህ መሀከል የወላይታ ማኅበር ወንጌላዊ እንዲልክ የከተማው ቤተ ክርስቲያን ጥያቄ አቅርቦ በጥያቄው መሠረት ሰኔ 28 ቀን 1969 ዓ.ም. ወንጌላዊ ጳውሎስ ተፈራ ተላከ።

-ቤተ ክርስቲያኒቱ ዕድገት እያሳየች ስትሄድ የመዘምራን ኳየርስ ተቋቋመ። -ለተወሰኑ ዓመታት የቤተ ክርስቲያኒቱ ስብሰባ በተፈቀደው አዳራሽ ሲካሄድ ከቆየ በኋላ ሁለተኛ ወደዚያ አዳራሽ እንዳይገቡ ተከለከሉና ቦታ አስፈቅደው በጣም ተለጋጋ ሰው የሚሆን (የሚባታ) የሣር ቤት ሠርተው ሲሰበሰቡ ሳለ በተቃዋሚዎች ሴራ ቤቱ በ1975 ዓ.ም. እንዲፈርስ ተደረገ። ቤቱ ቢፈርስም እስካሁን የጌታ አገልግሎት አልተቋረጠም። ወንጌላዊውም ሥራውን አላቆመም።

የጥቁር ውኃ ቤተ ክርስቲያን

የተመሠረተው በ1969 ዓ.ም. ነበር። እንዲመሠረት ምክንያት የሆነው በጥቁር ውኃ አካባቢ ያሉ ክርስቲያኖች ከቦታው ርቀት የተነሣ ወደ ከተማው ቤተ ክርስቲያን ሄደው ስብሰባውን ለመካፈል ባለመቻላቸው ነው። ይህንን ችግር በመገንዘብ የከተማው ቤተ ክርስቲያን መሪዎች ስብሰባውን ማታ በመዘጋጀት አብረው መሰብሰብ ጀመሩ። ያሉት ምዕመናን ከ40 ያላነሱ ስለነበሩ ወንጌላዊ እንደሚያስፈልግና ቤተ ክርስቲያን እንዲሠራ ጥያቄ ቀርቦ በጥያቄው መሠረት ወንጌላዊ ቲቶስ ባዳች ተሕሳስ 22ቀን 1969 ዓ.ም. ከወላይታ ማኅበር ተላከ። ከዚህ በኋላ ምዕመናኑ ተሰብስበው 1ኛ. አቶ ጃፋሮ ሆንጃ 2. አቶ ብርሃኑ ጌታቸው 3. አቶ ጳጋዬ ሣላቶ 4. ዳዊት ታንጋ የተባሉትን ወክለው ከጥቁር ውኃ ገበሬ መኅበር የቤተ ክርስቲያን መሥሪያ ቦታ ጠይቀው ተረከቡ።

ወንጌላዊው ሥራውን ጀምሮ በተረከቡት ቦታ ላይ ቤተ ክርስቲያን ሠርተው አገልግሎት ሲያከናውኑ ቆይተው ጥር 29 ቀን 1975 ዓ.ም. ቤተ ክርስቲያኑ ተዘጋ።

የወንዶጢቃ ቤተ ክርስቲያን

የተመሠረተው በ1971 ዓ.ም. ነበር። ወንዶጢቃ ከአዋሳ የ15 ኪሎ ሜትር ርቀት ያለው ቦታ ሲሆን የሚገኘው በገበሬ ማኅበር ውስጥ ነው።

በዚህ አካባቢ የሚገኙ ምዕመናን የአዋሳ ቤተ ክርስቲያን መሪዎች ሄደው እንዲጎበኙአቸው ጠይቀው ከአዋሳ ቤተ ክርስቲያን በየሳምንቱ ከሽማግሌዎችና ከመዘምራን በመወከል እየተላኩ ለ6 ወራት ሲያገለግሉ ከቆዩ በኋላ በየግለሰቦች ቤት ከሚደረግ ቤተ ክርስቲያን እንዲሠራና ወንጌላዊ እንዲመጣ ስለጠየቁ ጥያቄአቸው ለወላይታ ማኅበር ቀርቦ ወንጌላዊ ብርሃኑ ቡቃቶ ተላከ። ሽማግሌዎች ተመረጡ። የመጀመሪያ ሽማግሌዎች፡ 1. አቶ ፊሊጶስ 2. አቶ ቶማስ ሄራኖ ነበሩ። ቤተ ክርስቲያኒቱ እያደገች ስትሄድ ስለጥምቀት ሥነ ሥርዓት የሚያስፈልጋቸውን ትምህርት ተቀብለው ተጠመቁ።

እስከ 1975 ዓ.ም. አጋማሽ ድረስ ቤተ ክርስቲያኒቱ አገልግሎቷን ስታከናውን ቆይታ በአካባቢው ባለው ሁኔታ ተዘግቷል።

ወንጌላዊው በደረሰበት ስደት ምክንያት ቤተሰቡን ይዞ ከአካባቢው ወጥተዋል።

ከ1976 ዓ.ም. ወዲህ ያለው አገልግሎት

ሕንፃው ከተዘጋ በኋላ ነፍሳት እንዳይበታተኑ ያሉት ወንጌላዊያንና የአዋሳ ቤተ ክርስቲያን ሽማግሌዎች እግዚአብሔር በሚያዘጋጅላቸው ቦታና በሚሰጣቸው ጥበብና ማስተዋል በመጠቀም የተጣለባቸውን አደራ አየተወጡ ናቸው። ይኸውም የጋራ ስብሰባ በማድረግ፣ ዕቅድና ፕሮግራም በማውጣት አገልግሎታቸውን ሳያቋርጡ እያከናወኑ ናቸው። ነፍሳትን ወደ እግዚአብሔር ለማቅረብ በሚደረገው መንፈሳዊ አንድነት፣ ስለሥራቸው ዕቅድና ፕሮግራም በምናወጣበት ጊዜ ሁሉ ወንጌላዊ ጳውሎስ ተፈራና ወንጌላዊ ቲቶስ ባዳች መንፈሳዊ ድጋፍ በመስጠትና ችግሮችን በጋራ በመሸከም እየሠሩ

ይገኛሉ። በዚህ አገልግሎት ውስጥ አምስት ነፍሳት የጥምቀት ሥነ ሥርዓት ተቀብለው ተጠመቁ። ክርስቲያን ከሞተ ወይም በአንድ ክርስቲያን ቤት ለቅሶ ከወጣ ቃለ እግዚአብሔር ተነሱ፤ ጸሎት ተደርጎ የቀብሮ ሥነ ሥርዓት ይፈጸማል። በዚህ በኩል ምንም ችግር አላጋጠመንም።

ቤተ ክርስቲያኒቱ ለኅብረተሰቡ የሰጠችው አገልግሎት

የአዋላ ቤተ ክርስቲያን ከ1971 ዓ.ም. ጀምሮ ከ1ኛ-4ኛ ድረስ ትምህርት ቤት ከፍታ ስታስተምር ቆይታለች።

የወንድ ጢቃ ወንጌላዊ የነበረው አቶ ብርሃኑ ቡቃቶ የአካባቢውን ሕፃናት ሰብስቦ ፊደል ሲያስተምር ቆይቷል።

ለድሆች እርዳታ አቅጧ እንደፈቀደ መጠን አድርጋለች።

ክፍል 30

የጠደሌ ቃለ ሕይወት ቤተ ክርስቲያን እንዴት ተመሠረተች?

የጠደሌ ቃለ ሕይወት ቤተ ክርስቲያን በ1968 ዓ.ም. በመሬት ጥበት ምክንያት ከከምባታና ሀድያ አውራጃ ተነስተው በጨቦና ጉራጌ አውራጃ ሮ[sic] ወረዳ ጠደሌ አካባቢ በተቋቋመው የሠፈራ መንደር በገቡ አራት የከምባታና ሀድያ ቃለ ሕይወት ቤተ ክርስቲያን አባላት ልትቋቋም ችለች።

አጀማመሩም ደርጌ፣ ቁሊት 1፣ [sic] ቁሊት 2፣ ዋልገጃጃ በተባሉት 4 ቀበሌዎች ውስጥ ሲሆን በ1969 ዓ.ም. ደግሞ ሀዳዳ 5 ቀበሌ 5ኛው ጸሎት ቤት ተከፈተ።

ቤተ ክርስቲያናቱን ለማሳደግና ቃሉንም ለማሰራጨት እንዲቻል ታስቦ በጠደሌ አካባቢ የሚገኙትን ሽማግሌዎችና የቤተ ክርስቲያን አስተዳዳሪዎች በመምረጥ ቤተ ክርስቲያናት አንዱ ከሌላው በሚገናኙበት ደረጃ በክፍለ ማኅበር ተቋቋመ። ለአምስቱም ቤተ ክርስቲያናት አንዳንድ የመጽሐፍ ቅዱስ አስተማሪ በመመደብ ከብር 5-15 እያንዳንዱ ቤተ ክርስቲያን በየወሩ መዋጮ እየከፈለ ለአስተማሪዎች ደመወዝ በመስጠት መንፈሳዊው እንቅስቃሴ ሲካሄድ ቆይቷል። እንዲሁም ወርሃዊ የጸሎት ስብሰባ የሚደረግ ከመሆኑም ሌላ በየቤተ ክርስቲያኑ መዘምራንን በማድራጀት ለወጣቶች በየወሩ ለስብሰባ ትምህርት እየተሰጠ ነው። በየቤተ ክርስቲያኑና በክፍለ ማኅበሩ የወጣት መሪዎችን በመምረጥ በአጠቃላይ በሽማግሌዎችና በወጣት መሪዎች እንቅስቃሴ በ1968 ዓ.ም. በአራት ቤተ ክርስቲያን የተጀመረው ዛሬ ወደ ዐሥር ቤተ ክርስቲያን ከፍ ብሏል። የሰም ዝርዝራቸውም እንደሚከተለው ነው።

1ኛ. ዋልገጃጃ፣ 2ኛ. ኮሎቦ፣ 3ኛ. ሁዳዳ 2፣ 4ኛ. ቁሊት 1፣ 5ኛ. ቁሊት 2፣ 6ኛ. ሁዳድ 5፣ 7ኛ. ደርጌ 2፣ 8ኛ. ነቻ ጓራ 9ኛ. ሁዳድ 4፣ 10ኛ. ለገበተር ቃለ ሕይወት ቤተ ክርስቲያናት ናቸው። የምእመናንን ብዛት በሚመለከት አባላት 227 አማኝያን 183 በድምሩ 410 ይሆናሉ።

ወንጌላዊያን፡. በ1974 ዓ.ም. ከከምባታና ሀድያ አውራጃ ቃለ ሕይወት ቤተ ክርስቲያን የተላኩትን አቶ ዝብዴዎስ ሞልክሶና አቶ ዮሐንስ አኑሎ የተባሉት ሲሆኑ አቶ ዘብዴዎስ ግን እስከአሁን እያገለገሉ ናቸው።

ቤተ ክርስቲያናቱን ያቋቋሙ ወንድሞች የሰም ዝርዝር ከዚህ ቀጥሎ ተጽፏል።

ይኸውም ቁሊት 1. ቃለ ሕይወት ቤተ ክርስቲያን 1ኛ. አቶ ኤርጠሮ ኤርሱንቾ 2ኛ. ማርቆስ ሐንቅሎ 3ኛ. ጸጋዬ አበሬ

ቁሊት 2. ቃለ ሕይወት ቤተ ክርስቲያን 1ኛ. አቶ አበኮ ጭላሎ 2ኛ. አቶ ተስፋሁን ቡዴ 3ኛ. ዳለቻ ዳንኤል ቡሸቦ፣ ደርጌ 2 ቃለ ሕይወት ቤተ ክርስቲያን 1ኛ. አቶ ታገሊ ከቦሶ፣ 2ኛ. አቶ ማርቆስ ሸኛ 3ኛ. አቶ አብርሃም ገዳ 4ኛ. አቶ በለሞን ኡስሞ፣

ሁዳድ 5 ቃለ ሕይወት ቤተ ክርስቲያን 1ኛ. አቶ ግርማ ባላ 2ኛ. አቶ ደስታ ስጌቦ 3ኛ. አቶ ጲጥሮስ መንቱሳ 4ኛ. አቶ ታደሰ አበሶ

~~ዋልጃጃ ቃለ ሕይወት ቤተ ክርስቲያን 1ኛ. አቶ ማርቆስ ሲንድዶ-2ኛ. አቶ ፊልጶስ አንፂቦ 3ኛ. አቶ ቃደገ~~

ዋልገ ጃጁ ቃለ ሕይወት ቤተ ክርስቲያን 1ኛ. አቶ ማርቆስ ሌንድዶ 2ኛ. አቶ ፊልጶስ አንሺቦ 3ኛ. አቶ ታደገ ጀበንገ 4ኛ. አቶ አበረ ጆሞላ ሲሆኑ ሌሎችም እያንዳንዱን የቃለ ሕይወት ቤተ ክርስቲያን ያቋቋሙ ክርስቲያኖች ይገኛሉ።

በመንፈሳዊ አገልግሎት አንፃር የየቤተ ክርስቲያናቱ መሪዎችና ምእመናኑ በጸሎትና በወርሃዊ ስብሰባ ወ.ዘ.ተ. ላይ የሚያሳዩት ተሳትፎና ጠቅላላ እንቅስቃሴ አስደሳች ነው።

በቤተ ክርስቲያን ላይ የደረሰ ችግር፡ የእግዚአብሔር ቃል ሲሰበክ፤ ነፍሳት ወደ ጽድቅ ሊመለሱ ጠላት ደስ ስለማይለው ሁከት እያስነሳ ሰላም የሚነሳና በአብያተ ክርስቲያናት ላይ ስደትና መከራ የሚያመጣ መሆኑ ለክርስቲያኖች የተሰወረ አይደለም።

ከ1968 ዓ.ም. ጀምሮ ብዙ በረከት ተገኝቶ ነፍሳት በጌታ አምነው ሲድኑ እያየን ደስ ሲለን የሁዳድ 4 ቃለ ሕይወት ቤተ ክርስቲያን ተዘጋ። ቁሊት 2 ቃለ ሕይወት ቤተ ክርስቲያን የሣር ክዳን ቤት ስለነበር አቃጠሉት። እንደገና ቆርቆሮ ቤት ለመሥራት ሥራው ተጀምሮ በመሠራት ላይ እያለ ለጊዜው ቆሟል።

ልማት፡ በጠደሌ ቃለ ሕይወት ቤተ ክርስቲያን በኩል መሠረታዊ የሆነ የልማት ፕሮግራም የለም። ሆኖም በ1977 ዓ.ም. ከቃለ ሕይወት ቤተ ክርስቲያን ዋና ጽሕፈት ቤት የተሰጠን የልማት ዕርዳታና የጓሮ አትክልት ወስደን ለቀበሌዎች አከፋፍለናል።

የቀለም ትምህርትን በሚመለከት፡ በጠደሌ ውስጥ የሚገኙት የቃለ ሕይወት ቤተ ክርስቲያን ክርስቲያናት እያንዳንዳቸው ሕፃናት ልጆችን ተቀብሎ የቀለም ትምህርት በማስተማር ረገድ ከፍተኛ አስተዋጽኦ አድርገዋል። በዚህም መሠረት ከ1969-1977 ዓ.ም. ድረስ ብር 7206 (ሰባት ሺህ ሁለት መቶ ስድስት) ወጪ በማድረግ 2931 ልጆች አስተምረዋል።

ዕርዳታ፡ ለችግሮችና ለበሽተኞች ወገኖቻችን መርጃ ይሆን ዘንድ ከ1968-1977 ዓ.ም. ባለው ጊዜ ውስጥ ብር 2383.80 (ሁለት ሺህ ሦስት መቶ ሰማንያ ሦስት ብር ከሰማንያ ሳንቲም) ወጪ ሆኖ ተሰጥቶአል። እንዲሁም በድርቅ ለተጎዱ ወገኖቻችን መርጃ የሚውል ብር 700 (ሰባት መቶ ብር) ተዋጥቶ ለጨቦና ጉራጌ አውራጃ ጉሮ ወረዳ ግ/ሚ ቅ/ጽሕፈት ቤት [sic] ተሰጥቶአል።

ከዚህም ሌላ ለቤተ ክርስቲያን ማጠናከሪያ፤ ለወንጌል ማስፋፊያና ለወንጌላዊያን መደጎሚያ የሚሆን ገንዘብ ወጪ ተደርጓል።

ሕዝቦች ሆይ፡ ዘወትር በእግዚአብሔር ታመኑ፤ እርሱ መጠጊያችን ስልሆነ፤ ችግራችሁን ሁሉ ለእርሱ ንገሩት። እግዚአብሔር "ኃይል የእኔ ነው" ብሎ ብዙ ጊዜ ሲናገር ሰምቻለሁ። ፍቅሩም የማያቋርጥ መሆኑን አውቃለሁ።

እግዚአብሔር ሆይ አንተ ራስህ ለእያንዳንዱ እንደ ሥራው መጠን ዋጋውን ትከፍለዋልህ። መዝ. 62 ስ፡ 11-12

የሠራኑው ጥቂት ቢሆንም አስጀምሮ ያስፈጸመን አምላካችን ልዑል እግዚአብሔር ይከበር ይመስገን፤ አሜን።